

د پيدايښت کتاب

دنيا څنگه پيدا شوه

- ۱) په ابتدا کې خدای پاک اسمان او ځمکه پيدا کړل. ۲) ځمکه خالي او بې شکله وه او د ژورو دريابونو په سطح باندې تياره وه او د خدای پاک روح د اوبو په مخ باندې گرځېده. ۳) خدای پاک وفرمايل: <رڼايي دې شي> او رڼايي شوه. ۴) خدای پاک رڼايي وليدله چې ښه ده او هغه رڼايي د تيارې څخه جدا کړه. ۵) خدای پاک رڼايي د ورځې په نوم ياده کړه او تياره يې د شپې په نوم ياده کړه، ماښام و او سهار شو. دا اوله ورځ وه.
- ۶) خدای پاک وفرمايل: <د اوبو ترمنځ دې فضا وي چې پاسنی اوبه د لاندې اوبو څخه جدا کړي.> ۷) خدای پاک فضا جوړه کړه او د فضا لاندې اوبه يې د پاسنيو اوبو څخه جدا کړې او هماغه شان وشول. ۸) خدای پاک فضا د اسمان په نوم ياده کړه، ماښام و او سهار شو. دا دوهمه ورځ وه.
- ۹) خدای پاک وفرمايل: <د اسمان لاندې اوبه دې په يو ځای کې راټولې شي او وچه دې ښکاره شي> او هماغه شان وشول. ۱۰) خدای پاک وچه د ځمکې په نوم ياده کړه او اوبه يې د درياب په نوم يادې کړې او خدای پاک وليدل چې دا ښه دي. ۱۱) خدای پاک وفرمايل: <ځمکه دې نباتات راشنه کړي. هغه تخم لرونکي نباتات، مېوه لرونکې ونې چې خپل جنس او شکل ته ورته مېوه او تخم د ځمکې پرمخ ونيسي.> او هماغه شان وشول. ۱۲) ځمکې هغه بوټي راشنه کړل چې د خپل جنس په شان تخم نيسي او هغه مېوه دارې ونې چې د هغو تخم د هغوی د جنس په شان وي او خدای پاک وليدل چې دا ښه دي. ۱۳) ماښام و او سهار شو. دا دريمه ورځ وه.
- ۱۴) خدای پاک وفرمايل چې <د اسمان په فضا کې دې رڼاگانې وي چې ورځ د شپې څخه جدا کړي او هغه دې د نښو په څېر د ورځو، فصلونو او کلونو دپاره وي، ۱۵) او د اسمان په فضا کې دې رڼاگانې وي چې ځمکه روښانه کړي> او هماغه شان وشول. ۱۶) خدای پاک دوه لويې رڼاگانې جوړې کړې، لمر يې د ورځې د رڼا ورکولو دپاره او سپوږمۍ يې د شپې د رڼا ورکولو دپاره او ستوري يې هم جوړې کړل. ۱۷) خدای پاک هغوی د اسمان په فضا کې ځای په ځای کړل ترڅو ځمکې ته رڼايي ورکړي، ۱۸) چې ورځ او شپه ورباندې رڼا شي او رڼا د تيارې څخه جدا کړي او خدای پاک وليدل چې دا ښه دي. ۱۹) ماښام و او سهار شو، دا څلورمه ورځ وه.
- ۲۰) خدای پاک وفرمايل: <اوبه دې د ژونديو موجوداتو څخه ډکې شي او مرغان دې د ځمکې د پاسه د اسمان په فضا کې والوزي.> ۲۱) نو خدای پاک لوی دريابي حيوانات او د مخلوقاتو ټول ډولونه چې په اوبو کې اوسېږي جوړې کړل. هغه همدارنگه ډول ډول مرغان د هغوی د جنس په شان جوړې کړل او خدای پاک وليدل چې دا ښه دي. ۲۲) خدای پاک هغوی ته برکت ورکړ، ويې فرمايل: <بارداره او زيات شئ او دريابونه ډک کړئ او مرغان دې د ځمکې په مخ زيات شي.> ۲۳) ماښام و او سهار شو. دا پنځمه ورځ وه.
- ۲۴) خدای پاک وفرمايل: <په ځمکه کې دې ژوندي حيوانات د دوی د جنس په څېر راپيدا شي، کورني حيوانات او وحشي حيوانات او خزندې دې د هغوی د جنس په شان راپيدا کړي> او هماغه شان وشول. ۲۵) نو خدای پاک وحشي حيوانات د هغو د جنس په شان او کورني حيوانات او خزندې د هغوی د جنس په شان جوړې کړل او خدای پاک وليدل چې دا ښه دي.
- ۲۶) خدای پاک وفرمايل: <موزې به انسان په خپل شکل او موزې به شان جوړې کړو ترڅو دوی په ماهيانو، په مرغانو، په کورني حيواناتو، په ټوله ځمکه او خزندو باندې حکم چلوي.> ۲۷) نو خدای پاک انسان په خپل شکل پيدا کړ، هغه يې د خدای پاک په شکل پيدا کړ. هغوی يې نر او ښځه پيدا کړل. ۲۸) خدای پاک هغوی ته برکت ورکړ او ويې فرمايل: <بارداره او زيات شئ او ځمکه د خلکو څخه ډکه کړئ او د خپل واک لاندې يې راولئ او په ماهيانو، په مرغانو او په ټولو حيواناتو باندې حکم چلوي.>
- ۲۹) خدای پاک وفرمايل: <ما تاسو ته د ځمکې په مخ باندې ستاسو د خوراک دپاره هغه بوټي او هغه مېوه دارې ونې درکړي دي چې تخم نيسي.> ۳۰) ما ټولو وحشي حيواناتو، مرغانو، خزندو او هغو ټولو ته چې د ژوندون ساه په کې ده ټول شنه بوټي د هغوی د خوراک دپاره ورکړل.> او همداسې وشول.
- ۳۱) هر هغه څه چې خدای پاک جوړ کړي وو هغه يې وليدل چې ټول ډېر ښه وو! ماښام و او سهار شو. دا شپږمه ورځ وه.

۲ نو اسمان او ځمکه او نور ټول شيان جوړ شول. (۳) په اوومه ورځ خدای پاک هغه ټول کارونه چې کول یې سرته ورسول او کار یې بس کړ. (۴) خدای پاک اوومه ورځ مبارکه وبلله او هغه یې خاصه وگرځوله ځکه چې په هغه ورځ هغه پیدایښت پوره کړ او کار یې بس کړ. (۵) دا د اسمان او ځمکې پیداکېدل وو.

د عدن باغ

څه وخت چې څښتن خدای اسمانونه او ځمکه جوړ کړل، (۵) تر هغه وخته پورې لا هیڅ واښه یا نور بوتي راشنه شوي نه وو، ځکه چې څښتن خدای باران نه ؤ اورولی او څوک نه ؤ چې په ځمکه باندې کار وکړي. (۶) نو د ځمکې څخه د اوبو ویالې راووتلې او د ځمکې مخ ته یې اوبه ورکړې.

(۷) څښتن خدای خاوره راواخیستله او د هغې څخه یې آدم جوړ کړ او د هغه په پوزه کې یې د ژوندون روح پو کړ او هغه ژوندی بدن شو.

(۸) څښتن خدای په عدن کې لمرخاته خواته یو باغ جوړ کړ او هغه انسان چې هغه جوړ کړی ؤ هغه یې په دې باغ کې واچاوه. (۹) خدای پاک په دې باغ کې هر قسم ښایسته او مېوه دارې ونې راشنې کړلې او د باغ په منځ کې دوه نورې ونې وې. یوه د ژوندانه ونه او بله د ښو او بدو د پېژندلو ونه.

(۱۰) د عدن څخه یو سیند جاري شو چې باغ ته اوبه ورکړي او دا سیند بیا په څلورو سیندونو باندې ووېشل شو. (۱۱) د اولني سیند نوم فیښون دی چې د حویلي په ټوله ځمکه باندې راتاو شوی دی او هلته سره زر دي، (۱۲) چې د هغه ځای سره زر ډېر ښه دي. د خوشبویی مواد او قیمتي تېرې هم په کې پیدا کېږي. (۱۳) دوهم یې د جیحون سیند دی چې د کوش د ټولې ځمکې څخه راتاو شوی دی. (۱۴) دریم سیند د دجلې په نوم یادېږي چې د آشور لمرخاته خواته بهیږي او څلورم د فرات سیند دی.

(۱۵) نو څښتن خدای حضرت آدم د عدن په باغ کې واچاوه چې د هغه خدمت او ساتنه وکړي. (۱۶) څښتن خدای حضرت آدم ته وفرمایل: <د باغ د ټولو ونو څخه مېوه خوړلی شي. (۱۷) مگر د ښو او بدو د پېژندلو د ونې څخه نه، ځکه کله چې د هغې ونې مېوه وخورې بې شکه چې مړ به شي.>

(۱۸) څښتن خدای وفرمایل: <دا ښه نه ده چې آدم دې یوازې اوسي، زه به د هغه دپاره یو مناسب ملگری جوړوم چې د هغه سره مرسته وکړي.> (۱۹) نو بیا څښتن خدای د خاورې څخه ټول حیوانات او مرغان جوړ کړل او هغه یې حضرت آدم ته راوستل ترڅو وگوري چې په هغوی باندې کوم نوم ږدي. په دې ترتیب سره په هغوی ټولو باندې نومونه کېښودل شول. (۲۰) بیا حضرت آدم په ټولو کورني او وحشي حیواناتو او مرغانو باندې نومونه کېښودل.

د هغوی څخه یو هم د حضرت آدم دپاره مناسب ملگری نه ؤ. (۲۱) نو څښتن خدای حضرت آدم په درانه خوب باندې ویده کړ او د هغه د پوښتنيو څخه یې یوه راواخیستله او د هغې ځای یې په غوښه باندې ډک کړ. (۲۲) څښتن خدای د هغې پوښتني څخه ښځه جوړه کړه او هغه یې حضرت آدم ته راوستله. (۲۳) حضرت آدم وفرمایل:

<دلته اوس زما په شان یو څوک شته!

هدوکی یې زما د هدوکی څخه اخیستل شوی او غوښه یې زما له غوښې څخه

د هغې نوم ښځه ده ځکه چې هغه د سړي څخه اخیستل شوې ده.>

(۲۴) له همدې کبله سړی خپل مور او پلار پرېږدي او د خپلې ښځې سره یوځای شي او سره یو وجود شي.

(۲۵) سره د دې چې حضرت آدم او د هغه ښځه دواړه لوڅ وو، خو دوی نه شرمېدل.

د انسان اولنی گناه

۳ د هغو ټولو وحشي حیواناتو د ډلې څخه چې څښتن خدای جوړ کړي وو، مار ډېر مکرجن ؤ. یوه ورځ هغه ښځې ته راغی او پوښتنه یې ورڅخه

وکره: <آیا په رښتیا سره خدای پاک تاسو ته ویلي دي چې په باغ کې د هېڅ یوې ونې مېوه ونه خورئ؟>

۱۲) ښځې ځواب ورکړ: <خدای پاک فرمایلي دي چې مونږ کولی شو د باغ د ټولو ونو د مېوو څخه وخورو، (۳) بې له هغې ونې څخه چې د باغ په منځ کې ده. هغه مونږ ته فرمایلي دي چې د هغې ونې مېوه مه خورئ حتی هغې ته لاس هم مه وروړئ، که داسې مو وکړل نو تاسو به مړه شئ.>

۱۳) مار ښځې ته وویل: <واژه اوسئ تاسو به مړه نه شئ. (۴) خدای پاک پوهیږي چې که چېرې تاسو د دې ونې مېوه وخورئ نو ستاسو سترگې به خلاصې شي او تاسو به د خدای پاک په شان شئ او په ښو او بدو شیانو باندې به پوه شئ.> (۵) ښځې ونې ته په ځیر وکتل او هغه ونه د هغې په نظر کې ښکلې او مېوه یې خوندوره ښکاره شوه، فکر یې وکړ چې دا ونه به د پوهې د حاصلولو دپاره څومره ښه وي. نو هغه مېوه یې راواخیستله او ویې وخورله او خپل مېړه ته یې چې د هغې سره و هم ورکړه او هغه هم وخورله. (۶) په هماغه وخت کې د هغوی سترگې وغړېدلې او پوه شول چې لوڅ دي نو د اینځر باندې یې یو تر بله سره وگنډلې او ځانونه یې ورباندې پټ کړل. (۷) مازدیگر کله چې باد لگېده، حضرت آدم او د هغه ښځې د څښتن خدای د قدمونو اواز واورېد چې په باغ کې گرځېده. هغوی ووېرېدل او ځانونه یې د ونو تر شا پټ کړل. (۸) څښتن خدای په حضرت آدم باندې غږ وکړ: <ته چېرته یې؟>

۱۴) هغه ځواب ورکړ: <په باغ کې مې ستا د قدمونو اواز واورېد، ووېرېدم او خپل ځان مې پټ کړ ځکه چې لوڅ وم.>

۱۵) خدای پاک ورڅخه پوښتنه وکړه: <تاته چا وویل چې لوڅ یې؟ آیا د هغې ونې مېوه دې خوړلې ده چې ما درته ویلي وو چې هغه مه خوره؟>

۱۶) حضرت آدم وفرمایل: <هغې ښځې چې ما ته راکړې ده، دا مېوه راکړه او ما وخورله.>

۱۷) نو څښتن خدای د ښځې څخه پوښتنه وکړه: <تا څه وکړل؟>

ښځې ځواب ورکړ: <مار زه وغولولم او ما هغه مېوه وخورله.>

۱۸) نو څښتن خدای مار ته وویل: <په دې سبب چې تا دا کار کړی دی ته به د نورو ټولو کورني او وحشي حیواناتو څخه زیات لعنتي یې! ټول عمر به په سینه باندې ښوېږي او خاورې به خورې. (۹) زه به داسې وکړم چې ته او دا ښځه به د یو بل څخه کرکه کوئ. ستا د نسل او د ښځې د نسل ترمنځ به همېشه دښمني وي. هغه به ستا سر ټکوي او ته به د هغه پونده چیچې.>

۱۹) څښتن خدای ښځې ته وفرمایل: <د اولاد د زېږولو په وخت کې به ستا دردونه زیات کړم، خو ته به د مېړه شوق کوې او هغه به په تا باندې حکم چلوي.>

۲۰) څښتن حضرت آدم ته وفرمایل: <دا چې تا د خپلې ښځې خبره اورېدلې ده او د هغې ونې مېوه دې وخورلې چې ما درته ویلي وو چې هغه ونه خورې، نو دا ځمکه ستا په سبب لعنتي شوه او ته به ټول عمر د هغې څخه په ډېر زحمت سره خوراک لاس ته راوېږي. (۱۰) ځمکه به هرزه بوتې او اغزي راشنه کوي او ته به ځنگلي بوتې خورې. (۱۱) د خپل تندي په خولو باندې به خواره خورې، تر هغه وخته پورې چې بېرته هغې خاورې ته وروگرځې د کومې څخه چې جوړ شوی یې، ځکه چې ته خاوره یې او بېرته به خاورې ته وروگرځې.>

۲۱) حضرت آدم په خپلې ښځې باندې حوا نوم کېښود ځکه چې هغه به د ټولو انسانانو مور وي. (۱۲) څښتن خدای د حضرت آدم او د هغه د ښځې دپاره د حیوان د پوستکي څخه کالي جوړ کړل او هغوی ته یې ورواغوستل.

حضرت آدم او بی بی حواله باغ څخه شړل کیږي

۲۲) څښتن خدای وفرمایل: <اوس چې آدم زمونږ په شان شو چې ښه او بد پېژني باید دا اجازه ورته کړای شي چې د ژوندانه د ونې څخه مېوه وخورې او تر ابدې پورې ژوندی پاتې شي.> (۱۳) نو څښتن خدای دوی د عدن د باغ څخه و شړل چې لاړ شي او په هغې ځمکې باندې کار وکړي چې د هغې د خاورې څخه حضرت آدم جوړ شوی و. (۱۴) حضرت آدم یې وشاره او د عدن د باغ لمرخاته خواته د ننوتلو په دروازه کې یې کیروبیان او هغه اور لرونکې توره چې هرې خواته به تاوېدله، ودرول ترڅو څوک ونه شي کولی چې د ژوندانه ونې ته ورنژدې شي.

۴ (۱) حضرت آدم د بي بي حوا سره يوځای شو او بي بي حوا اميدواره شوه او زوی يې پيدا شو. بي بي حوا وفرمايل: <زه به په هغه باندې قائن نوم ږدم ځکه چې هغه مې د څښتن په مرسته راوړ. > (۲) وروسته بيا هغې بل زوی هاييل وزېږاوه. هاييل شيون شو، خو قائن زميندار شو. (۳) لږه موده وروسته قائن د خپلې ځمکې د حاصلاتو يوه برخه د څښتن حضور ته نذرانه وړاندې کړه. (۴) او هاييل هم خپل اولنی پيدا شوی وری قرباني کړ او ډېره ښه حصه يې د څښتن حضور ته نذرانه وړاندې کړه. څښتن هاييل او د هغه نذرانه قبوله کړه. (۵) خو قائن او د هغه نذرانه يې قبوله نه کړه، نو قائن ډېر په قهر شو او خپل سر يې ښکته واچاوه. (۶) څښتن قائن ته وفرمايل: <ته ولې په قهر شوې؟ او ولې دې خپل سر ښکته اچولی دی؟ > (۷) که ښه کار دې کړی وای، آیا قبول شوی به نه وای؟ مگر ښه دې نه دي کړي. اوس گناه د دې موقعې په لټه کې ده چې په تا باندې حمله وکړي، هغه غواړي چې حکم درباندي وچلوي مگر ته بايد په هغې باندې غالب شي.>

(۸) قائن خپل ورور هاييل ته وويل: <راځه چې پتي ته لاړ شو. > هغه وخت چې دوی په پتي کې وو قائن په خپل ورور هاييل باندې حمله وکړه او ويي واژه.

(۹) بيا څښتن د قائن څخه پوښتنه وکړه: <ستا ورور هاييل چېرته دی؟>

هغه ځواب ورکړ: <زه څه خبر يم؟ آیا زه د خپل ورور ساتونکی يم؟>

(۱۰) بيا څښتن وفرمايل: <تا څه وکړل؟ خپل ورور دې وواژه او د هغه وينه په ځمکه باندې تويه شوه. اوس ستا د ورور وينه ماته فرياد کوي چې تاته سزا درکړم. > (۱۱) زه به په تا باندې لعنت ووايم، ځکه چې تا هاييل وواژه او د هغه وينه دې په ځمکه باندې توی کړه. ته به هيڅکله په دې ځمکه باندې کښت ونه کړې. (۱۲) که ته په دې ځمکه باندې خواړي وکړې، هغه به ستا دپاره هيڅ حاصل درنه کړي. ته به بې کوره يې او خپل پاتې عمر به يو ځای او بل ځای په پرېشانی او سرگردانی کې تېروې.>

(۱۳) قائن وويل: <ته ماته داسې سخته سزا راکوې چې زه يې د زغملو توان نه لرم. > (۱۴) ما نن د دې خاورې څخه شړې، چې خپل کور پرېږدم او ستا د حضور څخه لېرې لاړ شم. زه به بې کوره پرېشانه او سرگردانه گرځم او هرڅوک چې ما پيدا کړي نو وبه مې وژني.>

(۱۵) څښتن ځواب ورکړ: <نه! که څوک تا ووژني زه به هغه ته اووه وارې سزا ورکړم. > نو څښتن په قائن باندې يوه ښه کښودله چې دا به د هغه چا دپاره خبرداری وي څوک چې غواړي قائن ووژني. (۱۶) قائن د خدای پاک د حضور څخه لاړ. هغه په نود (يعنې سرگردانی) نومي ځای کې چې د عدن لمرخاته خواته پروت ؤ ژوند اختيار کړ.

د قائن اولاده

(۱۷) قائن د خپلې ښځې سره يوځای شو او زوی يې پيدا شو او په هغه باندې يې خونخ نوم کېښود. هغه يو ښار جوړ کړ او د خپل زوی خونخ نوم يې ورباندې کېښود. (۱۸) د خونخ څخه عيراد پيدا شو او د عيراد څخه محبائيل پيدا شو، د محبائيل څخه متوشائيل پيدا شو او د متوشائيل څخه لمک پيدا شو.

(۱۹) لمک دوه ښځې وکړې، د يوې نوم عاده ؤ او د بلې نوم ظله ؤ. (۲۰) د عادي څخه يابال پيدا شو او هغه اولنی نفر ؤ چې کورني حيوانات يې روزل او په خېمو کې اوسېده. (۲۱) د هغه د ورور نوم يوبال ؤ او هغه اولنی نفر ؤ چې رباب او شپېلی به يې وهله. (۲۲) د ظلي څخه هم توبل قائن پيدا شو او هغه آهنگر ؤ او د برنجو او اوسپنې څخه به يې د کار هر ډول وسايل جوړول. نعمة د توبل قائن خور وه.

(۲۳) يوه ورځ لمک خپلو ښځو ته وويل:

<ای عادي او ظلي زما خبرې اوورئ

ما يو ځوان سړی وژلی ځکه زه يې وم وهلی

٢٣) که بدل د قائن اخیستل کبیري په اووه وارې

نو د لمک به اخیستی شي اووه اويا وارې <

شيث او انوش

٢٥) حضرت آدم بيا د خپلې نښې سره يوځای شو او زوی يې پيدا شو او د هغه نوم يې شيث کېښود. هغې وفرمايل: <دا ځکه چې خدای پاک ماته د هايبل په ځای چې د خپل ورور قائن له لاسه ووژل شو بل زوی راکړ. > ٢٦) د شيث زوی پيدا شو او د هغه نوم يې انوش کېښود. په همدې وخت کې خلکو د خښتن عبادت کول شروع کړل.

د حضرت آدم اولاده

(اول تواريخ ١: ١-٤)

٥) دا د حضرت آدم د اولادې د پيدا کېدلو ليکلی بيان دی. کله چې خدای پاک انسان پيدا کړ، هغه يې د خپل ځان په شان پيدا کړ. ٢) هغوی يې نر او نښه پيدا کړل او برکت يې ورته ورکړ او هغوی يې انسانان وبلل. ٣) حضرت آدم د يوسلو دېرش کالو و چې د هغه زوی پيدا شو چې د هماغه په شان و او په هغه باندې يې شيث نوم کېښود. ٤) د شيث د پيدا کېدلو څخه وروسته حضرت آدم اته سوه کاله نور هم ژوندی و او نور زامن او لورگانې يې پيدا شوې. ٥) نو حضرت آدم د نهه سوه دېرش کالو په عمر و چې وفات شو.

٦) شيث د يوسلو پنځو کالو و چې د هغه زوی انوش پيدا شو. ٧) او وروسته له هغې چې دی د انوش پلار شو، شيث اته سوه اووه کاله ژوند وکړ او نور زامن او لورگانې يې پيدا شوې ٨) او په نهه سوه دولس کلنی کې مړ شو.

٩) انوش د نوي کالو په عمر و چې زوی يې پيدا شو او د هغه نوم يې قينان کېښود. ١٠) وروسته له دې چې هغه د قينان پلار شو انوش اته سوه پنځلس کاله ژوند وکړ او نور زامن او لورگانې يې پيدا شوې ١١) او په نهه سوه پنځه کلنی کې مړ شو.

١٢) قينان اويا کلن و چې د هغه زوی مهلثيل پيدا شو. ١٣) وروسته له دې چې هغه د مهلثيل پلار شو قينان اته سوه څلوېښت کاله ژوند وکړ او نور زامن او لورگانې يې پيدا شوې ١٤) او په نهه سوه لس کلنی کې مړ شو.

١٥) مهلثيل پنځه شپېته کلن و چې د هغه زوی يارد پيدا شو. ١٦) مهلثيل د يارد د زېږېدو څخه وروسته اته سوه دېرش کاله ژوند وکړ او نور زامن او لورگانې يې پيدا شوې ١٧) او په اته سوه پنځه نوي کلنی کې مړ شو.

١٨) يارد د يوسلو دوه شپېته کالو و چې د هغه زوی خنوخ پيدا شو. ١٩) وروسته له دې چې هغه د خنوخ پلار شو يارد اته سوه کاله ژوند وکړ او نور زامن او لورگانې يې پيدا شوې ٢٠) او په نهه سوه دوه شپېته کلنی کې مړ شو.

٢١) خنوخ د پنځه شپېته کالو و چې د هغه زوی متوشالح پيدا شو. ٢٢) وروسته له دې چې هغه د متوشالح پلار شو خنوخ درې سوه کاله د خدای پاک سره په دوستۍ کې تېر کړل او نور زامن او لورگانې يې پيدا شوې. ٢٣) خنوخ درې سوه پنځه شپېته کاله ژوند وکړ. ٢٤) هغه د خدای پاک سره په دوستۍ کې خپل ژوند تېر کړ او له هغې څخه وروسته هغه د سترگو څخه پناه شو ځکه چې خدای پاک هغه پورته يووړ.

٢٥) متوشالح د يوسلو اووه اتيا کالو و چې د هغه زوی لمک پيدا شو. ٢٦) وروسته له دې چې هغه د لمک پلار شو، متوشالح اووه سوه دوه اتيا کاله ژوند وکړ او نور زامن او لورگانې يې پيدا شوې ٢٧) او په نهه سوه نهه شپېته کلنی کې مړ شو.

٢٨) لمک د يوسلو دوه اتيا کالو و چې د هغه زوی پيدا شو. ٢٩) لمک وويل: <دا به زمونږ دپاره په ستونزو، په سخت کار او د لاسونو په تټاکو کې تسلي وي چې مونږ يې په هغې ځمکې باندې کوو چې خدای پاک ورباندې لعنت ويلي دی. > نو په هغه باندې يې نوح نوم کېښود. ٣٠) وروسته له دې چې حضرت نوح پيدا شو، لمک پنځه سوه پنځه نوي کاله ژوند وکړ او نور زامن او لورگانې يې پيدا شوې ٣١) او په اووه سوه اووه اتيا کلنی کې مړ شو.

۱۲۱ وروسته له دې چې حضرت نوح د پنځه سوه کالو شو، د هغه درې زامن پیدا شول چې سام، حام او يافث نومېدل.

د انسان بدکاري

۱-۲) د انسانانو شمېر د ځمکې په مخ په زياتېدو شو او د هغوی لورگانې پيدا شوې. د هغوی څخه ځينې دومره بڼکلي وې چې د فرښتو ډېرې خونې شولې او د هرې يوې سره يې چې غوښتل ودونه يې وکړل. ۳) هغه وخت څښتن وفرمايل: <زه به انسان پرېږدم چې هغه د همېش دپاره ژوندی وي او عمر به يې د يوسلو شلو کالو څخه زيات نه وي، ځکه چې هغه فاني دی.> ۴) کله چې فرښتو د انسانانو د لورگانو سره ودونه وکړل د هغوی څخه ډېر لوی او قوي انسانان پيدا شول او د پخوانی زمانې او حتی وروسته هم مشهور جنگياليان وو.

۵) څښتن وليدل چې په دنيا کې د انسان بدکاري زياته شوه او د دوی ټول خيالونه او ارادې خرابې دي. ۶) نو څښتن پېښمانه شو او هغه خفه شو چې انسان يې د ځمکې په مخ پيدا کړی دی. ۷) نو هغه وفرمايل: <زه به د ځمکې له مخ څخه ټول ژوندي مخلوقات له منځه يوسم! زه به انسانان، حيوانات، مرغان او خزندې له منځه يوسم. زه پېښمان يم چې دوی مې جوړ کړل.> ۸) خو خدای پاک د حضرت نوح څخه راضي ؤ.

حضرت نوح

۹) دا د حضرت نوح قصه ده. حضرت نوح په خپله زمانه کې نېک او پرهېزگار سړی ؤ او خدای پاک ته ډېر نژدې ؤ. ۱۰) هغه درې زامن درلودل: سام، حام او يافث. ۱۱) مگر د خدای پاک په نظر کې ځمکه د فساد څخه ډکه شوې وه او د ظلم زياتي لمن هرې خواته خپره شوې وه. ۱۲) خدای پاک وليدل چې دنيا فاسده شوې ده ځکه چې ټول انسانان يې لارې شوي او فاسد شوي دي.

۱۳) خدای پاک حضرت نوح ته وفرمايل: <ما دا فيصله کړې ده چې ټول انساني نسل بېخي له منځه وړم، ځکه چې دنيا د دوی د زور زياتي د عملونو څخه ډکه شوې ده. ۱۴) د ځان دپاره د ډېرو ښو لرگيو څخه کشتی جوړه کړه، په هغې کې کوتې جوړې کړه او دننه او دباندې ورته د قير پوښ ورکړه. ۱۵) او هغه داسې جوړه کړه چې اوږدوالی يې يوسلو پنځه دېرش متره، سور يې دوه ويشت متره او لوړوالی يې ديارلس متره وي. ۱۶) په کشتی باندې يو بام جوړ کړه او د پنځه څلوېښت سانتي مترو په شاوخوا کې د بام او د کشتی د اړخ ترمنځ فاصله پرېږده. کشتی درې منزله جوړه کړه او په يوه اړخ کې ورته دروازه جوړه کړه. ۱۷) زه به ځمکه باندې سيلاب راولم چې ټول ژوندي موجودات له منځه يوسي او هر هغه څه چې په ځمکه کې دي مړه شي. ۱۸) مگر زه به ستا سره لوظ وکړم چې ته به د خپلو زامنو، خپلې ښځې او د خپلو زامنو د ښځو سره کشتی ته ورننوزې. ۱۹) د ټولو ژونديو مخلوقاتو څخه يوه يوه جوړه تر او ښځه د ځان سره کشتی ته راوله ترڅو هغه ژوندي وساتي. ۲۰) د هر ډول مرغانو، حيواناتو او خزندو څخه به دوه دوه تاته راشي ترڅو ژوندي وساتل شي. ۲۱) د خپل ځان او هغوی دپاره هر ډول خواږه له ځانه سره واخله او ذخيره يې کړه.> ۲۲) نو حضرت نوح ټول کارونه د خدای پاک د حکم سره سم سرته ورسول.

سيلاب

۲۳) څښتن حضرت نوح ته وفرمايل: <د خپلې ټولې کورنۍ سره کشتی ته ننوزه، ځکه چې په ټوله دنيا کې مې يوازينی سړی ته وليدلې چې نېک کارونه کوي. ۲۴) د ټولو پاکو حيواناتو څخه اووه، اووه جوړې تر او ښځه او د ناپاکو حيواناتو څخه يوه، يوه جوړه تر او ښځه د ځان سره واخله. ۲۵) او همدارنگه د هر قسم مرغانو څخه اووه جوړې تر او ښځه واخله ترڅو د هغوی نسل د ځمکې په مخ باندې ژوندي پاتې شي. ۲۶) ځکه چې زه به پس له اووه ورځو څخه په ځمکه باندې څلوېښت شپې او څلوېښت ورځې باران واوروم او ټول ژوندي مخلوقات چې ما جوړ کړي دي هغه به له منځه يوسم.> ۲۷) حضرت نوح هغه ټول کارونه سرته ورسول چې خدای پاک ورته حکم کړی ؤ.

۲۸) حضرت نوح د شپږسوه کالو په عمر ؤ چې په ځمکه باندې سيلاب راغی. ۲۹) حضرت نوح او د هغه زامن او ښځه او د زامنو ښځې يې د سيلاب څخه د بچ کېدلو په خاطر کشتی ته ننوتل. ۳۰-۳۱) لکه څنگه چې خدای پاک حضرت نوح ته حکم کړی ؤ، د پاکو او ناپاکو حيواناتو څخه او د مرغانو او خزندو څخه يوه، يوه جوړه تر او ښځه حضرت نوح ته راغلل او کشتی ته ورننوتل. ۳۲) نو پس له اووه ورځو سيلاب راغی.

۱۱ حضرت نوح شپړسوه کلن ؤ او د دوهمې میاشتې په اولسمه ورځ د ځمکې لاندې ژورو ځایونو څخه اوبه راووتلې او د اسمان دروازې خلاصې شوې.
 ۱۲ څلوېښت شپې او څلوېښت ورځې په ځمکه باندې باران واورېده. ۱۳ او په هماغه ورځ حضرت نوح او د هغه زامن، سام، حام او یافث او د حضرت نوح ښځه او د هغه د زامنو درې ښځې کشتۍ ته ورننوتل. ۱۴ د هغوی سره د هر قسم کورني او وحشي حیواناتو، خزندو او د هر قسم مرغانو ۱۵ یعنې د ژوندیو مخلوقاتو څخه یوه یوه جوړه حضرت نوح ته راغله او کشتۍ ته ننوتل. ۱۶ لکه څنګه چې خدای پاک حکم کړی ؤ، هغوی د هر ژوندي مخلوق څخه نر او ښځه ننوتل. نو څښتن د هغوی پسې دروازه وتړله.

۱۷ باران څلوېښت ورځې واورېد او اوبه د ځمکې په مخ زیاتې شوې او کشتۍ یې پورته کړه او د ځمکې څخه اوچته شوه. ۱۸ اوبه ډېرې پورته شوې او کشتۍ د اوبو په مخ باندې روانه شوه. ۱۹ اوبه تر دې اندازې زیاتې شوې چې تر اسمان لاندې ټول لوړ غرونه یې پټ کړل. ۲۰ اوبه د غرونو د څوکو څخه اووه متره اوچتې شوې. ۲۱ د ځمکې په مخ هر ژوندي موجود یعنې کورني او وحشي حیوانات، مرغان، خزندې او انسانان ټول مړه شول. ۲۲ د ځمکې په مخ ټول ساه لرونکي مړه شول. ۲۳ څښتن د ځمکې په مخ ټول ژوندي مخلوقات، انسانان او حیوانات، خزندې او مرغان له منځه یوړل او یوازې حضرت نوح او هغوی چې په کشتۍ کې د هغه سره وو، پاتې شول. ۲۴ اوبه یوسلو پنځوس ورځې وروسته مخ په کمېدل شوې.

د سیلاب پای ته رسېدل

۸ خدای پاک حضرت نوح او هغه ټول حیوانات چې په کشتۍ کې د هغه سره وو را په یاد کړل، نو خدای پاک په ځمکه باندې باد راوولواوه او اوبه په کمېدو شوې. ۹ خدای پاک د ځمکې لاندې اوبه او د اسمان د اوبو دروازې بندې کړې او باران ودرېد. ۱۰ په یوسلو پنځوسو ورځو کې اوبه ورو، ورو د ځمکې د مخ څخه کمې شوې. ۱۱ او د اوومې میاشتې په اولسمه ورځ کشتۍ د ارارات په غرونو باندې ودرېده. ۱۲ اوبه کمې شوې او د لسمې میاشتې په اوله ورځ د غرونو څوکې ښکاره شوې.

۱۳ وروسته له څلوېښتو ورځو حضرت نوح د کشتۍ کړکۍ خلاصه کړه ۱۴ او کارغه یې دباندې ولېږه، خو کارغه به یو خوا او بل خواته الوت تر هغې پورې چې ځمکه وچه شوه. ۱۵ حضرت نوح غوښتل پوه شي چې آیا د ځمکې په مخ باندې اوبه کمې شوې دي یا نه، نو یوه کوتره یې والوزوله. ۱۶ مګر کوترې د خپل ځان دپاره د ناستې ځای پیدا نه کړ ځکه چې د ځمکې په مخ باندې لا اوبه ولاړې وې او هغه بېرته کشتۍ ته راستنه شوه. حضرت نوح خپل لاس وراوړد کړ، هغه یې ونيوله او کشتۍ ته یې ننه ایستله. ۱۷ هغه اووه ورځې نور صبر وکړ او بیا یې کوتره ولېږله. ۱۸ کوتره د ماښام په وخت کې بېرته هغه ته راستنه شوه او د زیتون تازه پاڼه یې په مښوکه کې نیولې وه، نو حضرت نوح پوه شو چې اوبه کمې شوې دي. ۱۹ هغه اووه ورځې نور انتظار وکړ او یو ځل بیا یې کوتره ولېږله، مګر دا ځل هغه بېرته رانغله.

۲۰ په هغه وخت کې حضرت نوح د شپړسوه یو کالو په عمر ؤ. د هماغه کال د اولې میاشتې په اوله نېټه ځمکه مخ په وچېدو شوه. حضرت نوح د کشتۍ پوښ لېږې کړ، شاوخوا یې وکتل او وېي لیدل چې د ځمکې مخ وچ شوی ؤ. ۲۱ د دوهمې میاشتې په اوویشتمه ورځ ځمکه بېخي وچه شوه.

۲۲ خدای پاک حضرت نوح ته وفرمایل: ۲۳ <د خپلې ښځې، خپلو زامنو او د هغو د ښځو سره د کشتۍ څخه دباندې راووزئ. ۲۴ ټول مرغان او حیوانات د ځان سره دباندې راوباسه، ترڅو دوی خپل همجنس وزېږوي او په ټوله ځمکه باندې خپاره شي.> ۲۵ نو حضرت نوح د خپلې ښځې، خپلو زامنو او د هغوی د ښځو سره د کشتۍ څخه راووت. ۲۶ ټول حیوانات او مرغان د خپلو جنسونو سره ډلې ډلې د کشتۍ څخه ووتل.

حضرت نوح قرباني وړاندې کوي

۲۷ حضرت نوح د څښتن دپاره د قرباني ځای جوړ کړ او هغه د هر قسمه پاکو حیواناتو او مرغانو څخه یو یو واخیست او هغه ټول یې د قرباني په ځای کې د سوزېدونکې نذرانې په توګه قرباني کړل. ۲۸ او د سوزېدونکې قرباني بوی په څښتن باندې ښه ولګېده، هغه د خپل ځان سره وویل: <زه به بیا هیڅکله ځمکه د انسان د عملونو په سبب لعنتي نه کړم. زه پوهېږم چې د انسان خیال د هغه د ځوانۍ له وخت څخه خراب دی، خو زه به هیڅکله بیا ټول ژوندي موجودات له منځه نه وړم لکه څنګه چې مې له منځه یوړل. ۲۹ ترڅو پورې چې دنیا موجوده وي نو د ځمکې کرل، رېبل، یخني او ګرمي، اوړی او زمی او شپه او ورځ به هم وي.>

د حضرت نوح سره د خدای پاک لوظ

۹ خدای پاک حضرت نوح او د هغه زامنو ته برکت ورکړ او ویې فرمایل: <ستاسو اولادونه دې زیات شي ترڅو ټوله دنیا ستاسو په اولادې باندې ډکه شي. ۱۰ ټول حیوانات، مرغان، خزندی او ماهیان به له تاسو څخه وپریږي او دا ټول به ستاسو په اختیار کې وي. ۱۱ هر شی چې ژوندی دی او حرکت کوي، هغه به ستاسو د خوراک دپاره وي. لکه څنگه چې ما تاسو ته شنه بوټي درکړل، اوس هرڅه تاسو ته درکوم. ۱۲ یو شی چې تاسو یې باید ونه خورئ هغه داسې غوښه ده چې وینه په کې وي. دا مې منع کړي دي ځکه چې په وینه کې ژوندون دی. ۱۳ که څوک د یو انسان څخه ژوند واخلي هغه به سزا ومومي. که چیرې کوم حیوان یو انسان ووژني زه به هغه ته د مرگ سزا ورکوم. ۱۴ انسان د خدای پاک په شکل جوړ شوی دی، نو چا چې هغه وواژه، هغه به هم د بل چا په وسیله وژل کیږي.>

۱۵ تاسو باید زیات ماشومان وزېږوئ، ترڅو ستاسو اولاده په ټوله دنیا کې زیاته شي.>

۱۶ خدای پاک حضرت نوح او د هغه زامنو ته وفرمایل: ۱۷ <زه ستاسو او ستاسو د راتلونکي نسل سره ۱۸ او ټولو ژونديو مخلوقاتو سره چې ستاسو سره وو، یعنی مرغانو، کورني او وحشي حیواناتو، هغوی ټول چې ستاسو سره د کشتی څخه راووتل او همدارنگه د ځمکې په مخ ټولو ژونديو مخلوقاتو سره ۱۹ لوظ کوم چې بیا به هیڅکله ټول ژوندي مخلوقات د سیلاب په وسیله له منځه نه ځي. هیڅکله به بیا سیلاب ځمکه نه خرابوي.> ۲۰ خدای پاک وفرمایل: <دا د هغه لوظ نښه ده چې زما او ستاسو او د هغو ټولو ژونديو مخلوقاتو ترمنځ به وي چې ستاسو سره دي او دا لوظ به د ټول راتلونکي نسل دپاره وي. ۲۱ زه د ورېځو په منځ کې شنه او سره ږدم او دا به زما او د دنیا په منځ کې د لوظ نښه وي. ۲۲ کله چې زه په ځمکه باندې ورېځې راخپړې کړم او په هغې کې شنه او سره رابنکاره شي، ۲۳ زه به خپل هغه لوظ چې ستاسو او ټولو ژونديو مخلوقاتو سره مې کړی ؤ رابادوم او نور به هیڅکله ټول ژوندي موجودات د سیلاب په وسیله له منځه نه ځي. ۲۴ کله چې په ورېځو کې شنه او سره رابنکاره شي، زه به هغې ته گورم او خپل هغه ابدی لوظ به رابادوم چې زما او د ځمکې په منځ د ټولو ژونديو مخلوقاتو ترمنځ شوی ؤ.> ۲۵ نو خدای پاک حضرت نوح ته وفرمایل: <دا د هغه لوظ نښه ده چې ما د ځان او د ځمکې په منځ د ټولو ژونديو موجوداتو سره کړی ؤ.>

حضرت نوح او د هغه زامن

۲۶ د حضرت نوح زامن چې د کشتی څخه راووتل هغه سام، حام او یافث وو. وروسته بیا د حام زوی پیدا شو او نوم یې کنعان ؤ. ۲۷ دا د حضرت نوح درې زامن وو چې د هغوی څخه د دنیا ټول خلک راپیدا شول.

۲۸ حضرت نوح دهقان ؤ او هغه اولنی سړی ؤ چې د انگورو باغ یې جوړ کړ. ۲۹ یوه ورځ هغه شراب وڅښل او نښه شو، خپل کالي یې وویستل او په خپله خېمه کې لوڅ پروت ؤ. ۳۰ حام خېمې ته ننوت او ویې لیدل چې هغه لوڅ دی، نو هغه دباندي راووت او خپلو ورونو ته یې هم وویل. ۳۱ بیا سام او یافث چینه واخیستله او په خپلو اوږو باندې یې واچوله. هغوی په شا باندې خېمې ته ورغلل، خپل پلار یې ورباندې پټ کړ او خپل مخونه یې بلې خواته واړول ترڅو د خپل پلار لوڅوالی ونه ویني. ۳۲ کله چې حضرت نوح د نېشې څخه په حال شو، په دې پوه شو چې د هغه کشر زوی د هغه سره څه کړي دي. ۳۳ هغه وفرمایل:

<لعنت دې وي په کنعان باندې

هغه به د خپلو ورونو غلام وي

۳۴ د سام څښتن خدای ته ټانه ووايي!

کنعان به د سام غلام وي

۳۵ زه دعا کوم چې څښتن دې یافث ته

ډېره زیاته ځمکه ورکړي

کنعان دې د هغه غلام وي <

۲۸ د سيلاب څخه وروسته حضرت نوح درې سوه پنځوس کاله ژوند وکړ ۲۹ او د نهه سوه پنځوس کالو په عمر وفات شو.

د حضرت نوح د زامنو اولاده

(اول تواريخ ۵:۱ - ۲۳)

۱۰ دا د حضرت نوح د زامنو حام، سام او يافت اولاده ده چې د سيلاب څخه وروسته زېږېدلې ده.

۲ د يافت زامن: جومر، ماجوج، مادای، ياوان، توبال، ماشک او تيراس. ۳ د جومر زامن: آشکناز، ريفات او توجرمه. ۴ د ياوان زامن: اليشه، ترشيش، کتيم او رودانيم. ۵ دا د هغو خلکو نيکونه وو چې د درياب په غاړه او په جزېرو کې اوسېږي. دا ټوله د يافت اولاده وه چې خپلې ژبې، خپل قومونه او خپلې ځمکې يې درلودلې.

۶ د حام زامن: کوش، مصرايم، فوط او کنعان. ۷ د کوش اولاده سبا، حويله، سبته، رعمه او سبتکا وه. د رعمه اولاده شبا او ددان وه. ۸ د کوش يو زوی نمرود نومېده، هغه د دنيا اولنی قوي جنگيالی ؤ. ۹ هغه د خدای پاک په نظر کې يو ډېر قوي بنکاري ؤ، له دې کبله خلک وايي: <خدای پاک دې ستا څخه د نمرود په شان لوی بنکاري جوړ کړي.> ۱۰ د هغه په پادشاهۍ کې اول بابل، ارک، اکد او کلنه شامل وو چې دا درې واړه د شنعار په خاوره کې پراته دي. ۱۱ او د هغه ځای څخه نمرود آشور ته لاړ او د نينوا، رحوبوت عبر او کالچ بنارونه ۱۲ او ريسن چې د نينوا او د کالچ د لوی بنار ترمنځ پروت دی جوړ کړل.

۱۳ د مصرايم اولاده د لوديانو، عناميانو، لهايانو، نفتوحيانو، ۱۴ فتروسيانو، کسلوحيانو او کریت قومونه دي. (فلسطينيان د کریت د قوم څخه وو.)

۱۵ کنعان د صيدون پلار ؤ چې د هغه مشر زوی ؤ او همدارنگه هغه د حيتيانو، ۱۶ ييوسيانو، اموريانو، جرجاشيانو، ۱۷ حويانو، عرقيانو، سينيانو، ۱۸ ارواديانو، صماريانو او حمايتيانو نيکه هم ؤ. د هغه څخه وروسته د کنعانيانو قبيلې خپرې شوې. ۱۹ د کنعان پولې د صيدون څخه د جرار خواته تر غزې او بيا د سدوم، عمورې، ادمه او صبوئيم څخه تر لاشع پورې ورسېدلې. ۲۰ دا د حام اولاده ده چې په خپلو قبيلو او سيمو کې اوسېدل او هر يو په خپلو ژبو خبرې کولې.

۲۱ د سام څخه چې د يافت مشر ورور ؤ هم زامن پيدا شول او سام د ټولو عبرانيانو نيکه ؤ. ۲۲ د سام زامن عيلام، آشور، ارفکشاد، لود او ارام وو. ۲۳ د ارام زامن عوص، حول، جاتر او ماشک وو. ۲۴ ارفکشاد د شالح پلار ؤ او شالح د عابر پلار ؤ. ۲۵ د عابر څخه دوه زامن پيدا شول، د يو نوم فالج ؤ ځکه چې د هغه په وخت کې د دنيا خلک ووېشل شول. د هغه د ورور نوم يقطان ؤ. ۲۶ د يقطان څخه الموداد، شالف، حضرموت، يارح، ۲۷ هدورام، اوزال، دقله، ۲۸ عوبال، ايمائيل، شبا، ۲۹ اوفير، حويله او يوباب پيدا شول. دا ټول د يقطان زامن وو. ۳۰ هغه سيمه چې هغوی په کې اوسېدل هغه د ميسا څخه د سفارې د لمرخاته غرنۍ سيمې پورې غزېدلې وه. ۳۱ دا د سام اولاده ده چې په خپلو قبيلو او سيمو کې اوسېدل او هر يو په خپلو ژبو خبرې کولې.

۳۲ او په دې سره د حضرت نوح د اولادې لست پوره کېږي. د سيلاب څخه وروسته د هغوی د اولادې څخه قومونه رامنځته شول او په ټوله دنيا کې خپاره شول.

د بابل برج

۱۱ په هغه وخت کې د ټولې دنيا خلکو يوه ژبه درلودله او يو قسم خبرې به يې کولې. ۱ خو وروسته هغوی د مشرق خواته کډه وکړه او د شنعار په ځمکه کې يې يوه ميداني پيدا کړه او هلته اوسېدل. ۲ هغوی يو بل ته وويل: <راځئ چې خبنتې جوړې کړو او هغه بڼې پخې کړو.> هغوی د تيرو په

ځای خښتې او د مسالې په ځای قبر استعمال کړ. ﴿٦٦﴾ هغوی وویل: <راځئ چې د خپل ځان دپاره یو ښار ودان کړو او په هغه کې یو لوړ برج جوړ کړو چې سر یې اسمان ته ورسېږي، ترڅو د خپل ځان دپاره یو نوم وگټو، داسې نه شي چې په ټوله دنیا کې خپاره شو.>

﴿٦٧﴾ مگر کله چې خښتن رابنکنه شو چې هغه ښار او برج چې خلکو جوړ کړی و وگوري، ﴿٦٨﴾ هغه وفرمایل: <اوس هغوی یو قوم دی او په یوه ژبه خبرې کوي. دا یوازې د کار شروع ده. هغوی به ډېر ژر د دې توان پیدا کړي چې هرڅه وغواړي هغه به سرته ورسوي.﴾ ﴿٦٩﴾ راځئ چې کوز شو او د هغوی ژبه سره گډه وډه کړو ترڅو دوی یو د بل په خبرو باندې پوه نه شي.< ﴿٧٠﴾ نو خښتن هغوی په ټوله دنیا کې خپاره کړل او هغوی مجبور شول چې د ښار د جوړولو څخه لاس واخلي. ﴿٧١﴾ په دې سبب هغه ځای د بابل په نوم یاد شو ځکه چې خښتن هلته د هغوی ژبه گډه وډه کړه او هغوی یې په ټوله دنیا کې خپاره کړل.

د سام اولاده

(اول تواریخ: ۱- ۲۴ - ۲۷)

﴿٧٢﴾ دا د سام اولاده ده: د سیلاب څخه دوه کاله وروسته هغه وخت چې سام د سلو کالو په عمر و د هغه زوی آرفکشاد پیدا شو. ﴿٧٣﴾ د آرفکشاد د پیدا کېدو څخه وروسته سام پنځه سوه کاله نور هم ژوند وکړ او نور اولادونه یې پیدا شول.

﴿٧٤﴾ آرفکشاد د پنځه دېرشو کالو په عمر و چې د هغه زوی شالح پیدا شو. ﴿٧٥﴾ د شالح د پیدا کېدو څخه وروسته آرفکشاد څلورسوه درې کاله نور ژوند وکړ او نور زامن او لورگانې یې پیدا شوې.

﴿٧٦﴾ هغه وخت چې شالح د دېرشو کالو په عمر و د هغه زوی عابر پیدا شو. ﴿٧٧﴾ پس له هغې، شالح څلورسوه درې کاله نور هم ژوند وکړ او نور زامن او لورگانې یې پیدا شوې.

﴿٧٨﴾ عابر د څلوردېرشو کالو په عمر و چې د هغه زوی فالج پیدا شو. ﴿٧٩﴾ کله چې فالج پیدا شو، عابر څلورسوه درې کاله نور هم ژوند وکړ او نور زامن او لورگانې یې پیدا شوې.

﴿٨٠﴾ فالج د دېرشو کالو په عمر و چې د هغه زوی رعو پیدا شو. ﴿٨١﴾ د رعو د پیدا کېدلو څخه وروسته فالج دوه سوه نهه کاله نور هم ژوند وکړ او نور زامن او لورگانې یې پیدا شوې.

﴿٨٢﴾ رعو د دوه دېرشو کالو په عمر و چې د هغه زوی سروج پیدا شو. ﴿٨٣﴾ د سروج د پیدا کېدلو څخه وروسته رعو دوه سوه اووه کاله ژوند وکړ او نور زامن او لورگانې یې پیدا شوې.

﴿٨٤﴾ سروج د دېرشو کالو په عمر و چې د هغه زوی ناحور پیدا شو. ﴿٨٥﴾ د ناحور د پیدا کېدلو څخه وروسته سروج دوه سوه کاله ژوند وکړ او نور زامن او لورگانې یې پیدا شوې.

﴿٨٦﴾ ناحور د نهه ویشو کالو په عمر و چې د هغه زوی تارح پیدا شو. ﴿٨٧﴾ د تارح د پیدا کېدلو څخه وروسته ناحور یوسلو نولس کاله ژوند وکړ او نور زامن او لورگانې یې پیدا شوې.

﴿٨٨﴾ وروسته له دې چې تارح د اويا کالو په عمر شو، د هغه زامن حضرت ابرام، ناحور او هاران پیدا شول.

د تارح اولاده

﴿٨٩﴾ دا د تارح اولاده ده چې د هغه څخه حضرت ابرام، ناحور او هاران پیدا شول. هاران د حضرت لوط پلار و. ﴿٩٠﴾ د هاران پلار لا ژوندی و چې هغه خپل د زېږېدو په ځای یعنې اور کلدانیانو کې مړ شو. ﴿٩١﴾ حضرت ابرام د سارای سره واده وکړ او ناحور د ملکې سره چې د هاران لور وه واده وکړ. هاران د یسکا پلار هم و. ﴿٩٢﴾ سارای شنه وه او ماشومان یې نه درلودل.

﴿٩٣﴾ تارح خپل زوی حضرت ابرام، خپل لمسی حضرت لوط چې د هاران زوی و او د هغه زوی یعنې د حضرت ابرام ښځه سارای د ځان سره واخیستل او د

اور کلدانیانو څخه ووتل چې د کنعان خاورې ته لاړ شي. خو کله چې هغوی حران ته راغلل هلته پاتې شول. ﴿٢١﴾ تارح د دوه سوه پنځو کالو په عمر په حران کې مړ شو.

خدای پاک حضرت ابرام انتخابوي

١٢ ﴿١﴾ څښتن حضرت ابرام ته وفرمایل: <خپل وطن، خپلوان او د خپل پلار کور پرېږده او هغه هېواد ته لاړ شه چې زه یې درته ښایم. ﴿٢﴾ زه به ستا څخه لوی قوم جوړ کړم او تاته به برکت درکړم. ستا نوم به مشهور کړم او د نورو دپاره به د برکت سبب وگرځي.

﴿٣﴾ څوک چې تاته برکت درکوي زه به هغوی ته برکت ورکړم

مگر څوک چې په تا باندې لعنت وایي زه به په هغوی باندې لعنت ووايم

او ستا په وسیله به د دنیا ټولو قومونو ته برکت ورکړم >

﴿٤﴾ لکه څنګه چې خدای پاک حضرت ابرام ته فرمایلي وو هغه لاړ او حضرت لوط هم ورسره لاړ. حضرت ابرام د پنځه اویا کالو په عمر و چې د حران څخه روان شو. ﴿٥﴾ حضرت ابرام خپله ښځه سارای، خپل وراره حضرت لوط، خپل غلامان او هغه ټوله شتمني چې په حران کې یې پیدا کړې وه د ځان سره واخیستل او کنعان ته روان شول.

کله چې هلته ورسېدل، ﴿٦﴾ حضرت ابرام په هغې خاوره کې ګرځېده ترڅو د مورمه مقدسې ونې ته ورسېده چې هغه په شکیم کې یو پاک ځای ؤ. (په هغه وخت کې په هغې خاورې کې کنعانیان اوسېدل). ﴿٧﴾ څښتن حضرت ابرام ته ښکاره شو او هغه ته یې وفرمایل: <دا هغه وطن دی چې زه غواړم هغه ستا اولادې ته ورکړم. نو حضرت ابرام په هغه ځای کې چې څښتن ورته وربنکاره شوی ؤ د قربانۍ ځای جوړ کړ. ﴿٨﴾ بیا یې هغې غرنۍ سیمې ته کډه وکړه چې د لمر پرېواته خوا څخه بیت نیل او د لمر خاته خوا څخه عای ته رسېږي. حضرت ابرام په هغه ځای کې خپلې خیمې ودرولې او هلته یې د قربانۍ ځای جوړ کړ او د څښتن عبادت یې وکړ. ﴿٩﴾ بیا هغه د یو ځای څخه بل ځای ته کډه کوله او د کنعان جنوب خواته لاړ.

حضرت ابرام په مصر کې

﴿١٠﴾ مگر په کنعان کې قحطي راغله او هغه دومره سخته شوه چې حضرت ابرام مصر ته لاړ چې هلته د لږ وخت دپاره واوسېږي. ﴿١١﴾ څه وخت چې هغه د مصر سرحد ته ورنژدې شو، خپلې ښځې سارای ته یې وویل: <ته ښایسته ښځه یې. ﴿١٢﴾ کله چې مصریان تا وويني، وبه وایي: دا د هغه ښځه ده. نو دوی به ما ووژني او تا به ژوندی پرېږدي. ﴿١٣﴾ هغوی ته ووايه چې ته زما خور یې، نو ستا په خاطر به هغوی زما سره ښه رویه وکړي او ما به ژوندی پرېږدي.> ﴿١٤﴾ څه وخت چې هغه مصر ته داخل شو، مصریانو ولیدل چې د هغه ښځه ډېره ښایسته وه. ﴿١٥﴾ کله چې د فرعون درباریانو هغه ولیدله، هغوی د فرعون په مخکې د هغې صفت وکړ او هغه یې د فرعون مانی ته وروستله. ﴿١٦﴾ فرعون د هغې په خاطر د حضرت ابرام سره ښه رویه وکړه او هغه ته یې پسوننه، وزې، پادې، خره او خرې، اوبښان، وینځي او غلامان ورکړل.

﴿١٧﴾ مگر څښتن فرعون او د هغه درباریان د حضرت ابرام د ښځې سارای په سبب په خطرناکو ناروغیو باندې اخته کړل. ﴿١٨﴾ نو فرعون حضرت ابرام راوغوښت او د هغه څخه یې پوښتنه وکړه: <زما سره دې څه وکړل؟ ولې دې ماته ونه ویل چې هغه ستا ښځه ده؟ ﴿١٩﴾ ولې دې وویل چې هغه ستا خور ده، کېدای شو چې ما د هغې سره واده کړی وای؟ گوره دا ستا ښځه ده، هغه واخله او لاړ شه!> ﴿٢٠﴾ فرعون خپلو نفرو ته حکم وکړ چې حضرت ابرام او د هغه ښځه د هر هغه څه سره چې درلودل یې ولېږي.

حضرت لوط او حضرت ابرام سره جلا کېږي

١٣ ﴿١﴾ حضرت ابرام د خپلې ښځې او خپلو ټولو شیانو سره چې درلودل یې د مصر څخه د کنعان جنوبي خواته لاړ او حضرت لوط د هغه سره لاړ. ﴿٢﴾ حضرت ابرام شتمن سړی ؤ او هغه ډېر حیوانات، سره زر او سپین زر درلودل. ﴿٣﴾ هغه یو ځای او بل ځای ګرځېده او د بیت نیل طرف ته لاړ. او هغه ځای

ته ورسېده چې د بيت ئيل او عای ترمنځ پروت دی او حضرت ابرام پخوا هلته خپلې خېمې ودرولې وې. ﴿٥﴾ چېرته چې هغه د قربانی ځای جوړ کړی ؤ، هلته هغه د څښتن عبادت وکړ.

﴿٥﴾ او حضرت لوط هم چې د حضرت ابرام سره ؤ د پسونو او وزو رمې او پادې او خېمې درلودلې. ﴿٦﴾ په دې خاطر چې هغوی دواړو ډېر زیات حیوانات درلودل او د هغوی دپاره په کافي اندازه د څړځایونه نه وو، نو دوی نه شو کولی چې دواړه یوځای سره واوسېږي. ﴿٧﴾ نو د حضرت ابرام او حضرت لوط د شپانو ترمنځ شخړه رامنځته شوه. په هغه وخت کې کنعانیان او فرزبان هم په دې خاوره کې اوسېدل.

﴿٨﴾ نو حضرت ابرام لوط ته وفرمایل: **حزما او ستا، یا زما د شپانو او ستا د شپانو ترمنځ باید شخړه نه وي، ځکه چې مونږ یو د بل سره وروڼه یو. ﴿٩﴾ نو بیا راځئ چې سره جدا شو. د ځمکې هره برخه چې ته غواړې هغه انتخاب کړه. ته یو خوا لار شه او زه به بلې خواته لار شم.** <

﴿١٠﴾ حضرت لوط شاوخوا ته وکتل او د اردن ټوله دره یې ولیدله چې د سوغر پورې لکه د څښتن د باغ او مصر په شان شنه وه. دا هغه وخت ؤ چې څښتن لا سدوم او عموره له منځه نه وو وړي. ﴿١١﴾ نو حضرت لوط د اردن ټوله دره د خپل ځان دپاره خوښه کړه او د لمرخاته خواته یې کډه وکړه. په دې ډول هغوی یو د بل څخه بېل شول. ﴿١٢﴾ حضرت ابرام د کنعان په خاوره کې پاتې شو او حضرت لوط د هغو ښارونو په منځ کې چې په دره کې پراته وو ځای په ځای شو او سدوم ته نژدې یې خېمې ودرولې. ﴿١٣﴾ د سدوم خلک ډېر بدکاره وو او د څښتن په مقابل کې یې ډېر سخت گناهونه کول.

حضرت ابرام حبرون ته کډه کوي

﴿١٤﴾ د حضرت ابرام څخه د حضرت لوط له جدا کېدلو وروسته څښتن حضرت ابرام ته وفرمایل: **اوس دې خپلې سترگې پورته کړه او د هغه ځای څخه چې ته په کې یې، شمال، جنوب، لمرخاته او لمرپرېواته خواته وگوره. ﴿١٥﴾ دا ټوله ځمکه چې ته یې وینې زه به یې تا او ستا اولادې ته درکړم او دا به تر ابدې پورې ستاسو وي. ﴿١٦﴾ زه به تاته دومره زیاته اولاده درکړم چې د خاورو د ذرو په شان وي چې څوک یې نه شي شمارلی. ﴿١٧﴾ اوس لار شه او ټول هېواد وگوره، ځکه چې هغه ټول تاته درکوم.** < ﴿١٨﴾ نو حضرت ابرام خپلې خېمې واخیستلې او د ممري لویو ونو ته نژدې چې په حبرون کې دي ځای په ځای شو او په هغه ځای کې یې د څښتن دپاره د قربانی ځای جوړ کړ.

حضرت ابرام لوط ژغوري

﴿١٩﴾ په هغه وخت کې د شنعار پادشاه امرافل، د الاسار پادشاه اریوک، د عیلام پادشاه کدرلا عمر او د قوئیم پادشاه تدعال لارل چې د نورو پنځو پادشاهانو یعنی د سدوم د پادشاه بارع، د عمورې د پادشاه برشاح، د ادمه د پادشاه شنعاب، د صبوئیم د پادشاه شمئیر او د بالع د پادشاه سره (بالع هماغه صوغر دی) جنگ وکړي. ﴿٢٠﴾ دغو پنځو پادشاهانو خپل ځواکونه د سدیم په دره کې چې اوس د ارام دریا په نوم یادېږي سره یوځای کړل. ﴿٢١﴾ هغوی دولس کاله د کدرلا عمر د لاس لاندې وو، خو په دیارلسم کال هغوی یاغي شول. ﴿٢٢﴾ په څوارلسم کال کدرلا عمر د هغو پادشاهانو سره چې د ده سره ملگري شوي وو، لار او رفائیانو ته یې په عشتروت قرنین، زوزیانو ته یې په هام او ایمیانو ته یې په شاوله قریتین کې ﴿٢٣﴾ او حوریانو ته یې د ادم په غرنۍ سیمه کې تر ایل فاران پورې چې دینتې ته نژدې دی ماتې ورکړه. ﴿٢٤﴾ بیا هغوی بېرته راوگرځېدل او عین مشفط ته چې وروسته د قادش په نوم یاد شو راغلل او د عمالیقیانو ټوله خاوره یې فتح کړه او اموریانو ته یې چې په حززون تامار کې اوسېدل ماتې ورکړه.

﴿٢٥﴾ په هغه وخت کې د سدوم، عموره، ادمه، صبوئیم او د بالع (صوغر) پادشاهان ووتل او د سدیم په دره کې یې خپلې جنگي لیکې جوړې کړې ﴿٢٦﴾ ترڅو د عیلام د پادشاه کدرلا عمر، د قوئیم د پادشاه تدعال، د شنعار د پادشاه امرافل او د الاسار د پادشاه اریوک په مقابل کې جنگ وکړي، یعنی څلور پادشاهان د پنځو په مقابل کې. ﴿٢٧﴾ د سدیم په دره کې د قیر ډبرې کندې وې. کله چې د سدوم او عمورې پادشاهان د جگړې څخه وتښتېدل، هغوی په دې کندو کې وغورزېدل او پاتې پادشاهان غرونو ته وتښتېدل. ﴿٢٨﴾ نو څلورو پادشاهانو د سدوم او عمورې ټول شیان چې په هغو کې د هغوی خواړه هم شامل وو واخیستل او لارل. ﴿٢٩﴾ هغوی د حضرت ابرام وراړه لوط هم د هغه د ټول مال او جایداد سره د ځان سره یووړ، ځکه چې هغه په سدوم کې اوسېده.

﴿٣٠﴾ یو نفر چې د هغو څخه تښتېدلی ؤ عبراني ابرام ته خبر ورکړ. په دې وخت کې حضرت ابرام هغو لویو ونو ته نژدې چې د اموري ممري پورې یې اړه درلودله اوسېده. ممري او د هغه وروڼه اشکول او عانر ټول د حضرت ابرام سره ملگري وو. ﴿٣١﴾ کله چې حضرت ابرام خبر شو چې د هغه وراړه نیول شوی

دی، نو هغه خپل درې سوه اتلس جنگي نفر راوغوښتل او تر دان پورې په هغو څلورو پادشاهانو پسې شول.

۱۵) د شپې په وخت کې حضرت ابرام خپل نفر سره ووېشل چې په دښمن باندې حمله وکړي او هغوی ته یې ماتې ورکړه او تر حوبې پورې چې د دمشق په شمال کې ده ورپسې شول. ۱۶) حضرت ابرام هغه ټول سامان چې هغوی لوټ کړی ؤ او د ځان سره یې وړی ؤ بېرته راوگرځاوه. همدارنگه هغه خپل وراره حضرت لوط د هغه د شتمنی سره او ښځې او نور بندیان د ځان سره بېرته راوستل.

ملکيصدق حضرت ابرام ته برکت ورکوي

۱۷) کله چې حضرت ابرام کدرلا عمر او د هغه سره ملګرو پادشاهانو ته ماتې ورکړه او بېرته راستون شو، د سدوم پادشاه د شاهه د درې پورې (چې د پادشاه د درې په نوم هم یادېږي) د هغه د لیدلو دپاره راغی. ۱۸) ملکيصدق د سلیم پادشاه چې د خدای تعالیٰ کاهن ؤ د حضرت ابرام دپاره ډوډۍ او د انګورو شربت راوړل. ۱۹) هغه حضرت ابرام ته برکت ورکړ او ویې ویل: <خدای تعالیٰ چې د ځمکې او اسمانونو پیدا کوونکی دی تاته برکت درکړي. ۲۰) د خدای تعالیٰ ټانه دې وي چې ستا دښمنان یې تاته تسلیم کړل. نو حضرت ابرام ملکيصدق ته د هغو شیانو چې هغه بېرته اخیستي وو، لسمه برخه ورکړه.

۲۱) د سدوم پادشاه حضرت ابرام ته وویل: <زما ټول خلک بېرته ماته راکړه او شیان دې خپل ځان ته وساته.>

۲۲) حضرت ابرام ځواب ورکړ: <زه د څښتن یعنی خدای تعالیٰ په حضور کې چې د ځمکې او اسمانونو پیدا کوونکی دی په کلکه قسم خورم ۲۳) چې زه به ستا د شیانو څخه هیڅ شی حتی یو تار یا د خپلې تسمه هم وانخلم. داسې نه چې بیا ووايي چې ابرام ما شتمن کړ. ۲۴) زه به د خپل ځان دپاره هیڅ شی وانخلم. یوازینی شی چې زه به یې قبول کړم هغه هغه څه دي چې زما خلکو خوړلي دي او د هغه چا برخه چې زما سره تللي وو یعنی د عانر، اشکول او ممرې برخه هغوی ته ورکړه.>

د حضرت ابرام سره د خدای پاک لوظ

۱۵) وروسته بیا څښتن په رویا کې حضرت ابرام ته وفرمایل: <ای ابرامه مه وپرېره، زه ستا سپر یم او تاته به ډېر لوی اجر درکړم.>

۱) حضرت ابرام وفرمایل: <ای څښتن تعالیٰ، ماته به څه راکړې ځکه چې زه بې اولاده پاتې شوم. زما یوازینی وارث دمشقي الیعازر دی. ۲) ماته دې اولادونه نه دي راکړي، نو زما د کورنۍ نوکر به زما میراث خور شي.>

۳) څښتن په ځواب کې وفرمایل: <دا سړی به ستا میراث خور نه وي بلکه ستا خپل زوی چې په خپله ستا څخه به پیدا شي، ستا میراث خور وي.> ۴) څښتن هغه دباندي وويست او ورته ویې فرمایل: <اسمان ته وګوره او هڅه وکړه چې ستوري وشماری، نو ستا اولاده به د هغو په شان دومره زیاته وي.>

۵) حضرت ابرام په څښتن باندې باور وکړ او په دې خاطر څښتن د هغه څخه خوشاله شو او هغه یې قبول کړ.

۶) بیا څښتن هغه ته وفرمایل: <زه هغه څښتن یم چې ته مې د اور کلدانیانو څخه راوويستلې چې دا ځمکه تاته درکړم او ستا ملکیت شي.>

۷) مګر حضرت ابرام وفرمایل: <ای څښتن تعالیٰ، زه به څنگه پوه شم چې هغه به زما شي؟>

۸) نو څښتن هغه ته وفرمایل: <ماته یوه درې کلنه غوا، درې کلنه وزه، درې کلن پسه، یوه کوتره او یوه قمری راوړه.> ۹) حضرت ابرام دا ټول هغه ته راوړل او هر یو یې په منځ کې دوه ټوټې کړ او هره نیمه شوې ټوټه یې بلې ټوټې ته مخامخ کېښودله، مګر مرغان یې دوه ټوټې نه کړل. ۱۰) کله چې ټیوسان د دې مړو حیواناتو په تنو باندې راکوز شول حضرت ابرام هغه وشړل.

۱۱) کله چې لمر په پرېوتلو شو، په حضرت ابرام باندې ډېر دروند خوب راغی او سخته وپروونکې تیاره ورباندې راغله. ۱۲) څښتن هغه ته وفرمایل: <په دې پوه شه چې ستا اولاده به په پردی خاوره کې مسافره شي او هغوی به هلته غلامان شي او په دوی باندې به څلورسوه کاله ظلم کیږي. ۱۳) مګر زه به هغه قوم ته چې دوی یې غلامي کوي جزا ورکړم او پس له هغې به دوی د ډېرې شتمنی سره ووزي. ۱۴) ته به په پاڅه عمر کې په ارامۍ سره مړ شي او ښځ به

شې. ۱۶) ستا اولاده به له څلورم نسل څخه وروسته بېرته دلته راشي، ځکه زه به تر هغې پورې اموريان ونه شړم ترڅو پورې چې هغوی دومره بدکاره شي چې بايد سزا ومومي.

۱۷) کله چې لمر پرېوت او تياره شوه، د لوگي څخه ډک يو تنور او بلېدونکی څراغ راښکاره شول او د دې ټوټو له منځ څخه تېر شول. ۱۸) په هماغه ورځ څښتن د حضرت ابرام سره لوظ وکړ او ويې فرمايل: <زه ستا اولادې ته دا ټوله خاوره د مصر د سيند څخه نيولې د فرات تر لوی سيند پورې ورکوم ۱۹) يعني د قينانو، قزيانو، قدمونيانو، ۲۰) حيتيانو، فرزيانو، رفائيانو، ۲۱) اموريانو، کنعانيانو، جرجاشيانو او يوسيانو خاوره.>

هاجره او حضرت اسماعيل

۱۶) نو د حضرت ابرام ښځه سارای شنېده وه او هيڅ اولاد يې نه درلود. مگر هغې يوه مصري وينځه درلودله چې هاجرې نومېدله. ۲) نو هغې حضرت ابرام ته وويل: <څښتن زه د اولادونو د راوړلو څخه بنده کړې يم. لار شه او زما د وينځې سره يوځای شه، کېدای شي چې هغه زما دپاره اولاد وزېږوي.> حضرت ابرام د سارای خبره ومنله. ۳) نو د حضرت ابرام ښځې سارای خپله وينځه هاجرې خپل مېړه ته ورکړه چې د هغه ښځه شي. (دا کار هغه وخت وشو چې د کنعان په خاوره کې د حضرت ابرام د اوسېدلو لس کاله شوي و). ۴) حضرت ابرام د هاجرې سره يوځای شو او هغه اميدواره شوه او کله چې هاجرې پوه شوه چې اميدواره ده، نو مغروره شوه او سارای ته يې په سپک نظر کتل.

۵) نو سارای حضرت ابرام ته وويل: <دا ستا گناه ده چې دغه وينځه ما سپکوي. ما په خپله هغه تاته درکړه او له هغه وخت څخه چې هغه پوه شوه چې اميدواره شوه، نو زه د هغې په نظر کې سپکه ښکاره شوم. څښتن دې زما او ستا ترمنځ انصاف وکړي.>

۶) حضرت ابرام ځواب ورکړ: <ډېر ښه ستا وينځه ستا په لاس کې ده، نو څه چې غواړې د هغې سره يې وکړه.> نو سارای هاجرې دومره وځوروله چې د هغې څخه وتښتېدله.

۷) د څښتن فرېښتې د هاجرې سره په دښته کې د اوبو چينې يعني هغې چينې ته نژدې چې د شور په لاره کې وه ملاقات وکړ. ۸) فرېښتې وفرمايل: <ای هاجرې د سارای وينځې! له کومه ځايه راغلې يې او چېرته روانه يې؟>

هغې ځواب ورکړ: <زه د خپلې بادارې سارای څخه تښتېدلې يم.>

۹) د څښتن فرېښتې هغې ته وفرمايل: <بېرته خپلې بادارې ته ورشه او د هغې غلامي کوه.> ۱۰) د څښتن فرېښتې زياته کړه: <زه به ستا اولاده دومره زياته کړم چې هيڅوک يې ونه شميرلی شي.> ۱۱) د څښتن فرېښتې هغې ته وفرمايل: <ستا به زوی پيدا شي او په هغه باندې به اسماعيل نوم کېږدي، ځکه چې څښتن ستا د غم فرياد اورېدلی دی. ۱۲) ستا زوی به په خپل سر وي. هغه به د ټولو خلکو په ضد وي او ټول خلک به د هغه په ضد وي او د ټولو خپلو خپلوانو څخه به جدا اوسېږي.>

۱۳) هاجرې له خپل ځان څخه پوښتنه وکړه: <آيا په رښتيا مې خدای پاک وليده او زه تر اوسه پورې ژوندی يم؟> نو هغې د څښتن نوم چې خبرې يې ورسره کړې وې هغه خدای پاک چې ما ويني وباله. ۱۴) په دې خاطر خلکو هغه کوهی د هغه ژوندي ذات کوهی چې ما ويني په نوم ياد کړ او هغه تر اوسه پورې د قادش او بارد په منځ کې دی.

۱۵) د هاجرې څخه د حضرت ابرام زوی پيدا شو او حضرت ابرام په هغه باندې اسماعيل نوم کېښود. ۱۶) حضرت ابرام د شپږ اتياو کالو په عمر و چې د هاجرې څخه هغه ته زوی پيدا شو.

سنت گبري يعني د لوظ نښه

۱۷) هغه وخت چې حضرت ابرام د نهه نوي کالو په عمر و، څښتن هغه ته ښکاره شو او ويې فرمايل: <زه مطلق قادر خدای يم. زما منونکی او بې گناه اوسه. ۲) زه به ستا سره يو لوظ وکړم او ډېره اولاده به درکړم.> ۳) نو هغه وخت حضرت ابرام پر مخې پرېوت او خدای پاک هغه ته وفرمايل:

۱۵ >ستا سره دا لوظ كوم چې ته به د ډېرو قومونو پلار شي. (۱۵) له دې وروسته به ستا نوم ابرام نه بلکه ابراهيم وي، ځکه چې ته مې د ډېرو قومونو پلار کړی يې. (۱۶) زه به ستا نسل زيات کړم او ستا څخه به قومونه پيدا کړم او د هغوی څخه به ځينې پادشاهان شي.

۱۷ زه به خپل لوظ ستا، ستا د اولادې او ستا څخه وروسته ستا د راتلونکي نسل سره ټينگ وساتم او دا به ابدي لوظ وي. زه به ستا خدای يم او ستا څخه وروسته به ستا د اولادې خدای يم. (۱۸) زه به د کنعان ټوله خاوره په کومه کې چې ته اوس مسافر يې، تاته او ستا څخه وروسته ستا اولادې ته د ابدي ملکيت په توگه درکړم او زه به د هغوی خدای يم.<

۱۹ خدای پاک حضرت ابراهيم ته وفرمايل: <ته او ستا څخه وروسته ستا ټوله اولاده بايد زما په لوظ باندې ټينگ ودرېږئ. (۱۹) ته او ستا اولاده بايد سره موافقه وکړئ چې ستاسو هر يو نارينه دې سنت شي. (۱۱) - (۱۲) له همدا اوس نه تاسو بايد هر اته ورځنی هلک سنت کړئ. په دې کې هغه غلامان چې ستاسو په کورنيو کې پيدا شوي وي او هغه غلامان چې د بېگانه خلکو څخه په بيه اخيستل شوي وي هم شامل دي. په دې کار سره به دا معلومه شي چې زما او ستاسو ترمنځ يو لوظ شته. (۱۳) هر يو نفر بايد سنت شي. دا به ستاسو په بدن باندې زما د ابدي لوظ نښه وي. (۱۴) هر يو نارينه چې سنت شوی نه وي بايد زما له قوم څخه وشړل شي ځکه چې هغه زما لوظ مات کړی دی.<

۱۵ خدای پاک حضرت ابراهيم ته وفرمايل: <له دې وروسته خپلې بڼې ته سارای مه وايه، د هغې نوم دې له همدا اوس څخه ساره شي. (۱۶) زه به هغې ته برکت ورکړم او د هغې په وسيله به تاته زوی درکړم. هغه به د قومونو مور شي او د هغې څخه به د قومونو پادشاهان راپيدا شي.<

۱۷ حضرت ابراهيم پرمخې پرېوت او ويې خندل او د خپل ځان سره يې وويل: <آيا د سل کلن سړي څخه به زوی پيدا شي؟ آيا ساره به په نوي کلني کې ماشوم وزېږوي؟> (۱۸) حضرت ابراهيم خدای پاک ته وفرمايل: <اسماعيل ولي زما ميراث خور نه شي؟>

۱۹ مگر خدای پاک وفرمايل: <نه، خو ستا نښه ساره به ستا دپاره زوی راوړي او ته به په هغه باندې اسحاق نوم کېږدي. زه به ستا د زوی اسحاق سره خپل لوظ ټينگ وساتم ترڅو د هغه څخه وروسته د هغه د نسل دپاره يو ابدي لوظ وي. (۲۰) ما د اسماعيل په هکله ستا غوښتنه واورېدله. نو زه به هغه ته هم برکت ورکړم او هغه ته به زيات ماشومان او ډېره اولاده ورکړم. هغه به د دولسو زامنو پلار وي چې مشران به وي او زه به د هغه د اولادې څخه يو لوی قوم جوړ کړم. (۲۱) مگر خپل لوظ به ستا د زوی اسحاق سره چې ساره به يې په راتلونکي کال کې په همدې وخت وزېږوي ټينگ وساتم.< (۲۲) کله چې خدای پاک د حضرت ابراهيم سره خپلې خبرې خلاصې کړې نو د هغه څخه لاړ.

۲۳ حضرت ابراهيم خپل زوی حضرت اسماعيل او نور ټول نارينه چې د هغه په کورني کې وو او هغه غلامان چې د هغه په کورني کې زېږېدلي وو او هغه غلامان چې په پيسو باندې اخيستل شوي وو لکه څنگه چې خدای پاک هغه ته فرمايلي وو په هماغه ورځ سنت کړل. (۲۴) حضرت ابراهيم د نهه نوي کالو په عمر ؤ چې سنت کړای شو (۲۵) او د هغه زوی حضرت اسماعيل د ديارلسو کالو په عمر ؤ. (۲۶) حضرت ابراهيم او د هغه زوی حضرت اسماعيل دواړه په يوه ورځ سنت شول. (۲۷) د حضرت ابراهيم د کورني هر نارينه او هغه غلامان چې د هغوی په کورني کې زېږېدلي وو يا هغوی چې په پيسو اخيستل شوي وو د هغه سره يوځای سنت شول.

حضرت ابراهيم او ساره ته د زوی ورکولو وعده

۱۸ ۱) ځښتن حضرت ابراهيم ته د ممري لويو ونو ته نژدې ښکاره شو. په هغه وخت کې هغه د ورځې په گرمي کې د خېمې د دروازې په خوله کې ناست ؤ. (۲) حضرت ابراهيم پورته وکتل او ويې ليدل چې درې نفره هلته ولاړ دي او چې څنگه يې هغوی وليدل هغه په منډه د خېمې د دروازې څخه د هغو د ليدلو دپاره ورغی او په ځمکه باندې پرمخې پرېوت. (۳) هغه وفرمايل: <ای بادارانو! مهرباني وکړئ ودرېږئ او زما د کور څخه مه تېرېږئ. زه حاضر يم چې ستاسو خدمت وکړم. (۴) که اجازه وي تاسو ته به لږې اوبه راوړم چې خپلې پښې ومينځئ. تاسو کولی شئ چې د دې ونې لاندې ارام وکړئ. (۵) زه به يو څه خواړه هم راوړم. هغه به تاسو ته قوت درکړي چې خپل سفر ته دوام ورکړئ. تاسو زما کور ته په راتللو سره ماته عزت راکړ. نو اجازه راکړئ چې خدمت مو وکړم.<

هغوی ځواب ورکړ: <ډېر ښه. لکه څنگه چې وايې همداسې وکړه.>

حضرت ابراهيم په ډېرې چټکۍ سره خيځې ته ننوت او ساره ته يې وويل: <ژر شه او د خپلو ښو اوږو څخه درې پيمانې راواخله او ډوډۍ ورڅخه پخې کړه.> (۷) بيا حضرت ابراهيم په منډه د پادې خواته ورغی او يو ښه تنکی خوسى يې ونيوه او خپل نوکر ته يې ورکړ چې هغه ډېر ژر پوخ کړي. (۸) بيا هغه يو څه مستې، شيدې او هغه خوسى چې پوخ کړى يې و راوړ او د هغوى په مخ کې يې کېښودل. څه وخت چې هغوى ډوډۍ خوړله، حضرت ابراهيم د هغوى تر څنگه د يوې ونې لاندې ولاړ و.

(۹) نو هغوى د حضرت ابراهيم څخه پوښتنه وکړه: <ستا ښځه ساره چېرته ده؟>

هغه ځواب ورکړ: <هغه په خېمه کې ده.>

(۱۰) د هغو دريو نفرو څخه يو څښتن و، هغه وفرمايل: <زه به په راتلونکي کال کې په همدې وخت بېرته تاته راشم او ستا د ښځې ساره به زوى پيدا شي.> ساره د خيځې په دروازه کې د هغه ترشا ولاړه وه او د هغوى خبرو ته يې غوږ نيولى و. (۱۱) حضرت ابراهيم او ساره ډېر زاړه وو او ساره د اولاد د راوړلو نه وه. (۱۲) نو ساره د خپل ځان سره وخنډل او ويې ويل: <اوس زه زړه يم او د کاره لوېدلې يم، آيا دا کېدای شي چې په ما باندې دا خوشالي راشي؟ بله دا چې زما مېړه هم زوړ دی.>

(۱۳) بيا څښتن د حضرت ابراهيم څخه پوښتنه وکړه: <ساره ولې وخنډل او ويې ويل چې اوس خو زه زړه شوې يم، آيا دا کېدای شي چې زه اوس ماشوم وزېروم؟> (۱۴) آيا داسې کوم کار شته چې د څښتن دپاره گران وي؟ لکه څنگه چې مې وويل، زه به په راتلونکي کال کې په همدې وخت بېرته راشم او ساره به زوى ولري.>

(۱۵) ساره ډېره ووېرېدلې، نو منکره شوه او ويې ويل: <ما نه دي خنډلي.>

مگر هغه ورته وفرمايل: <هو، تا وخنډل.>

حضرت ابراهيم د سدوم دپاره شفاعت کوي

(۱۶) بيا هغه خلک پاڅېدل چې لاړ شي. هغوى ښکته د سدوم خواته وکتل او حضرت ابراهيم ورسره لاړ چې هغوى رخصت کړي. (۱۷) بيا څښتن د خپل ځان سره وويل: <څه چې زه غواړم ويې کړم هغه به د ابراهيم څخه پټ نه کړم. (۱۸) په يقين سره به د ابراهيم څخه لوى او زورور قوم جوړ شي او د ځمکې ټول قومونه به د هغه په وسيله برکت ومومي. (۱۹) ځکه چې ما هغه انتخاب کړى دى چې هغه به خپلو ماشومانو او خپلې کورنۍ ته داسې لارښودنه وکړي ترڅو د هغه څخه وروسته زما اطاعت وکړي او هغه څه وکړي چې صحيح او عادلانه وي، ترڅو هغه وعده چې ما د ابراهيم سره کړې ده سرته ورسوم.>

(۲۰) بيا څښتن حضرت ابراهيم ته وفرمايل: <د سدوم او عموري په ضد زيات توروته موجود دي او د هغوى گناهونه ډېر زيات شوي دي. (۲۱) اوس به زه ښکته راکوز شم چې دا معلومه کړم چې آيا د هغو تورو نو په باره کې چې ما څه اورېدلي دي هغه رښتيا دي يا نه.>

(۲۲) هغه دوه نفره روان شول او د سدوم طرف ته لاړل، مگر څښتن د حضرت ابراهيم سره پاتې شو. (۲۳) حضرت ابراهيم څښتن ته ورتړدې شو او ويې فرمايل: <آيا نېک خلک به د بدکارانو سره يوځای له منځه وړي؟> (۲۴) که چېرې په دې ښار کې پنځوس تنه نېک خلک وي آيا هغه ښار به په رښتيا له منځه يوسي او هغه ځای به د هغو پنځوسو نېکو خلکو په خاطر پرېږدي؟ (۲۵) زه يقين لرم چې ته به نېک خلک د بدکارانو سره يوځای نه وژني. دا نه شي کېدای! ته داسې نه شي کولى، که تا داسې وکړل نو نېکو خلکو ته به د بدکارانو سره يوځای سزا ورکړای شي. دا نه شي کېدای. د ټولې دنيا قاضي به خامخا انصاف کوي.>

(۲۶) څښتن ځواب ورکړ: <که چېرې زه په سدوم کې پنځوس تنه نېک خلک پيدا کړم، نو زه به د هغوى په خاطر ټول ښار معاف کړم.>

(۲۷) حضرت ابراهيم يو ځل بيا وفرمايل: <څښتنه، ما وبخښه چې ستا سره په جرأت سره خبرې کوم. زه فقط يو عادي انسان يم او حق نه لرم چې څه ووايم. (۲۸) خو که چېرې هلته د پنځوسو تنو په ځای يوازې پنځه څلوېښت تنه نېک خلک وي، آيا ټول ښار به د هغو پنځو تنو په خاطر چې کم دي له منځه يوسي؟>

څښتن ځواب ورکړ: <که چېرې هلته پنځه څلوېښت تنه نېک خلک پیدا کړم، نو زه به ښار له منځه نه وړم.>

٢٩ حضرت ابراهيم بيا خبرې وکړې: <کهډای شي چې هلته يوازې څلوېښت تنه وي.>

هغه ځواب ورکړ: <زه به د هغو څلوېښتو تنو په خاطر هغه ښار وران نه کړم.>

٣٠ حضرت ابراهيم وفرمايل: <څښتنه، په ما باندې په قهر نه شي، اجازه راکړه چې خبرې وکړم. که چېرې هلته يوازې دېرش تنه وي؟>

هغه وفرمايل: <که چېرې هلته دېرش تنه پیدا کړم، زه به هغه ځای له منځه نه وړم.>

٣١ حضرت ابراهيم وفرمايل: <څښتنه، ما وبخښه چې په جرأت سره ستا سره خبرې کوم. که يوازې شل تنه هلته پیدا شي؟>

هغه وفرمايل: <که چېرې شل تنه پیدا کړم، زه به ښار وران نه کړم.>

٣٢ حضرت ابراهيم وفرمايل: <څښتنه، په ما باندې په قهر نه شي، زه به يوازې يو وار بيا خبرې وکړم. کهډای شي چې لس تنه هلته پیدا شي؟>

هغه وفرمايل: <که لس تنه هلته پیدا شي، نو زه به ښار وران نه کړم.> ٣٣ پس له هغې چې څښتن د حضرت ابراهيم سره خبرې خلاصې کړې، هغه لاړ او حضرت ابراهيم خپل کور ته ستون شو.

د سدوم د خلکو گناهونه

١٩ کله چې هغه دوه فرښتې د ماينام په وخت کې سدوم ته ورسېدلې، حضرت لوط د ښار په دروازه کې ناست ؤ. څنگه چې حضرت لوط هغوی وليدلې راپاڅېده او د هغوی د هرکلي دپاره ورغی او په ځمکه باندې پرمخې پرېوت، ٢٠ ويې فرمايل: <ای زما بادارانو، د خپل خدمتگار کور ته راشئ. تاسو کولی شئ خپلې پښې ومينځئ او دلته شپه تېره کړئ. سهار وختي پاڅېږئ او په خپله لاره روان شئ.>

مگر هغوی ورته په ځواب کې وفرمايل: <نه، مونږ به د ښار په چوک کې شپه تېره کړو.>

٢١ مگر حضرت لوط په هغوی باندې ډېر سخت ټينگار وکړ ترڅو هغوی ورسره لاړلې او د هغه کور ته ننوتلې. هغه د هغوی دپاره خوراک تيار کړ او فطيره ډوډۍ يې ورته پخه کړه او هغوی وخوړله.

٢٢ هغوی لا ويده شوي نه وو چې د سدوم د ښار خلک له هرې خوا د ځوان څخه نيولې تر زاړه پورې ټول د کور څخه راچاپېر شول. ٢٣ هغوی حضرت لوط ته غږ وکړ: <هغه دوه نفره چې نن شپه ستا سره راغلي وو چېرته دي؟ هغوی مونږ له راوباسه چې بد کار ورسره وکړو.>

٢٤ حضرت لوط دباندې ووت او دروازه يې د ځان پسې بنده کړه ٢٥ او هغوی ته يې وفرمايل: <ای ورونو! زه تاسو ته زاري کوم چې داسې بد کار مه کوئ. ٢٦ گورئ، زه دوه لورگانې لرم چې تر اوسه پورې لا پېغلې دي. هغوی به تاسو ته راوباسم، هرڅه چې غواړئ د هغوی سره يې وکړئ، خو د دې خلکو سره هيڅ مه کوئ ځکه چې هغوی ماته پناه راوړې ده.>

٢٧ هغوی ځواب ورکړ: <زمونږ د لارې څخه لېرې شه!> او ويې ويل: <ای پردی سړيه! زمونږ له مخې څخه لېرې شه، ته څوک يې چې مونږ ته وايي چې څه بايد وکړو؟ زمونږ د مخې څخه لېرې شه. که نه، نو ستا سره به د هغوی څخه بدتر عمل وکړو.> هغوی حضرت لوط بېرته تېل واهه او نژدې شول چې دروازه ماته کړي. ٢٨ خو هغو دوو نفرو خپل لاسونه دباندې راوويستل او حضرت لوط يې د ځان سره کور ته دننه کړ او دروازه يې بنده کړه. ٢٩ نو بيا هغوی هغه ټول خلک چې دباندې ولاړ وو رانده کړل، ترڅو هغوی ونه شي کولی چې دروازه پیدا کړي.

حضرت لوط د سدوم څخه ځي

١٢ هغو دوه نفرو حضرت لوط ته وفرمايل: <كه دلته ستا نور څوك يعنې زامن، لورگانې، زومان او نور خپلوان په دې ښار كې اوسېږي، نو د دې ښار څخه يې وباسه. > ١٣ ځكه چې مونږ غواړو دغه ځاى وران كړو. د دې خلكو په ضد څښتن ډېر بد توروته اورېدلي دي او مونږ يې رالېږلي يو چې سدوم له منځه يوسو. <

١٤ نو حضرت لوط دباندي ووت، د خپلو زومانو سره يې چې د هغه د لورگانو سره يې كوژدنې شوې وې خبرې وكړې او وېې فرمايل: <ژر پاڅئ او د دې ځاى څخه وزئ. څښتن غواړي چې دا ځاى له منځه يوسي. > خو د هغه زومانو فكر كاوه چې هغه ټوكې كوي.

١٥ سهار وختي فرښتو حضرت لوط تشويق كړ او ورته وېې فرمايل: <پاڅه! خپله ښځه او دواړه لورگانې دې واخله او ووزه، ترڅو د دې ښار په وړاندېلو سره تاسو خپل ژوند له لاسه ورنه كړئ. > ١٦ هغه وخت حضرت لوط زړه نازړه كېده، خو بياهم څښتن په هغه باندې مهربانه شو او هغو نفرو د ده او د ده د ښځې او لورگانو لاسونه نيول او هغوى يې په امن سره د ښار څخه دباندې وويستل. ١٧ بيا يوې فرښتې ورته وفرمايل: <د دې دپاره چې ژوندي پاتې شئ وتښتئ! شاته مه گورئ او په ټوله دره كې ونه درېږئ. غرونو ته وتښتئ چې ونه وژل شئ. >

١٨ مگر حضرت لوط هغوى ته وفرمايل: <نه، اى زما بادارانو په مونږ باندې داسې مه كوئ. > ١٩ تاسو زما سره ډېر لوى احسان كړى دى او زما ژوند مو ژغورلى دى، خو زه د دې وس نه لرم چې غرونو ته وتښتم. نو مخكې له دې چې هغه ځاى ته ورسېږم دا بدبختي به په ما باندې راشي او زه به مړ شم. > ٢٠ آيا تاسو هغه وړوكى ښار وينئ؟ هغه ډېر نژدې دى، اجازه راکړئ چې هلته لاړ شم. تاسو گورئ چې هغه يو وړوكى ځاى دى. زه به هلته په امن كې يم. <

٢١ هغه ځواب وركړ: <ډېر ښه، زه به ستا دغه غوښتنه هم پوره كړم. زه به دغه ښار وران نه كړم. > ٢٢ ژر شه، هلته وتښتنه. ځكه ترڅو ته هلته رسېدلى نه يې، زه هېڅ كار نه شم كولى. < (په دې خاطر هغه ښار د صوغر په نوم ياد شو).

د سدوم او عموري وړاندېلو

٢٣ څه وخت چې حضرت لوط صوغر ته ورسېد لمر راوخوت. ٢٤ په هغه وخت كې څښتن له اسمان څخه په سدوم او عموره باندې سوزوونكي گوگرد واورول. ٢٥ هغه ښارونه، ټوله دره او د ښارونو ټول اوسېدونكي او د ځمكې نباتات يې په بل مخ واړول. ٢٦ مگر د حضرت لوط ښځې شاته وكتل او د هغې څخه د مالگې ستنه جوړه شوه.

٢٧ بله ورځ سهار وختي حضرت ابراهيم پاڅېده او بېرته هغه ځاى ته چې د څښتن په مخكې ودرېدلى ؤ او خبرې يې ورسره كړې وې، لاړ. ٢٨ هغه د سدوم، عموري او د ټولې درې طرف ته وكتل او وېې ليدل چې د ځمكې څخه د يو ډېر لوى تنور د لوگي په شان لوگي پورته كېږي. ٢٩ نو كله چې خداى پاك د درې ښارونه چې حضرت لوط په كې اوسېده وران كړل، نو هغه حضرت ابراهيم راياد كړ او حضرت لوط يې د هغه آفت څخه خلاص كړ.

د موآبيانو او عمونيانو اصليت

٣٠ حضرت لوط وېرېده چې په صوغر كې پاتې شي. هغه د خپلو دواړو لورگانو سره غرونو ته لاړ او په يوې سمخې كې اوسېدل. ٣١ مشرې لور يې خپلې كشرې خور ته وويل: <زمونږ پلار زوړ شوى دى، دلته په دې شاوخوا كې داسې سړى نه پيدا كېږي چې زمونږ سره واده وكړي لكه څنگه چې په ټوله دنيا كې رواج دى. > ٣٢ راځئ چې خپل پلار نېشه كړو او د هغه سره ځملو، ترڅو د هغه نه اولادونه ولرو او د خپل پلار نسل ژوندى وساتو. > ٣٣ نو په هماغه شپه يې په خپل پلار شراب وڅښل او مشره لور يې د خپل پلار سره ځملاستله او دى د هغې په ځملاستو او پاڅېدلو باندې پوه نه شو.

٣٤ په بله ورځ مشرې لور كشرې ته وويل: <نېره شپه زه د خپل پلار سره ځملاستم، راځئ چې نن شپه هم په هغه باندې شراب وڅښو او ته ورسره ځمله. نو مونږ هر يو به د خپل پلار نه اولاد ولرو. > ٣٥ نو هغه شپه يې هم په خپل پلار باندې شراب وڅښل او كشره لور يې لاړه او د خپل پلار سره ځملاسته. هغه بياهم د هغې په ځملاستو او پاڅېدلو باندې پوه نه شو. ٣٦ په دې ډول د حضرت لوط دواړه لورگانې د خپل پلار په وسيله اميدوارې شوې. ٣٧ د مشرې لور زوى پيدا شو او په هغه باندې يې موآب نوم كېښود او هغه د اوسنيو موآبيانو پلار دى. ٣٨ كشرې لور يې هم زوى راوړ او په هغه باندې يې

حضرت ابراهيم او ابي ملک

۲۰ ﴿۱﴾ حضرت ابراهيم له ممرې څخه د کنعان جنوب خواته کډه وکړه او د قادش او شور په منځ کې يې سکونت اختيار کړ او د يو څه وخت دپاره په جرار کې پاتې شو. ﴿۲﴾ هلته حضرت ابراهيم د خپلې ښځې ساره په هکله وفرمايل: <هغه زما خور ده.> د جرار پادشاه ابي ملک په ساره پسې نفر ولېږل او هغه يې راوستله. ﴿۳﴾ يوه شپه خدای پاک په خوب کې ابي ملک ته ښکاره شو او ويې فرمايل: <ته به مړ شې ځکه هغه ښځه چې تا خپل ځان ته راوستې ده، هغه واده شوې ښځه ده.>

﴿۴﴾ مگر ابي ملک هغې ته ورژدې شوی نه ؤ هغه وويل: <ای څښتنه، آیا ته به يې گناه خلک ووژني؟﴾ حضرت ابراهيم په خپله وفرمايل چې هغه زما خور ده او هغې هم دا خبره وکړه چې دی زما ورور دی او دا کار ما د پاک وجدان له مخې کړی دی او هيڅ غلطي مې نه ده کړې.<

﴿۵﴾ خدای پاک په خوب کې هغه ته وفرمايل: <هو، زه پوهېږم چې تا دا کار د پاک وجدان له مخې کړی دی او ته مې د دې څخه وساتلې چې زما په مقابل کې کومه گناه وکړې او دې ته مې پرېښودلې چې هغې ته لاس وروړې.﴾ اوس هغه ښځه بېرته خپل مېړه ته ورکړه. هغه نبي دی او هغه به ستا دپاره دعا وکړي ترڅو ژوندی پاتې شي. خو که چېرې هغه بېرته ورنه کړې، په دې پوه شې چې ته او ستا ټول خلک به مړه شئ.<

﴿۶﴾ سبا سهار وختي ابي ملک خپل ټول درباريان راوغوښتل او څه چې پېښ شوي وو هغوی ته يې بيان کړل او هغوی ډېر ووېرېدل. ﴿۷﴾ بيا ابي ملک حضرت ابراهيم راوغوښت او پوښتنه يې ورڅخه وکړه: <زموږ سره دې څه وکړل؟ ما ستا سره څه بد کړي وو چې داسې لوی مصيبت دې په ما او زما په پادشاهي باندې راوست؟ تا زما سره داسې کار وکړ چې د کولو نه ؤ.> ﴿۸﴾ بيا ابي ملک د حضرت ابراهيم څخه پوښتنه وکړه: <داسې کار دې ولې وکړ؟>

﴿۹﴾ حضرت ابراهيم ځواب ورکړ: <ما فکر وکړ چې د دې ځای خلک د خدای پاک څخه نه وېرېږي او ما به د خپلې ښځې په خاطر ووژني.﴾ ﴿۱۰﴾ هغه په رښتيا سره زما خور ده، هغه زما ناسکه خور ده. هغه زما د پلار لور ده، مگر زما د مور لور نه ده او ما د هغې سره واده کړی دی. ﴿۱۱﴾ کله چې خدای پاک زه د خپل پلار د کور څخه پردي هېواد ته ولېږلم، ما هغې ته وويل: دا به زما سره ستا وفاداري وي چې موږ هرځای ته لاړ شو، زما په هکله به وايې چې هغه زما ورور دی.<

﴿۱۲﴾ نو ابي ملک پسونه او غوايان، غلامان او وينځي حضرت ابراهيم ته ورکړل او د هغه ښځه ساره يې بېرته هغه ته ورکړه. ﴿۱۳﴾ ابي ملک وويل: <زما ټوله ځمکه ستا په مخکې ده، هرځای چې ستا خوښ وي هلته واوسېږه.> ﴿۱۴﴾ هغه ساره ته وويل: <زه ستا ورور ته زر متقاله سپين زر ورکوم ترڅو هغو ټولو خلکو ته چې ستا سره دي دا ثابته شي چې ته يې گناه يې او هر يو په دې باندې پوه شي چې تا کومه غلطي نه ده کړې.>

﴿۱۵﴾-﴿۱۶﴾ د هغه څه په خاطر چې د حضرت ابراهيم په ښځې ساره باندې شوي وو، څښتن د ابي ملک د کورنۍ ټولې ښځې شنډې کړې وې. نو حضرت ابراهيم د ابي ملک دپاره دعا وکړه او خدای پاک هغه ته شفا ورکړه. هغه همدارنگه د هغه ښځې او د هغه وينځو ته هم شفا ورکړه چې ماشومان وزېږوي.

د حضرت اسحاق زېږېدنه

۲۱ ﴿۱﴾ لکه څنگه چې څښتن فرمايلي وو، هغه په ساره باندې مهربانه شو. څښتن هغه وعده سرته ورسوله چې د ساره سره يې کړې وه. ﴿۲﴾ ساره اميدواره شوه او زوی يې پيدا شو. په هغه وخت کې حضرت ابراهيم زوړ ؤ. دا هلک په هماغه وخت کې پيدا شو چې خدای پاک يې وعده کړې وه. ﴿۳﴾ حضرت ابراهيم د خپل زوی نوم اسحاق کښنود ﴿۴﴾ او لکه څنگه چې خدای پاک هغه ته حکم کړی ؤ، حضرت اسحاق د اتو ورځو ؤ چې حضرت ابراهيم هغه سنت کړ. ﴿۵﴾ حضرت ابراهيم د سلو کالو ؤ چې د هغه زوی حضرت اسحاق پيدا شو. ﴿۶﴾ ساره وويل: <خدای پاک ماته خوشالي او خندا راکړې ده او هرڅوک چې دا خبره واوري نو زما سره به وځاندي.> ﴿۷﴾ هغې وويل: <هيچا فکر نه کاوه چې زه به د دې لايقه شم چې حضرت ابراهيم ته اولاد وزېږوم. خو سره له دې چې حضرت ابراهيم زوړ دی ما هغه ته زوی وزېږاوه.>

هاجره او حضرت اسماعيل د کور څخه شړل کيږي

۸ هلك لوى شو او هغه يې د تي څخه بېل كړ. په هماغه ورځ چې حضرت اسحاق يې د تي څخه بېل كړ، حضرت ابراهيم ډېره لويه مېلمستيا جوړه كړه.
۹ مگر ساره وليدل چې د مصرى هاجرې زوى په حضرت اسحاق باندې ملنډې وهي (۱۰) نو هغې حضرت ابراهيم ته وويل: <دغه وينځه او د هغې زوى وشړه، دا ځكه چې د دې وينځې زوى دې زما د زوى اسحاق سره هيڅكله په ميراث كې شريك نه شي.> (۱۱) حضرت ابراهيم په دې خبرې باندې ډېر خفه شو ځكه چې حضرت اسماعيل هم د هغه زوى ؤ. (۱۲) مگر خداى پاك حضرت ابراهيم ته وفرمايل: <د دې هلك او د خپلې وينځې په باره كې مه خفه كېږه، هرڅه چې ساره درته وايي هغه واوره ځكه چې ستا نسل به د اسحاق څخه حساب شي.> (۱۳) زه به د وينځې د زوى څخه هم يو قوم جوړ كړم، ځكه چې هغه هم ستا اولاد دى.>

۱۴ حضرت ابراهيم سهار وختي يو څه ډوډى او د اوبو ژى واخيستل او هاجرې ته يې وركړل او د هغې په اوږو يې كېښودل او هغه يې د خپل زوى سره رخصت كړه. هغه لاړله او د بشرع په دنېته كې سرگردانه گرځېدله. (۱۵) كله چې د ژي اوبه خلاصې شوې، هغې خپل زوى د يو بوتې لاندې پرېښود (۱۶) او تقريباً د سلو مترو په فاصله د هغه څخه لېرې كېښاستله او د ځان سره يې وويل: <زه دا نه شم زغملې چې د خپل زوى مرگ ووينم.> هغه هلته ناسته وه او سلگى يې وهلي.

۱۷ خداى پاك د هلك ژړا واورېده او د خداى پاك فرښتې د اسمان څخه په هاجرې باندې غږ وكړ: <اى هاجرې، ولې خفه يې؟ مه وپرېږه، خداى پاك د هلك ژړا اورېدلي ده. (۱۸) پاڅه او هلك پورته كړه او هغه ته تسلي وركړه. زه به د هغه د نسل څخه ډېر لوى قوم جوړ كړم.> (۱۹) بيا خداى پاك د هغې سترگې پرانېستلې او هغې كوهى وليد. هغه لاړله او د اوبو ژى يې ډك كړ او په خپل زوى يې وڅښلې. (۲۰) خداى پاك د هلك سره مل ؤ او هغه غټېده. هغه د فاران په دنېته كې اوسېده او يو غشي ويشتونكى شو. (۲۱) څه وخت چې هغه هلته اوسېده، مور يې ورته يوه مصرى ښځه وكړه.

د حضرت ابراهيم او ابي ملك ترمنځ تړون

۲۲ په هغه وخت كې ابي ملك او د هغه د لښكر مشر فيكول حضرت ابراهيم ته وويل: <په هر كار كې چې ته يې كوي خداى پاك درسره مل دى! (۲۳) اوس د خداى پاك په حضور كې زما سره قسم وخوره چې زما سره، زما د اولادونو او زما د نسل سره به ټكي نه كوي. لكه څنگه چې زه تاته وفادار وم نو وعده وكړه چې ته به هم زما سره او د دې هېواد سره چې په كې اوسېږي وفادار اوسې.>

۲۴ حضرت ابراهيم وفرمايل: <زه وعده كوم.>

۲۵ حضرت ابراهيم ابي ملك ته د هغه كوهي په باره كې چې د هغه نوكرانو د ده څخه په زور اخيستي ؤ گېله وكړه. (۲۶) ابي ملك وويل: <زه نه پوهېږم چې دا كار چا كړى دى. تا ماته په دې هكله څه نه دي ويلي او دا اول ځل دى چې زه دا خبره اورم.> (۲۷) نو حضرت ابراهيم څو پسونه او غوايان ابي ملك ته وركړل او دواړو يو د بله سره يو تړون وكړ. (۲۸) حضرت ابراهيم د خپلې رمې څخه اووه مېرې بېلې كړې. (۲۹) ابي ملك د حضرت ابراهيم څخه پوښتنه وكړه: <د څه دپاره دې دا اووه مېرې بېلې كړې؟>

۳۰ حضرت ابراهيم ځواب وركړ: <دا اووه مېرې قبولې كړه. په دې كار سره به ته شاهد يې چې دا كوهى ما كيندلى دى.> (۳۱) په دې سبب هغه ځاى د بشرع په نوم ياد شو، چې هغو دواړو هلته يو د بل سره يو تړون كړى ؤ.

۳۲ په بشرع كې د تړون جوړولو څخه وروسته ابي ملك او د هغه د لښكر مشر فيكول بېرته د فلسطينيانو هېواد ته راستانه شول. (۳۳) حضرت ابراهيم په بشرع كې د غز ونه وكړله او هلته يې څښتن يعنې ابدي خداى ته عبادت وكړ. (۳۴) حضرت ابراهيم د فلسطينيانو په هېواد كې د اوږدې مودې دپاره پاتې شو.

خداى پاك حضرت ابراهيم ته امر كوي چې حضرت اسحاق قرباني كړي

۲۲ څه موده وروسته خداى پاك په حضرت ابراهيم باندې ازماينېت وكړ او هغه ته يې وفرمايل: <اى ابراهيمه!> او حضرت ابراهيم ځواب وركړ: <هو، زه حاضر يم!>

❶ خدای پاک وفرمایید: <خیل زوی اسحاق چې ستا یوازینی زوی دی او په تا باندې ډېر گران دی واخله او د موریای سیمې ته لاړ شه او هغه په هغه غره باندې چې زه یې درته ښایم زما دپاره د سوزېدونکې نذرانې په توگه قرباني کړه.>

❷ حضرت ابراهیم سهار وختي پاڅېد، د سوزېدونکې نذرانې دپاره یې لرگي مات کړل او هغه یې په خره باندې بار کړل. خپل دوه نوکران او خپل زوی حضرت اسحاق یې د ځان سره واخیستل او هغه ځای ته روان شول چې خدای پاک ورته فرمایلي وو. ❸ په دریمه ورځ حضرت ابراهیم هغه ځای د لېرې څخه ولید. ❹ بیا هغه خپلو نوکرانو ته وفرمایل: <تاسو دلته د خره سره پاتې شئ، زه او هلک به هلته سره لاړ شو. مونږ به هلته عبادت وکړو او بېرته به بیا تاسو ته راشو.>

❺ حضرت ابراهیم د قربانۍ لرگي خپل زوی ته په اوږو باندې کېښودل او خپله یې چاقو او اور واخیستل او دواړه یوځای سره روان شول. ❻ حضرت اسحاق خپل پلار ته وویل: <ای پلاره!>

هغه ځواب ورکړ: <وايه زما زویه!>

هغه وویل: <زه پوهېږم چې ستا سره اور او لرگي شته، مگر د سوزېدونکې نذرانې دپاره وری چېرته دی؟>

❽ حضرت ابراهیم ځواب ورکړ: <ای زما زویه، خدای پاک به په خپله د سوزېدونکې نذرانې دپاره وری پیدا کړي.> او دواړه یوځای سره روان شول.

❾ کله چې هغه ځای ته چې خدای پاک ورته فرمایلي وو ورسېدل، حضرت ابراهیم هلته د قربانۍ ځای جوړ کړ او په هغه باندې یې لرگي په ترتیب سره کېښودل. هغه خپل زوی حضرت اسحاق وټاړه او د لرگیو د پاسه یې کېښود. ❿ بیا هغه چاقو راواخیست چې خپل زوی حلال کړي. ❶۰ مگر د څښتن فریښتې د اسمان څخه هغه ته غږ وکړ: <ای ابراهیمه، ای ابراهیمه!>

هغه ځواب ورکړ: <زه حاضر یم.>

❶۱ هغه وفرمایل: <هلک زوی نه کړې او په هغه باندې هیڅ ونه کړې! زه اوس پوه شوم چې ته د خدای پاک څخه وېرېږې، ځکه چې خپل یوازینی زوی دې زما څخه دریغ نه کړ.>

❶۲ حضرت ابراهیم سترگې پورته کړې او ویې لیدل چې شاته یې یوگډ دی چې ښکرونه یې په بوتې کې نښتي وو. حضرت ابراهیم ورغی، هغه یې راوښووه او د خپل زوی په ځای یې د سوزېدونکې نذرانې په توگه قرباني کړ. ❶۳ او حضرت ابراهیم دغه ځای د څښتن به یې برابرې په نوم یاد کړ او حتی تر نن ورځې پورې داسې ویل کېږي: <هغه به د څښتن په غره کې تیار شي.>

❶۴ د څښتن فریښتې د دوهم ځل دپاره د اسمان څخه په حضرت ابراهیم باندې غږ وکړ ❶۴ او ویې فرمایل: <څښتن داسې وايي: په دې خاطر چې تا دا کار وکړ او خپل یوازینی زوی دې زما څخه دریغ نه کړ، زه په خپل ذات باندې قسم خورم، ❶۵ زه به تاته برکت درکړم او ستا نسل به لکه د اسمان د ستورو او هغو شگو په شان چې د دریاب په غاړه برتې وي زیات کړم. هغوی به خپلو دښمنانو ته ماتې ورکړي او د هغوی ښارونه به ونیسي. ❶۶ د ځمکې ټول قومونه به ستا د اولادې په وسیله برکت ومومي، ځکه چې تا زما حکم منلی دی.> ❶۶ نو حضرت ابراهیم بېرته خپلو نوکرانو ته راستون شو او هغوی ټول یوځای بډرښع ته لاړل او حضرت ابراهیم په بډرښع کې پاتې شو.

د ناحور اولاده

❶۷ څه موده وروسته حضرت ابراهیم خبر شو چې د ده د ورور ناحور ښځه ملکه هم مور شوه او زامن یې زېږولي دي: ❶۷ د هغه اولنی اولاد عوص، د هغه ورور بوز، قموئیل د ارام پلار، ❶۸ کاسد، حزو، فلداس، یدلاف او بتوئیل. ❶۹ د بتوئیل څخه ربکا پیدا شوه. ملکې د حضرت ابراهیم ورور ناحور ته دا اته زامن وزېږول. ❷۰ رثومه د ناحور وینځې هم طایح، جاحم، تاحش او معکه وزېږول.

۲۳ (۱) ساره یوسلو اووه ویشت کاله ژوندی وه. (۲) هغه په قریه اربع (حبرون) کې چې د کنعان په هېواد کې دی مړه شوه او حضرت ابراهیم د ساره دپاره غمجن شو او په هغې پسې یې وژړل.

(۳) بیا حضرت ابراهیم د خپلې ښځې د مړي له څنگه پاڅېده او حیثیانو ته ورغی او ویې فرمایل: (۴) >زه دلته ستاسو په منځ کې پردی او مسافر یم. یو څه ځمکه په ما باندې خرڅه کړئ ترڅو خپله ښځه په کې ښخه کړم.<

(۵) هغوی ځواب ورکړ: (۶) >باداره، زموږ خبره واوړه. موږ تاته د یو قوي مشر په سترگه گورو. زموږ په ډېرو ښو قبرونو کې خپل مړی ښخ کړه. موږ هر یو به خوشاله شو چې تاته د قبر دپاره ځای درکړو ترڅو خپله ښځه په کې ښخه کړي.<

(۷) نو حضرت ابراهیم پاڅېد او د احترام په خاطر یې هغوی ته خپل سر تیت کړ (۸) او ورته ویې فرمایل: >که ستاسو خوښه وي پرېږدئ چې خپل مړی ښخ کړم. تاسو زما په خاطر د صوحار د زوی عفرون څخه وغواړئ (۹) چې د مکفیلې سمڅه چې د هغه جايداد دی او د هغه د پتي سر ته پرته ده، په پوره بیه په ما باندې خرڅه کړي. دا به ستاسو په منځ کې زموږ هدیره وي.<

(۱۰) عفرون په خپله د نورو حیثیانو سره د ښار په دروازه کې د غونډې په ځای کې ناست ؤ. هغه حضرت ابراهیم ته د ټولو حیثیانو په مخکې چې هلته حاضر وو ځواب ورکړ، (۱۱) هغه وویل: >نه، زما باداره! زما خبره واوړه. زه دا پتي او هغه سمڅه چې په هغه کې ده د خپل قوم په مخکې تاته درکوم، خپل مړی دې په کې ښخ کړه.<

(۱۲) حضرت ابراهیم یو ځل بیا د حیثیانو په وړاندې د احترام سر تیت کړ. (۱۳) هغه د ټولو په مخکې عفرون ته وفرمایل: >زما خبره واوړه. که چېرې ستا رضا وي زه به د پتي بیه تاته درکړم. دا زما له خوا قبوله کړه ترڅو خپل مړی هلته ښخ کړم.<

(۱۴) عفرون ځواب ورکړ: (۱۵) >ای زما باداره، زما خبره واوړه. د دې ځمکې بیه څلورسوه مثقاله سپین زر دي، خو دا زما او ستا ترمنځ هېڅ شی نه دی. خپل مړی دې په کې ښخ کړه.< (۱۶) نو حضرت ابراهیم د عفرون خبره قبوله کړه او هغه بیه چې عفرون د حیثیانو په مخکې ټاکلې وه، یعنی څلورسوه مثقاله سپین زر عفرون ته وتلل. دا د هغه وزن سره سم وو چې په هغه وخت کې یې د سوداگرانو په منځ کې رواج درلود.

(۱۷) په دې ډول د عفرون جايداد چې په مکفيله کې د ممري په لمخاته کې ؤ هغه د حضرت ابراهیم شو. په هغه کې پتي او هغه سمڅه چې په هغه پتي کې وه او د هغې ځمکې شاوخوا ټولې ونې شاملې وې. (۱۸) دا ځمکه د ټولو حیثیانو په مخکې چې په هغې غونډې کې حاضر وو د حضرت ابراهیم د جايداد په توگه وپېژندل شوه.

(۱۹) نو حضرت ابراهیم خپله ښځه ساره ممري ته نژدې چې په حبرون کې ده د مکفيله په سمڅه کې د کنعان په خاوره کې ښخه کړه. (۲۰) نو هغه پتي او سمڅه چې په هغې کې وه د حیثیانو له خوا په حضرت ابراهیم باندې د هدیرې لپاره په قباله ورکړای شول.

د حضرت اسحاق دپاره ښځه

۲۴ (۱) حضرت ابراهیم ډېر زوړ شوی ؤ او څښتن هغه ته په هر کار کې برکت ورکاوه. (۲) حضرت ابراهیم خپل ناظر ته چې د هغه په کورنۍ کې د هرڅه واکدار ؤ وفرمایل: >خپل لاس دې زما د ورون لاندې کېږده. (۳) په دې ډول زه تاته د څښتن یعنی د اسمان او ځمکې د خدای په نوم قسم درکوم چې زما زوی ته به په دې ځای یعنی د کنعان په خلکو کې ښځه نه کوې، (۴) بلکه زما وطن او زما خپلو خپلوانو ته لاړ شه او هلته زما زوی اسحاق ته ښځه وکړه.<

(۵) ناظر پوښتنه وکړه: >که چېرې نجلی ونه غواړي چې خپل کور پرېږدي او زما سره دې وطن ته راشي نو بیا به څنگه کېږي؟ آیا ستا زوی بېرته هغه وطن ته بوځم چې ته ورڅخه راوتلی یې؟<

١٥ حضرت ابراهيم ځواب ورکړ: <پام کوه چې زما زوی به بېرته هلته نه بيايي. > څښتن د اسمان خدای زه د خپل پلار د کور او اصلي وطن څخه راوويستلم او زما سره يې کلکه وعده وکړه چې دا وطن به ستا اولادې ته ورکوم. هغه به خپله فرېنښته ستا څخه مخکې ولېږي ترڅو ته وکولى شې چې په هغه ځای کې زما زوی ته ښځه وکړې. > ١٦ که چېرې هغه نجلی په دې رضا نه شي چې ستا سره راشي، نو ته به د هغه لوظ څخه چې زما سره دې کړی دی خلاص يې. خو په هيڅ حالت کې به زما زوی هلته نه ورولې. > ١٧ نو ناظر خپل لاس د خپل بادار د ورون لاندې کېښود او قسم يې وخوړ چې څه چې حضرت ابراهيم د هغه څخه غواړي هغه به وکړي.

١٨ ناظر د خپل بادار له اوبنانو څخه لس اوبنان او هر ډول ښه شيان د ځان سره واخيستل او د بين النهرين شمال ته هغه ښار ته لاړ چې ناحور په کې اوسېده. > ١٩ هغه مازديگر، يعنې څه وخت چې ښځې د اوبو د راوړلو دپاره راوتلې هلته ورسېد او خپل اوبنان يې د ښار څخه بيرون د کوهي په غاړه گونډه کړل. > ٢٠ بيا هغه دعا وکړه: <ای څښتنه، زما د بادار ابراهيم خدايه! نن ما کامياب کړه او زما د بادار ابراهيم سره خپله وعده پوره کړه. > ٢١ دا دی زه دلته د کوهي په څنگ کې ولاړ يم، د ښار انجونې د اوبو وړلو دپاره راځي. > ٢٢ نو داسې دې وشي چې کله زه هغې نجلی ته ووايم چې خپل منگی راکوز کړه چې اوبه وڅښم او هغه ووايي: وڅښه او ستا اوبنانو ته به هم اوبه ورکړم، نو دا دې هماغه نجلی وي چې د خپل خدمتگار اسحاق دپاره دې انتخاب کړې ده. نو که چېرې داسې وشول، زه به پوه شم چې تا هغه وعده پوره کړې ده چې زما د بادار سره دې کړې وه. >

٢٣ د هغه دعا لا خلاصه شوې نه وه چې ربکا راورسېدله او د اوبو منگی يې په اوږو باندې ايښی و. هغه د بتوئيل لور وه او بتوئيل د ملکه زوی ؤ او ملکه د حضرت ابراهيم د ورور ناحور ښځه وه. > ٢٤ هغه يوه ډېره ښکلې نجلی وه او پېغله وه. هغه کوهي ته ورښکته شوه، خپل منگی يې د اوبو څخه ډک کړ او بېرته راپورته شوه. > ٢٥ ناظر د هغې د ليدلو دپاره په منډه ورغی او وېي ويل: <مهرباني وکړه ستا د منگي څخه لږې اوبه ماته راکړه. >

٢٦ هغې وويل: <ای زما باداره، وڅښه. > نو ژر يې خپل منگی له اوږو څخه راښکته کړ او هغه ته يې اوبه ورکړې چې وېي څښي. > ٢٧ کله چې هغه اوبه وڅښلې، هغې وويل: <زه به ستا د اوبنانو دپاره هم اوبه راوباسم ترڅو هغوی هم په اوبو ماړه شي. > ٢٨ هغې ژر خپل منگی په اخور کې خالي کړ او بېرته په منډه د اوبو ويستلو دپاره کوهي ته لاړه او د ټولو اوبنانو دپاره يې اوبه راوويستلې. > ٢٩ سړي په خاموشی سره هغې ته کتل چې په دې پوه شي چې څښتن د ده سفر بريالی کړی دی او که نه.

٣٠ کله چې هغې نجلی خپل کار خلاص کړ نو هغه سړي د سرو زرو يو قيمتي پېژوان راواخيست او هغې ته يې په پوزه کړ او همدارنگه دوه د سرو زرو غټې کړی گانې يې راواخيستلې او هغې ته يې په لاس کړلې. > ٣١ بيا هغه پوښتنه وکړه: <ماته ووايه چې ته د چا لور يې؟ آيا ستا د پلار په کور کې زمونږ دپاره کوم ځای شته چې شپه په کې تېره کړو؟ >

٣٢ هغې ځواب ورکړ: <زه د بتوئيل لور او د ناحور او ملکې لمسی يم. > ٣٣ هغې زياته کړه: <زمونږ سره بوس او واښه پرېمانه دي او د شپې د تېرولو دپاره ځای هم شته. >

٣٤ بيا هغه سړی په سجده پرېوت او د څښتن عبادت يې وکړ، وېي ويل: <تاه دې وي څښتن ته، زما د بادار ابراهيم خدای ته چې هغه وعده يې پوره کړه چې زما د بادار سره يې کړې وه. څښتن ماته په دې سفر کې د خپل بادار د خپلوانو کور ته لارښودنه وکړه. >

٣٥ هغه پېغله په منډه خپل کور ته لاړه او خپلې کورنۍ ته يې ټوله قصه وکړه. > ٣٦ نو د ربکا يو ورور ؤ چې لابان نومېده. لابان په منډه دباندي ووت او د حضرت ابراهيم د ناظر پسې کوهي ته ورغی. > ٣٧ لابان د خپلې خور ربکا په پوزه پېژوان او په لاسونو باندې کړی گانې وليدلې او د هغې څخه يې هغه خبرې واورېدلې چې هغه سړي ورته کړې وې. نو دی ورغی او وېي ليدل چې د حضرت ابراهيم ناظر د کوهي په غاړه د اوبنانو سره ولاړ دی. > ٣٨ هغه وويل: <زما سره کور ته راشه. ته داسې سړی يې چې څښتن درته برکت درکړی دی. ولي بيرون ولاړ يې؟ ما ستا دپاره په خپل کور کې کوټه او ستا د اوبنانو دپاره ځای تيار کړی دی. >

٣٩ نو هغه سړی کور ته ننوت او هغوی د اوبنانو څخه بارونه راښکته کړل او اوبنانو ته يې بوس او واښه ورکړل. بيا لابان د حضرت ابراهيم ناظر او د هغه نفرو ته اوبه راوړلې چې خپلې پښې ومينځي. > ٤٠ بيا د ناظر په مخکې ډوډی کېښودله شوه، مگر هغه وويل: <تر هغې پورې به زه ډوډی ونه خورم ترڅو مې خپله خبره نه وي کړې. >

٢٢٤ نو ويې ويل: <زه د حضرت ابراهيم ناظر يم. ٢٢٥> څښتن زما بادار ته زيات برکت ورکړی دی او هغه شتمن شوی دی او هغه ته يې د پسونو او زرو رمې، د غوايانو او خرو پادې، سپين زر، سره زر، غلامان، وينځې او اوبنان ورکړي دي. ٢٢٦ زما د بادار د ښځې ساره څخه په زور عمر کې زوی پيدا شو او هرڅه چې زما بادار درلودل هغه ته يې ورکړل. ٢٢٧ زما بادار ماته قسم راکړ او ويې فرمايل: زما زوی ته به د کنعانيانو د لورگانو څخه چې زه د هغو په منځ کې اوسېرم ښځه نه کوي. ٢٢٨ بلکه زما د پلار کورنی او زما خپلې قبيلې ته لار شه او زما زوی ته ښځه وکړه. ٢٢٩ بيا ما د خپل بادار څخه پوښتنه وکړه: که چېرې نجلی زما سره رانه شي نو بيا څه وکړم؟ ٢٣٠ هغه ځواب راکړ: هغه څښتن چې زه يې پيروي کوم هغه به خپله فرښتنه ستا سره ولېږي او ستا سفر به بريالی کړي ترڅو ته وکولی شي چې زما زوی ته زما د خپلې قبيلې او زما د پلار د کورنی څخه ښځه وکړي. ٢٣١ کله چې ته زما قبيلې ته ورشي نو زما د قسم څخه به خلاص شي: حتی که هغوی تاته د نجلی د درکولو څخه انکار هم وکړي، ته به زما د قسم څخه خلاص يې.

٢٣٢ کله چې نن زه کوهي ته راغلم، ما وويل: ای څښتنه، زما د بادار ابراهيم خدايه! که ستا رضا وي ماته په دې سفر کې چې راغلی يم بری راکړه. ٢٣٣ دا دی زه دلته د دې کوهي په غاړه ولاړ يم. نو داسې دې وشي چې کومه نجلی چې د اوبو د وړلو دپاره راځي، نو زه به د هغې څخه وغواړم چې د خپل منگي څخه ماته لږې اوبه راکړي. ٢٣٤ که چېرې هغه راته ووايي چې وڅښه او زه به ستا د اوبانو دپاره هم اوبه راوايسم، نو دا دې هماغه نجلی وي چې څښتن زما د بادار د زوی دپاره انتخاب کړې ده. ٢٣٥ مخکې له دې چې زما دعا خلاصه شي، ربکا د خپل منگي سره چې په اوږو يې ايښی ؤ راغله. هغه کوهي ته ښکته شوه او اوبه يې راوويستلې او ما هغې ته وويل: لږې اوبه راکړه چې زه يې وڅښم. ٢٣٦ هغې زر خپل منگي د اوږو څخه راښکته کړ او ويې ويل: وڅښه. زه به ستا اوبانو ته هم اوبه ورکړم، نو بيا ما وڅښلې او هغې اوبانو ته هم اوبه ورکړې. ٢٣٧ د هغې څخه مې پوښتنه وکړه: ته د چا لور يې؟ نو هغې وويل، زه د بتوئيل لور يم او د ناحور او ملکه لمسی يم. نو د هغې په پوزه کې مې پېژوان واچاوه او په لاسونو کې مې ورته کړی گانې واچولې. ٢٣٨ ما سجده وکړه او د څښتن عبادت مې وکړ او د خپل بادار ابراهيم څښتن خدای مې وستايه چې ماته يې سمه لاره وښودله چې د خپل بادار د ورور لمسی د هغه زوی ته وکړم. ٢٣٩ نو اوس که چېرې زما د بادار سره وفاداري او مهرباني کوي هم راته ووايه او که نه يې کوي هم ماته ووايه ترڅو زه پرېکړه وکړم چې بل چېرته لاړ شم.<

٢٤٠ لابان او بتوئيل ځواب ورکړ: <څرنګه چې دا خبره د څښتن له طرفه ده مونږ په دې هکله پرېکړه نه شو کولی. ٢٤١> دا دی ربکا حاضره ده هغه درسره واخله او ځه. لکه څنګه چې څښتن په خپله فرمايلي دي، هغه دې ستا د بادار د زوی ښځه شي.< ٢٤٢ څنګه چې د حضرت ابراهيم ناظر دا خبره واورېدله نو سجده يې وکړه او د څښتن عبادت يې وکړ. ٢٤٣ بيا ناظر کالي، د سپينو زرو او سرو زرو گانې راوويستل او ربکا ته يې ورکړل او د هغې ورور او مور ته يې هم قيمتي سوغاتونه ورکړل.

٢٤٤ بيا د حضرت ابراهيم ناظر او د هغه نفرو وخورل او وڅښل او شپه يې هلته تېره کړه. کله چې هغوی سهار پاڅېدل، ناظر وويل: <ما بېرته خپل بادار ته رخصت کړئ.>

٢٤٥ مګر د ربکا ورور او مور وويل: <نجلی دې يوه هفته يا لس ورځې زمونږ سره پاتې شي، بيا تاسو کولی شئ چې لاړ شئ.>

٢٤٦ خو هغه وويل: <مونږ مه ايساروئ. څښتن زما سفر بريالی کړی دی، پرېږدئ چې بېرته خپل بادار ته لاړ شم.>

٢٤٧ هغوی وويل: <راځئ چې نجلی راوغواړو او په دې باره کې د هغې څخه پوښتنه وکړو.> ٢٤٨ نو هغوی ربکا راوغوښتله او پوښتنه يې ورڅخه وکړه: <آيا د دې سړي سره ځي؟>

هغې وويل: <هو، ځم.>

٢٤٩ نو هغوی خپله خور ربکا او د هغې زړه نوکره د حضرت ابراهيم د ناظر او د هغه د نفرو سره ولېږلې. ٢٥٠ هغوی د ربکا دپاره برکت وغوښت او ورته يې وويل:

<ای زمونږ خورې! ته دې د ميليونونو اولادونو مور شي

ستا اولاده دې د خپلو دښمنانو ښارونه فتح کړي <

۶۱) بیا ربکا او د هغې وینځې تیارې شوې او په اوبنانو باندې سپرې شوې او د سپرې سره روانې شوې. نو ناظر ربکا د ځان سره واخیستله او لاړ.

۶۲) په دې وخت کې حضرت اسحاق د بئرلحي ربي څخه راغلی ؤ او د کنعان په جنوب کې اوسېده. ۶۳) یو ماښام حضرت اسحاق په پټیو کې چکر واهه.

څنگه چې هغه خپلې سترگې پورته کړې وې لیدل چې اوبنان راروان دي. ۶۴) ربکا هم خپلې سترگې پورته کړې او حضرت اسحاق یې ولید، نو د اوبن

څخه راکوزه شوه ۶۵) او د ناظر څخه یې پوښتنه وکړه: <هغه سپرې څوک دی چې په پټي کې زموږ مخې ته راروان دی؟>

ناظر ځواب ورکړ: <هغه زما بادار دی.> نو هغې خپل څادر راواخیست او خپل ځان یې ورباندې پټ کړ.

۶۶) کوم کارونه چې ناظر کړي وو هغه ټول یې حضرت اسحاق ته بیان کړل. ۶۷) حضرت اسحاق ربکا د خپلې مور ساره خېمې ته راوستله او د هغې سره

یې واده وکړ. نو ربکا د هغه ښځه شوه او د هغې سره یې مینه کوله او حضرت اسحاق د خپلې مور د مړینې څخه پس تسلي وموندله.

د حضرت ابراهیم نور اولادونه

(اول تواریخ ۱: ۳۲ - ۳۳)

۲۵) ۱) حضرت ابراهیم بله ښځه وکړه چې نوم یې قطوره ؤ. ۲) د هغې څخه د حضرت ابراهیم زامن زمان، یقشان، مدان، مدیان، یسحاق او شوعه پیدا

شول. ۳) یقشان د شبا او ددان پلار ؤ او اشوریم، لوطشیم او لثومیم د ددان اولاده وه. ۴) عیقه، عیفر، حنوک، ابیداع او الداعه د مدیان زامن وو. دا ټول د

قطوري اولاده وه.

۵) حضرت ابراهیم خپله ټوله شتمني حضرت اسحاق ته پرېښودله. ۶) مگر هغه لا ژوندی ؤ چې د خپلو وینځو زامنو ته یې سوغاتونه ورکړل او هغوی

یې د خپل زوی حضرت اسحاق څخه د مشرق خواته لېرې ولېږل.

د حضرت ابراهیم وفات کېدل

۷) حضرت ابراهیم پوره یوسلو پنځه اویا کاله ژوند وکړ. ۸) هغه په پاڅه عمر کې وفات شو او د خپلو نیکونو سره یوځای شو. ۹) د هغه زامنو حضرت

اسحاق او حضرت اسماعیل هغه ممرې ته نژدې د حیټي صوحار د زوی عفرون په پټي کې د مکفيله په سمڅه کې ښخ کړ. ۱۰) دا هغه پټی ؤ چې حضرت

ابراهیم د حیټیانو څخه په بیه اخیستی ؤ. حضرت ابراهیم او د هغه ښځه ساره دواړه په هغه کې ښخ کړای شول. ۱۱) د حضرت ابراهیم د وفات څخه وروسته

خدای پاک د هغه زوی حضرت اسحاق ته برکت ورکړ او حضرت اسحاق بئرلحي ربي ته نژدې اوسېده.

د حضرت اسماعیل اولاده

(اول تواریخ ۱: ۲۸ - ۳۱)

۱۲) دا د حضرت ابراهیم د زوی حضرت اسماعیل اولاده ده. دا هغه اسماعیل ؤ چې د ساره د مصری وینځې هاجرې څخه پیدا شوی ؤ. ۱۳) د حضرت

اسماعیل د زامنو نومونه د هغوی د زېږېدو د ترتیب له مخې چې په لست کې لیکل شوي دي دا دي: د حضرت اسماعیل مشر زوی نباوت، قیدار، ادبیل،

مبسام، ۱۴) مشماخ، دومه، مسا، ۱۵) حداد، تیما، یطور، نافیش او قدمه. ۱۶) دا د حضرت اسماعیل زامن وو او دا د دولسو قبیلو د مشرانو نومونه وو چې د

هغوی د کلیو او کمپونو په مطابق وو. ۱۷) حضرت اسماعیل پوره د یوسلو اووه دېرشو کالو په عمر وفات شو او د خپلو نیکونو سره یوځای شو. ۱۸) د هغه

اولاده د شور او حویلې ترمنځ سیمه کې اوسېدله چې د مصر پولې ته نژدې د آشور په لاره پرته ده. هغوی د خپلو ټولو وروڼو سره په دښمنۍ کې ژوند کاوه.

حضرت یعقوب او عیسو

۱۹) دا د حضرت ابراهیم د زوی حضرت اسحاق اولاده ده: د حضرت ابراهیم څخه حضرت اسحاق پیدا شو. ۲۰) حضرت اسحاق د څلوېښتو کالو په عمر ؤ

چې د ربکا سره یې واده وکړ. هغه د ارامي بتوئیل لور وه چې د بین النهرین څخه ؤ او د لابان خور وه. (۲۱) حضرت اسحاق د خپلې ښځې په خاطر چې شنده وه څښتن ته دعا وکړه. څښتن د هغه دعا قبوله کړه او د هغه ښځه ربکا امیدواره شوه. (۲۲) مخکې له دې چې ربکا اولاد وزېږوي هغه پوه شوه چې هغه به غبرگوني وزېږوي، ځکه چې هغې دا احساس کړه چې هغوی د مور په نس کې یو د بل سره جگړه کوي. هغې وویل: <زما سره ولې داسې کیږي؟> نو هغې د څښتن څخه پوښتنه وکړه.

(۲۳) څښتن هغې ته وفرمایل:

<ستا د دواړو زامنو څخه

به دوه رقیب قومونه جوړ شي

به هغو دواړو کې به کشر قوي وي

او مشر به د هغه غلام وي >

(۲۴) کله چې د هغې د اولاد د زېږولو وخت راوړسېد، د هغې څخه غبرگوني پیدا شول. (۲۵) اولنی زوی چې پیدا شو هغه سور ؤ او د هغه ټول بدن لکه د بېرې چپني په شان ؤ، نو د هغه نوم یې عیسو کېښود. (۲۶) د هغه څخه وروسته د هغه ورور پیدا شو او هغه د عیسو پونده په خپل لاس کې کلکه نیولې وه، نو ځکه د هغه نوم یعقوب شو. حضرت اسحاق د شپېتو کالو په عمر ؤ چې دوی پیدا شول.

عیسو خپل د مشرتوب حقونه خرڅوي

(۲۷) هلکان لوی شول. عیسو یو ماهر ښکاري او داسې سړی ؤ چې صحرا یې خوښېدل، خو حضرت یعقوب یو ارام سړی ؤ او د کور څخه به نه ووت. (۲۸) حضرت اسحاق د عیسو سره مینه کوله ځکه چې هغه د هغو حیواناتو غوښه خوړله چې عیسو ښکار کول. مگر ربکا د حضرت یعقوب سره مینه کوله.

(۲۹) یوه ورځ حضرت یعقوب د قورمې په پخولو باندې مشغول ؤ. عیسو د ښکار څخه راغی او ډېر وړی ؤ (۳۰) او حضرت یعقوب ته یې وویل: <زه د لوړې له لاسه مړ کېږم، د دې لویا له قورمې څخه لږه راکړه!> (په دې خاطر یې په هغه باندې د اډوم نوم هم کېښود.)

(۳۱) حضرت یعقوب ځواب ورکړ: <اول به ما باندې خپل د مشرتوب حق خرڅ کړه.>

(۳۲) عیسو وویل: <څوږه، زه مړ کېږم. دا مشرتوب ماته څه گټه رسوي؟>

(۳۳) مگر حضرت یعقوب وفرمایل: <اول ماته قسم وخوره،> نو هغه قسم وخور او خپل د مشرتوب حق یې په حضرت یعقوب باندې خرڅ کړ. (۳۴) بیا حضرت یعقوب عیسو ته لږه ډوډۍ او قورمه ورکړه. هغه خوراک او څښاک وکړ، پاڅېده او لاړ. نو عیسو د خپل مشرتوب حق ته په سپکه سترگه وکتل.

حضرت اسحاق او ابی ملک

۲۶ (۱) په هغه وطن کې برسېره په هغې قحطی باندې چې پخوا د حضرت ابراهیم په وخت کې راغلې وه بله قحطی هم راغله. حضرت اسحاق د فلسطینانو پادشاه ابی ملک ته چې په جرار کې ؤ ورغی. (۲) څښتن حضرت اسحاق ته ښکاره شو او ویې فرمایل: <مصر ته مه ځه. په همدې وطن کې په هغه ځای کې چې زه یې درته وایم اوسېږه. (۳) همدلته اوسېږه. زه به ستا سره مل یم او تاته به برکت درکړم. زه به تاته او ستا اولادې ته دا ټوله سیمه درکړم او په هغې وعدې باندې به ټینگ ولاړ یم چې ستا د پلار ابراهیم سره مې کړې وه. (۴) ستا اولاده به د اسمان د ستورو په شان زیاته کړم او هغوی ته به دا ټوله سیمه ورکړم. ستا د اولادې په وسیله به د ځمکې په مخ ټول قومونه برکت ومومي، (۵) ځکه چې ابراهیم زما اطاعت کړی دی او زما په ټولو حکمونو او قوانینو باندې یې عمل کړی دی.>

۱۷) نو حضرت اسحاق په جرار کې پاتې شو. ۱۷) کله چې د هغه ځای خلکو د حضرت اسحاق څخه د ربکا په باره کې پوښتنه وکړه، هغه وفرمایل: <هغه زما خور ده.> ځکه هغه وپېرېده داسې ووايي چې هغه زما ښځه ده. هغه فکر کاوه چې د هغه ځای خلک به هغه د ربکا په خاطر ووژني، ځکه چې هغه ډېره ښکلې وه. ۱۸) څرنګه چې حضرت اسحاق هلته زیات وخت تېر کړ، ابي ملک د فلسطينيانو پادشاه د کړکۍ څخه لاندې وکتل او ويې ليدل چې حضرت اسحاق خپله ښځه ربکا په غېږ کې نيولې وه او هغه يې ښکلوله. ۱۹) نو ابي ملک حضرت اسحاق راوغوښت او ورته ويې ويل: <هغه په رښتيا سره ستا ښځه ده! نو ولې دې وويل چې هغه ستا خور ده؟>

حضرت اسحاق ځواب ورکړ: <ما فکر وکړ چې کېدای شي د هغې په خاطر ووژل شم.>

۲۰) ابي ملک وويل: <دا څه دې زمونږ سره وکړل؟ کېدای شو چې زما د نفرو څخه کوم يو ستا د ښځې سره ځملاستلی وای او مونږ به دې گناهکار کړي وای.> ۱۱) ابي ملک ټولو خلکو ته خبرداری ورکړ: <که هرڅوک د دې سړي يا دې ښځې سره بده رویه وکړي هغه به ووژل شي.>

۱۲) حضرت اسحاق په هغې ځمکې کې فصل وکاره او په هغه کال يې چې څه کرلې وو د هغې څخه يې يو په سل حاصل واخيست، ځکه چې څښتن هغه ته برکت ورکړ. ۱۳) حضرت اسحاق ورځ په ورځ خوشبخته کېده او هغه ډېر شتمن سړی شو. ۱۴) هغه دومره زیاتې رمې، پادې او غلامان درلودل چې فلسطينيانو ورباندې بخيلې کوله. ۱۵) نو هغه ټول کوهيان چې د هغه د پلار حضرت ابراهيم غلامانو د هغه د پلار په وخت کې کيندلي وو، فلسطينيانو هغه د خاورو څخه ډک کړل.

۱۶) نو بيا ابي ملک حضرت اسحاق ته وويل: <ته زمونږ څخه ډېر قوي شوی يې، نو زمونږ د وطن څخه لاړ شه.> ۱۷) نو حضرت اسحاق له هغه ځای څخه لاړ او د جرار په دره کې يې خېمې ودرولې او هلته پاتې شو. ۱۸) حضرت اسحاق هغه کوهيان چې د هغه د پلار حضرت ابراهيم په وخت کې کيندل شوي وو او فلسطينيانو هغه د حضرت ابراهيم د وفات کېدلو څخه وروسته بند کړي وو بېرته وکيندل او هماغه نومونه يې ورباندې کېښودل چې پلار يې ورباندې ايښي وو.

۱۹) د حضرت اسحاق غلامانو په دې دره کې يو کوهی وکينده چې تازه اوبه يې درلودلې. ۲۰) مګر د جرار شپانو د حضرت اسحاق د شپانو سره دعوه شروع کړه او ويې ويل: <دا زمونږ اوبه دي!> نو حضرت اسحاق هغه کوهی د دعوي په نوم ياد کړ.

۲۱) د حضرت اسحاق غلامانو بل کوهی وکينده او په هغه باندې يې هم دعوه وکړه او هغه يې د دښمنۍ په نوم ياد کړ. ۲۲) او له هغه ځای څخه يې کډه وکړه او بل کوهی يې وکينده مګر په هغه باندې چا دعوه ونه کړه او هغه يې د پرېمانه ځای په نوم ياد کړ، ويې فرمایل: <اوس څښتن مونږ ته ځای راکړی دی او په دې خاوره کې به خوشبخته شو.>

۲۳) حضرت اسحاق له هغه ځايه بشرع ته لاړ. ۲۴) په هماغه شپه څښتن هغه ته ښکاره شو او ويې فرمایل: <زه ستا د پلار ابراهيم خدای يم. مه وپېرېه ځکه چې زه ستا سره مل يم او تاته به برکت درکړم او ستا اولاده به د خپل خدمتګار ابراهيم په خاطر زیاته کړم.> ۲۵) حضرت اسحاق هلته د قرباني ځای جوړ کړ او د څښتن عبادت يې وکړ. بيا يې په هغه ځای کې خپلې خېمې ودرولې او د هغه غلامانو هلته يو بل کوهی وکينده.

د حضرت اسحاق او ابي ملک ترمنځ د روغې جوړې تړون

۲۶) يوه ورځ ابي ملک د خپل مشاور احوزات او د خپلو لښکرو د مشر فيکول سره د جرار څخه د حضرت اسحاق د ليدلو دپاره راغی. ۲۷) حضرت اسحاق د هغوی څخه پوښتنه وکړه: <تاسو خو زما سره دښمني کوله او زه مو له خپل وطن څخه وشړلم. نو اوس ولې زما د ليدلو دپاره راغلي يې؟>

۲۸) هغوی ځواب ورکړ: <مونږ وليدل چې څښتن په رښتيا ستا سره مل دی نو مونږ وويل چې زمونږ او ستاسو ترمنځ دې داسې يو قوي تړون وي ۲۹) چې مونږ ته زيان راونه رسوي لکه څنګه چې مونږ تاته زيان نه دی دررسولی، بلکه ستا سره مو ښه رویه کړې ده او ته مو په سلامتۍ سره لېږلی يې. اوس څښتن تاته برکت درکړی دی.> ۳۰) حضرت اسحاق د هغوی دپاره مېلمستيا تياره کړه او هغوی وخوړل او وڅښل. ۳۱) سهار وختي هغوی پاڅېدل او يو او بل ته يې قسم ورکړ. حضرت اسحاق هغوی رخصت کړل او په سلامتۍ سره د هغه څخه لاړل.

۳۲) په هماغه ورځ د حضرت اسحاق غلامان راغلل او هغه ته يې د هغه کوهي په باره کې خبر ورکړ چې دوی کيندلی ؤ. هغوی وويل: <مونږ اوبه

وموندلې. < ٢٣ نو هغه يې د شبع په نوم ياد کړ. تر نن ورځې پورې هغه ښار د بشر شبع په نوم ياديږي.

د عيسو ښځې

٢٤ کله چې عيسو څلوېښت کلن شو، د بيري حيتي د لور يوديه او د ايلون حيتي لور بسمې سره يې واده وکړ. < ٢٥ هغوی د حضرت اسحاق او ربکا ژوند ترېخ کړ.

حضرت يعقوب د حضرت اسحاق څخه برکت اخلي

٢٧ کله چې حضرت اسحاق زور شو نو د هغه سترگې دومره کمزورې شوې چې نور يې څه شي نه شو ليدلې. خپل مشر زوی عيسو يې راوغوښت او هغه ته يې وفرمايل: <ای زما زويه!>

هغه ځواب ورکړ: <څه وايي؟>

٢٨ حضرت اسحاق وفرمايل: <زه اوس زور شوی يم او مرگ ته نژدې شوی يم. < ٢٩ نو اوس خپله لينده او غشي واخله، صحرا ته لاړ شه او زما دپاره ښکار وکړه. < ٣٠ زما دپاره داسې خوندور خوراک چې زه يې خوښوم تيار کړه او ماته يې راوړه چې ويې خورم، ترڅو د خپل مرگ څخه مخکې تاته برکت درکړم.>

٣١ څه وخت چې حضرت اسحاق د خپل زوی عيسو سره خبرې کولې، ربکا هغه واورېدلې. نو عيسو د ښکار دپاره صحرا ته لاړ. < ٣٢ ربکا خپل زوی حضرت يعقوب ته وويل: <گوره، ما واورېدل چې ستا پلار ستا ورور عيسو ته وويل: < ٣٣ زما دپاره د ښکار غوښه راوړه او خوندور خوراک ورڅخه تيار کړه چې ويې خورم او د خپل مرگ څخه مخکې تاته د څښتن په حضور کې برکت درکړم. < ٣٤ نو اوس ای زما زويه، په غور سره واوره او څه چې درته وایم هغه وکړه. < ٣٥ رمې ته ورشه او دوه ډېر ښه سپرلي راته راوله ترڅو ستا د پلار دپاره داسې خوندور خوراک تيار کړم چې هغه يې خوښوي. < ٣٦ بيا هغه دې پلار ته يوسه چې ويې خوري ترڅو د خپل مرگ څخه مخکې تاته برکت درکړي.>

٣٧ حضرت يعقوب خپلې مور ربکا ته وويل: <خو زما ورور عيسو بير سړی دی او زه ښويه پوستکی لرم. < ٣٨ که پلار مې په ما باندې لاس ووهي نو بيا به څه کيږي؟ دی به پوه شي چې زه هغه غولوم، نو د برکت په ځای به په ځان باندې لعنت راوړم.>

٣٩ مور يې ځواب ورکړ: <ای زما زويه! ستا لعنت دې په ما باندې وي، ته يوازې هغه څه وکړه چې زه يې درته وایم. لاړ شه او ماته سپرلي راوله.> < ٤٠ نو حضرت يعقوب لاړ او هغه يې خپلې مور ته راوړل او هغې داسې خوندور خوراک تيار کړ چې د هغه د پلار خوښېده. < ٤١ بيا ربکا د خپل مشر زوی عيسو ترټولو ښه کالي چې د هغې سره په کور کې وو راواخيستل او خپل کشر زوی حضرت يعقوب ته يې واغوستل. < ٤٢ همدارنگه هغې د سپرلي په پوستکي باندې د هغه لاسونه او د اورمېر هغه ځای پټ کړ چې وينتان يې نه درلودل. < ٤٣ هغې هغه خوندور خوراک او ډوډی چې پخه کړې يې وه د خپل زوی حضرت يعقوب په لاس کې ورکړل.

٤٤ هغه خپل پلار ته ورغی او ويې ويل: <ای زما پلاره!>

هغه ځواب ورکړ: <څه وايي، ای زما زويه؟ ته څوک يې؟>

٤٥ حضرت يعقوب خپل پلار ته وويل: <زه ستا مشر زوی عيسو يم، تا چې څنگه راته ويلي وو ما هماغسې وکړل. کښېنه او زما د ښکار غوښه وخوره ترڅو ماته خپل برکت راکړي.>

٤٦ حضرت اسحاق د خپل زوی څخه پوښتنه وکړه: <ای زما زويه، دومره ژر دې څنگه پيدا کړه؟>

حضرت يعقوب ځواب ورکړ: <ستا څښتن خدای زما سره مرسته وکړه او هغه مې پيدا کړه.>

٢١) بيا حضرت اسحاق يعقوب ته وفرمايل: <ای زما زويه، رانژدې شه چې لاس درباندي ووهم ترڅو پوه شم چې ته رښتيا زما زوی عيسو يې که نه.>
٢٢) حضرت يعقوب خپل پلار حضرت اسحاق ته ورنژدې شو او پلار يې په هغه باندې لاس ووايه او ويې فرمايل: <اواز دې د يعقوب د اواز په شان دی، مگر لاسونه دې د عيسو د لاسونو په شان دي.> ٢٣) حضرت اسحاق هغه ونه پېژانده ځکه چې د هغه لاسونه د عيسو د لاسونو په شان بېر وو، نو ورنژدې شو چې هغه ته برکت ورکړي. ٢٤) هغه پوښتنه وکړه: <آيا ته په رښتيا سره زما زوی عيسو يې؟>

هغه ځواب ورکړ: <هو، زه يم.>

٢٥) حضرت اسحاق وفرمايل: <ماته ستا د ښکار غوښه راوړه چې ويې خورم ترڅو خپل برکت درکړم.> حضرت يعقوب هغه حضرت اسحاق ته راوړله او هغه وخورله او يو څه شراب يې هم راوړل او هغه وڅښل. ٢٦) بيا د هغه پلار حضرت اسحاق ورته وفرمايل: <ای زما زويه، رانژدې شه او ما ښکل کړه.> ٢٧) نو حضرت يعقوب ورنژدې شو او هغه يې ښکل کړ. نو کله چې حضرت اسحاق د هغه کالي بوی کړل، نو ده ته يې برکت ورکړ او ويې فرمايل: <زما د زوی خوږ بوی د هغې صحرا د بوی په شان دی چې څښتن هغې ته برکت ورکړی دی.> ٢٨) خدای پاک دې تاته د اسمان پرڅه درکړي او ستا ځمکه دې حاصلخېزه کړي! او پرېمانه غلې دانې او شراب دې درکړي. ٢٩) قومونه دې ستا غلامان شي او تاته دې د احترام سر ټيټوي او ته دې په خپلو خپلوانو باندې حکم چلوې او ستا د مور اولاده دې تاته سر ټيټوي. څوک چې په تا باندې لعنت ووايي، په هغه باندې دې لعنت وي او څوک چې تاته برکت درکوي، په هغه دې برکت وي.>

عيسو د حضرت اسحاق څخه برکت غواړي

٣٠) سمدستي وروسته له دې چې هغه له برکت ورکولو څخه وزگار شو او حضرت يعقوب لار د حضرت يعقوب ورور عيسو د ښکار څخه راغی. ٣١) هغه هم خوندور خوراک تيار کړ او خپل پلار ته يې راوړ او ويې ويل: <ای پلاره، راپاڅېره او زما د ښکار لږه غوښه وخوره ترڅو ماته برکت راکړي.>

٣٢) حضرت اسحاق د هغه څخه پوښتنه وکړه: <ته څوک يې؟>

هغه ځواب ورکړ: <زه ستا زوی يم، ستا مشر زوی عيسو.>

٣٣) حضرت اسحاق سخت ولږزېده او ويې فرمايل: <نو بيا هغه څوک ؤ چې ښکار يې کړی ؤ او غوښه يې ماته راوړې وه؟ او همدا اوس ستا د راتلو څخه مخکې مې هغه وخورله او هغه ته مې برکت ورکړ او هغه بېرته نه اخيستل کېږي.>

٣٤) کله چې عيسو د خپل پلار خبرې واورېدلې، هغه په لوړ او سخت اواز سره چيغې ووهلې او خپل پلار ته يې وويل: <ای زما پلاره، ماته هم برکت راکړه.>

٣٥) حضرت اسحاق ځواب ورکړ: <ستا ورور دلته راغی، زه يې وغولولم او ستا برکت يې واخيست.>

٣٦) عيسو وويل: <آيا په هغه باندې يې د يعقوب نوم په حقه نه دی ايښی؟ ځکه چې هغه زه دوه وارې وغولولم. اول يې زما څخه د مشرتوب حق واخيست او اوس يې زما برکت واخيست.> نو هغه پوښتنه وکړه: <آيا ماته دې کوم برکت نه دی ساتلی؟>

٣٧) حضرت اسحاق عيسو ته په ځواب کې وفرمايل: <هغه مې په تا باندې بادار کړی دی او د هغه ټول خپلوان مې د هغه غلامان کړل او هغه ته مې غلې دانې او شراب ورکړي دي. نو ای زويه! اوس زه ستا دپاره څه وکړم؟>

٣٨) عيسو بيا خپل پلار ته وويل: <ای زما پلاره، آيا تا سره يوازې يو برکت ؤ؟ ماته هم برکت راکړه!> بيا عيسو په لوړ اواز سره وژړل.

٣٩) حضرت اسحاق هغه ته وفرمايل:

<له اسمان څخه به پرڅه تاته نه وي

نه به ځمکه حاصلخېزه وي د ستا

٢٠ ژوند به کړې په خپله توره

بې غلام به د خپل ورور

مگر کله چې ياغي شي

د هغه جغ به له خپلې غاړې مات کړې <

حضرت يعقوب لابان ته تبتي

٢١ عيسو د حضرت يعقوب سره د هغه برکت له امله چې پلار يې حضرت يعقوب ته ورکړی و کينه پيدا کړه. هغه د خپل ځان سره وويل: <زما پلار مرگ ته نژدې دی او هغه به مړ شي، بيا به خپل ورور يعقوب ووژنم.>

٢٢ کله چې ربکا د خپل مشر زوی عيسو د پلان څخه خبره شوه، هغې خپل کشر زوی حضرت يعقوب راوغوښت او ورته ويلي: <غور ونيسه، ستا ورور عيسو پلان لري چې ستا څخه د هغو کارونو بدل واخلي چې تا کړي دي او تا ووژني.> ٢٣ نو اوس ای زما زويه، هغه کار وکړه چې زه يې درته وایم. سمدستي حران ته زما ورور لابان ته ورتبته. ٢٤ د هغه سره د لږ وخت دپاره پاتې شه ترڅو ستا د ورور قهر سوړ شي ٢٥ او هغه څه چې تا ورسره کړي دي هغه هېر کړي. نو بيا به تاته خبر درولېږم چې له هغه ځای څخه بېرته راشې. تاسو دواړه ولې په يوه ورځ کې له لاسه ورکړم؟ <

حضرت اسحاق يعقوب لابان ته ورلېږي

٢٦ ربکا حضرت اسحاق ته وويل: <د دې حيتي ښځو د لاسه د خپل ژوند څخه بېزاره شوې يم. که چېرې يعقوب د دې حيتي ښځو په شان کومه حيتي ښځه وکړي نو زما ژوند به ژوند نه وي.>

٢٨ ١ حضرت اسحاق يعقوب راوغوښت، هغه ته يې برکت ورکړ او حکم يې ورته وکړ: <د کنعانی ښځې سره واده ونه کړې.> ٢ همدا اوس بين النهرين ته د خپل نيکه بتوئيل کور ته لاړ شه او هلته د خپل ماما لابان د لورگانو څخه خپل ځان ته ښځه وکړه. ٣ مطلق قادر خدای دې تاته برکت درکړي او تاته دې ډېر اولادونه درکړي ترڅو ستا څخه ډېر قومونه پيدا شي. ٤ هغه دې تا او ستا اولادې ته د حضرت ابراهيم په شان برکت درکړي او د هغې ځمکې خاوند شي چې خدای پاک حضرت ابراهيم ته ورکړې ده او ته په کې اوس د يو پردې په شان اوسېږې. < ٥ نو حضرت اسحاق يعقوب ولېږه او هغه بين النهرين ته د بتوئيل ارامي زوی د حضرت يعقوب او عيسو د مور ربکا ورور لابان ته ورغی.

عيسو بله ښځه کوي

٦ عيسو پوه شو چې حضرت اسحاق يعقوب ته برکت ورکړ او هغه يې بين النهرين ته ولېږه چې په هغه ځای کې ځان ته ښځه وکړي. هغه په دې هم پوه شو چې کله حضرت اسحاق هغه ته برکت ورکاوه، هغه ته يې حکم وکړ چې د کنعانی ښځې سره به واده نه کوي. ٧ هغه خبر شو چې حضرت يعقوب د خپل مور او پلار اطاعت وکړ او بين النهرين ته لاړ. ٨ عيسو په دې پوهېده چې د هغه پلار حضرت اسحاق کنعانی ښځې نه خوښوي. ٩ نو هغه د حضرت ابراهيم زوی حضرت اسماعيل ته لاړ او سره له دې چې نورې ښځې يې هم درلودلې د حضرت اسماعيل د لور محلت سره يې چې د نبيوت خور وه واده وکړ.

په بيت ئيل کې د حضرت يعقوب خوب ليدل

١٠ حضرت يعقوب د بئرشبع څخه حران ته روان شو. ١١ څه وخت چې نوموړی يو ځای ته ورسېده لمر پرېوتی و. هغه د شپې هلته پاتې شو او يوه تېره

يې راواخيستله، د خپل سر لاندې يې کېښودله او په هغه ځای کې ویده شو. (۱۲) هغه په خوب کې يوه زينه وليده چې په ځمکه باندې ولاړه وه او سر يې اسمان ته رسېده او د خدای پاک فرښتې په هغې باندې ښکته او پورته تللې. (۱۳) څښتن د حضرت يعقوب په څنگ کې ولاړ ؤ او ويې فرمايل: <زه څښتن يم، ستا د نيکه ابراهيم خدای او د اسحاق خدای يم. دغه ځمکه چې ته ورباندې پروت يې، تا او ستا اولادې ته به يې ورکړم. (۱۴) ستا اولاده به د خاورو د ذرو په شان زياته کړم او تاسو به د خپل هېواد لمر پرېواته، لمر خاته، شمال او جنوب خواته خپاره شئ او د دنيا ټول قومونه به ستا او ستا د اولادې په وسيله برکت مومي. (۱۵) زه به ستا سره مل يم او هرچېرته چې ځې زه به تا ساتم او بېرته به دې دې وطن ته راولم. تر هغې پورې به زه تا پرېنږدم ترڅو مې هغه ټول کارونه نه وي کړي چې تا سره مې وعده کړې وه.>

(۱۶) کله چې حضرت يعقوب له خوبه راويښ شو ويې فرمايل: <څښتن په دې ځای کې دی خو زه په دې پوه نه وم.> (۱۷) هغه وروبرېده او ويې فرمايل: <دا څومره وپروونکې ځای دی. په رښتيا سره دا د خدای پاک کور دی او دا د اسمان دروازه ده.>

(۱۸) سهار وختي حضرت يعقوب هغه تېره چې هغه د خپل سر لاندې ايښې وه راواخيستله او د يادگار په توگه يې ودروله او د هغې په سر يې د زيتون تېل واچول. (۱۹) هغه دا ځای د بيت ټيل په نوم ياد کړ. مگر پخوا د هغه ښار نوم لوز ؤ. (۲۰) بيا حضرت يعقوب نذر کېښود ويې فرمايل: <که چېرې خدای پاک زما سره مل وي او په دې سفر کې چې زه روان يم ما وساتي او ډوډی او کالي راته راکړي (۲۱) ترڅو په خیر سره بېرته د خپل پلار کور ته ورستون شم، نو بيا به ته زما خدای يې. (۲۲) او دغه تېره چې ما د يادگار په توگه ودرولې ده هغه به د خدای پاک کور شي او هرڅه چې ماته يې راکوې د هغو لسمه برخه به تاته درکوم.>

حضرت يعقوب د لابان کور ته رسېږي

۲۹ (۱) نو حضرت يعقوب خپل سفر ته دوام ورکړ او د مشرق د خلکو خاورې ته راغی. (۲) هغه په صحرا کې يو کوهی وليد چې د پسونو درې رمې يې په څنگ کې پندې وې. له دې کوهي څخه به رمو اوبه څښلې او د کوهي خولې ته يوه لويه تېره ايښې وه. (۳) څه وخت چې به ټولې رمې هلته راغونډې شوې نو شپانو به دغه تېره د کوهي د خولې څخه لېرې کوله او رمو ته به يې اوبه ورکولې. بيا به يې تېره بېرته د کوهي خولې ته ايښودله.

(۴) حضرت يعقوب د شپانو څخه پوښتنه وکړه: <ای زما ورونو، تاسو د کوم ځای يې؟>

هغوی ځواب ورکړ: <مونږ د حران يو.>

(۵) هغه پوښتنه وکړه: <تاسو د ناحور لمسی لابان پېژنئ؟>

هغوی ځواب ورکړ: <هو، مونږ هغه پېژنو.>

(۶) هغه پوښتنه وکړه: <هغه ښه دی؟>

هغوی ځواب ورکړ: <هغه ښه دی. وگوره، دا د هغه لور راحيل ده چې د خپلې رمې سره راروانه ده.>

(۷) حضرت يعقوب وفرمايل: <تر اوسه پورې لا لمر جگ ولاړ دی او د رمو د راغونډېدلو وخت نه دی. پسونو ته اوبه ورکړئ او هغه بېرته څرخای ته بوځئ.>

(۸) هغوی وويل: <دا کار مونږ نه شو کولی. څه وخت چې ټولې رمې راغونډې شي او د کوهي د خولې څخه لېرې کړای شي، بيا به پسونو ته اوبه ورکړو.>

(۹) حضرت يعقوب لا د هغوی سره خبرې کولې چې راحيل د رمې سره راغله ځکه چې هغه شپونکی وه. (۱۰) کله چې حضرت يعقوب راحيل وليدله چې د هغه د ماما لابان رمه ورسره وه، هغه کوهي ته ورغی او تېره يې د کوهي د خولې څخه لېرې کړه او د لابان پسونو ته يې اوبه ورکړې. (۱۱) بيا حضرت يعقوب راحيل ښکل کړه او په لوړ اواز سره يې وژړل. (۱۲) حضرت يعقوب راحيل ته وفرمايل: <زه ستا د پلار د خپلوانو څخه يم او د ربکا زوی يم.>

هغه په منډه لاره او خپل پلار يې خبر کړ. ﴿١٦﴾ څنگه چې لابان د خپل خوري حضرت يعقوب خبر واورېد نو په منډه د هغه ليدلو ته ورغی. هغه يې په غېږ کې ونيوه، ښکل يې کړ او خپل کور ته يې راوست. بيا هرڅه چې پېښ شوي وو حضرت يعقوب لابان ته بيان کړل. ﴿١٧﴾ لابان هغه ته وويل: <په رښتيا سره ته زما خپله وينه او خپل هډوکي يې.> حضرت يعقوب پوره يوه مياشت د هغه سره پاتې شو.

حضرت يعقوب د ليه او راحيل سره واده کوي

﴿١٨﴾ لابان حضرت يعقوب ته وويل: <آيا په دې خاطر چې ته زما خپل يې نو ماته به وړيا خدمت کوي؟ ووايه چې ته څومره مزدوري غواړې؟> ﴿١٩﴾ لابان دوه لورگانې درلودلې، د مشرې نوم ليه او د کشرې نوم راحيل ؤ. ﴿٢٠﴾ د ليه سترگې ښکلې وې مگر راحيل ښايسته وه او ښکلې اندام يې درلود. ﴿٢١﴾ حضرت يعقوب په راحيل باندې مين شوی ؤ او ويې فرمايل: <که چېرې خپله کشره لور ماته راکړې، نو زه به اووه کاله ستا خدمت وکړم.>

﴿٢٢﴾ لابان وويل: <دا به ښه وي چې هغه تاته درکړم، نه کوم بل چاته. زما سره دلته پاتې شه.> ﴿٢٣﴾ نو حضرت يعقوب د راحيل دپاره اووه کاله خدمت وکړ، مگر دا کلونه هغه ته لکه د ډېرو لږو ورځو په شان ښکاره شول ځکه چې هغه د راحيل سره ډېره مينه درلودله.

﴿٢٤﴾ نو حضرت يعقوب لابان ته وفرمايل: <هغه موده پوره شوې ده، اجازه راکړه چې ستا د لور سره واده وکړم.> ﴿٢٥﴾ نو لابان د هغه ځای ټول خلک راغونډ کړل او مېلمستيا يې ورکړه. ﴿٢٦﴾ خو کله چې شپه شوه، هغه د راحيل په ځای ليه حضرت يعقوب ته وروستله او حضرت يعقوب د هغې سره يوځای شو. ﴿٢٧﴾ لابان خپله وينځه زلفه خپلې لور ليه ته د نوکړې په توگه ورکړه. ﴿٢٨﴾ کله چې سهار شو حضرت يعقوب ته معلومه شوه چې هغه ليه وه. هغه لابان ته ورغی او ويې فرمايل: <زما سره دې ولې داسې وکړل؟ ما د دې دپاره کار کاوه چې راحيل ماته راکړې، زه دې ولې وغولولم؟>

﴿٢٩﴾ لابان ځواب ورکړ: <دلته زمونږ په ځای کې داسې رواج نه دی چې کشره لور د مشرې څخه مخکې واده کړي.> ﴿٣٠﴾ صبر وکړه چې د ليه د واده اوومه ورځ پوره شي بيا به راحيل هم درکړم، خو ته به اووه کاله نور هم زما خدمت کوي.>

﴿٣١﴾ حضرت يعقوب قبوله کړه او د ليه سره يې د واده اوومه ورځ پوره کړه او لابان خپله لور راحيل هغه ته ورکړه. ﴿٣٢﴾ لابان خپله وينځه بلهه خپلې لور راحيل ته د نوکړې په توگه ورکړه. ﴿٣٣﴾ حضرت يعقوب د راحيل سره هم يوځای شو. په هغه باندې د ليه څخه راحيل ډېره گرانه وه. هغه لابان ته اووه کاله نور خدمت وکړ.

د حضرت يعقوب اولادونه

﴿٣٤﴾ کله چې څښتن وليدل چې حضرت يعقوب د ليه سره ډېره مينه نه کوي، خدای پاک هغې ته اولادونه ورکړل، مگر راحيل شنډه وه. ﴿٣٥﴾ ليه اميدواره شوه او زوی يې وزېراوه او په هغه باندې يې روښن نوم کېښود، ځکه هغې وويل: <څښتن زما سختي ليدلې ده. اوس به مې ميره راسره مينه کوي.> ﴿٣٦﴾ هغه بيا اميدواره شوه، زوی يې وزېراوه او ويې ويل: <دا ځکه چې څښتن پوهيږي چې حضرت يعقوب زما سره مينه نه کوي، نو دا يې هم راکړ.> نو په هغه باندې يې شمعون نوم کېښود. ﴿٣٧﴾ هغه بيا اميدواره شوه او زوی يې وزېراوه، ويې ويل: <اوس به د خپل ميره زړه ته ورنژدې شم، ځکه چې درې زامن مې ورته وزېرول.> نو په دې خاطر يې په هغه باندې لوي نوم کېښود. ﴿٣٨﴾ هغه بيا اميدواره شوه او کله چې د هغې زوی پيدا شو، هغې وويل: <دا ځل به زه د څښتن ستاينه وکړم، نو هغې په هغه باندې يهودا نوم کېښود. وروسته له هغې څخه ليه د اولاد د زېرولو څخه ولوېدله.>

﴿٣٩﴾ کله چې راحيل وليدل چې د دې څخه د حضرت يعقوب هيڅ اولاد پيدا نه شو، نو په خپلې خور باندې يې بخيلې وکړه او حضرت يعقوب ته يې وويل: <ماته اولاد راکړه او که نه، نو زه به مړه شم.>

﴿٤٠﴾ حضرت يعقوب په راحيل باندې په قهر شو او ويې فرمايل: <زه خو خدای نه يم چې ته يې د اولاد راوړلو څخه يې برخې کړې يې.>

﴿٤١﴾ نو هغې وويل: <دا زما وينځه بلهه ده. د هغې سره يوځای شه ترڅو هغه زما دپاره اولاد وزېروي. په دې ډول به زه هم وکولی شم چې د هغې په وسيله مور شم.> ﴿٤٢﴾ نو خپله وينځه بلهه يې ورکړه چې د هغه ښځه شي او حضرت يعقوب د هغې سره يوځای شو. ﴿٤٣﴾ بلهه اميدواره شوه او حضرت يعقوب ته يې زوی وزېراوه. ﴿٤٤﴾ نو راحيل وويل: <خدای پاک زما په حق کې انصاف وکړ، هغه زما دعا قبوله کړه او ماته يې زوی راکړ.> په دې خاطر يې په هغه

باندې دان نوم کېښود. (۷) بله د راحیل وینځه بیا امیدواره شوه او د هغې څخه د حضرت یعقوب دوهم زوی پیدا شو. (۸) راحیل وویل: <د خپلې خور سره مې شخړه وکړه او زه بریالی شوم، نو ځکه یې په هغه باندې نفتالي نوم کېښود.>

(۹) کله چې لیه پوه شوه چې د اولاد راوړلو څخه ولوېدل، خپله وینځه زلفه یې حضرت یعقوب ته ورکړه چې د هغه ښځه شي. (۱۰) د لیه د وینځې زلفې څخه د حضرت یعقوب زوی پیدا شو. (۱۱) لیه وویل: <زه بختوره یم، نو ځکه یې په هغه باندې جاد نوم کېښود. (۱۲) د لیه د وینځې زلفې څخه د حضرت یعقوب بل زوی پیدا شو. (۱۳) لیه وویل: <زه څومره خوشاله یم! ټولې ښځې به وايي چې زه څومره خوشاله یم. > په هغه باندې یې اشیر نوم کېښود.

(۱۴) د غنمو د لو کولو په وخت کې روبین پټیو ته لار او منه غونې یې وموندلې. هغه یې خپلې مور لیه ته راوړلې. راحیل لیه ته وویل: <د خپل زوی د منه غونو څخه یو څه ماته راکړه.>

(۱۵) مگر لیه هغې ته ځواب ورکړ: <آیا دا دې بس نه دی چې مېره دې راڅخه واخیست؟ اوس غواړې چې زما د زوی منه غونې هم راڅخه واخلي؟>

راحیل وویل: <ډېر ښه. هغه به نن شپه ستا د زوی د منه غونو په بدل کې ستا سره ځملي.>

(۱۶) نو کله چې ماښام حضرت یعقوب د پټیو څخه راغی، لیه د هغه مخې ته ورووتله. هغه ته یې وویل: <ته باید نن شپه زما سره ځملي، ځکه چې د خپل زوی د منه غونو په بدل کې مې اخیستی یې.> نو حضرت یعقوب په هغه شپه له لیه سره ځملاست.

(۱۷) خدای پاک د لیه دعا قبوله کړه او هغه امیدواره شوه او د هغې څخه د حضرت یعقوب پنځم زوی پیدا شو. (۱۸) لیه وویل: <په دې خاطر چې ما خپله وینځه خپل مېره ته ورکړه، خدای پاک ماته اجر راکړ.> نو په هغه باندې یې یساکار نوم کېښود. (۱۹) لیه بیا امیدواره شوه او حضرت یعقوب ته یې شپږم زوی وزېراوه. (۲۰) هغې وویل: <خدای پاک ماته ښه قیمتي سوغات راکړ. اوس به مې مېره عزت کوي، ځکه چې شپږ زامن مې ورته زېږولي دي.> نو په هغه باندې یې زبولون نوم کېښود. (۲۱) وروسته له هغه یې لور پیدا شوه او په هغې یې دینه نوم کېښود.

(۲۲) بیا خدای پاک راحیل رایاده کړه، د هغې دعا یې قبوله کړه او هغې ته یې اولاد ورکړ. (۲۳) هغه امیدواره شوه او زوی یې وزېراوه. هغې وویل: <خدای پاک زما رسوایی لېرې کړه.> (۲۴) نو په هغه باندې یې یوسف نوم کېښود او ویې ویل: <څښتن دې بل زوی راته راکړي.>

د حضرت یعقوب رمې زیاتیري

(۲۵) وروسته له هغې چې راحیل حضرت یوسف وزېراوه، حضرت یعقوب لابان ته وفرمایل: <ما رخصت کړه چې بېرته خپل وطن ته لاړ شم. (۲۶) زما ښځې او زما اولادونه چې د هغوی دپاره مې ستا خدمت کړی دی ماته راکړه چې لاړ شم، ځکه ته پوهېږې چې څومره کار مې درته کړی دی.>

(۲۷) مگر لابان هغه ته وویل: <که ته زما څخه خوشاله یې، مهرباني وکړه پاتې شه. زه د فال په وسیله پوه شوم چې څښتن ستا په خاطر ماته برکت راکړی دی. (۲۸) خپله مزدوري دې ووايه، زه به یې درکړم.>

(۲۹) حضرت یعقوب هغه ته وفرمایل: <ته پوهېږې چې څنگه مې درته کار کړی دی او څنگه مې ستا رمې او پادې ساتلې دي. (۳۰) زما د راتلو څخه مخکې تا لږ څه درلودل، خو کوم کارونه چې ما ستا دپاره کړي دي څښتن په هغو کې برکت اچولی دی او ستا شتمني ډېره زیاته شوې ده. اوس د دې وخت رارسېدلی چې د خپلې کورنۍ دپاره یو څه وکړم.>

(۳۱) لابان پوښتنه وکړه: <تاته څه درکړم؟>

حضرت یعقوب ځواب ورکړ: <ماته هیڅ شی مه راکوه. که دا کار زما دپاره وکړې زه به ستا د رمو ساتلو او روزلو ته دوام ورکړم. (۳۲) اجازه راکړه چې نن ستا د ټولو رمو په منځ کې وگرځم او د مېرو څخه هره یوه خالداره مېره او هر توربخن وری او د وزو څخه هره خالداره وزه جدا کړم، نو دا به زما مزدوري وي. (۳۳) کله چې راشې او هغه مزدوري چې ماته یې راکوي وگورې نو په اسانۍ سره به درته معلومه شي چې زه صادق یم. که چېرې زما سره کومه وزه چې خالداره نه وي یا یو وری چې توربخن نه وي، نو ته به پوه شي چې هغه غلا شوی دی.>

۳۳) لابان وويل: <زما خوښه ده، لکه څنگه چې تا وويل همداسې دې وي.> ۳۵) په هماغه ورځ لابان ټول خطداره او خالداره وزان او ټولې برگې او خالداره وزې يا هغه وزې چې سپين رنگ يې درلود او ټول توربخن وري بيل کړل او هغه يې خپلو زامنو ته وسپارل. ۳۶) بيا لابان د خپلې رمې سره د حضرت يعقوب څخه د درې ورځو په فاصله ليرې لار او حضرت يعقوب د لابان پاتې رمې ساتلې.

۳۷) حضرت يعقوب د چنار، بادام او سپېدار شنې څانگې راواخيستلې او د هغوی څخه يې پوستکي ليرې کړل او سپينې سپينې ليکې په کې رابنکاره شوې.

۳۸) نو هغه دا سپينې شوې څانگې د رمو په مخامخ د هغوی د اوبو په اخورونو کې کېښودلې، ځکه چې کله به رمې د اوبو څښلو دپاره راتللې نو يو د بل سره به جوړه کېدلې. ۳۹) او د څانگو په مخ کې به يو د بله سره يوځای کېدلې او خطداره يا برگ او خالداره بچي به يې زېږول.

۴۰) حضرت يعقوب پسونه او مېرې د وزو څخه جدا کړل او د هغو مخونه يې د لابان د رمو خطدارو او توربخنو حيواناتو خواته کړل. نو په دې ډول هغه د خپلو رمو خاوند شو او هغه يې د لابان د رمو څخه جدا کړلې.

۴۱) نو کله به چې قوي ښځينه حيوانات د نرو حيواناتو سره يوځای کېدل نو حضرت يعقوب به د اوبو په اخورونو کې د حيواناتو مخې ته هغه څانگې اېښودلې چې د څانگو په منځ کې يو د بله سره يوځای شي. ۴۲) خو که حيوانات به کمزوري وو نو څانگې به يې هلته نه اېښودلې. نو کمزوري به د لابان او قوي به د حضرت يعقوب شول. ۴۳) په دې ډول حضرت يعقوب ډېر شتمن شو او د ډېرو رمو، وينځو، غلامانو، اوبنانو او خرو خاوند شو.

حضرت يعقوب د لابان څخه تښتي

۳۱) حضرت يعقوب او ورېدل چې د لابان زامنو ويلي دي چې <هرڅه چې زموږ د پلار سره وو هغه يعقوب واخيستل او دا ټوله شتمني يې زموږ د پلار د شتمني څخه په لاس راوړه.> ۳۲) هغه وليدل چې د لابان رويه د هغه سره د پخوا په شان دوستانه نه ده. ۳۳) بيا خدای پاک حضرت يعقوب ته وفرمايل: <بېرته خپل پلرني وطن او خپلو خپلوانو ته لاړ شه. زه به ستا سره مل يم.>

۳۴) نو حضرت يعقوب راحيل او ليبي ته خبر ولېږه چې صحرا ته يعنې هغه ځای ته راشي چې د هغه رمې په کې وي. ۳۵) حضرت يعقوب هغوی ته وفرمايل: <زه وينم چې ستاسو د پلار رويه زما سره د پخوا په شان دوستانه نه ده، مگر زما د پلار خدای زما سره مل دی. ۳۶) تاسې دواړه پوهېږئ چې ما به خپل ټول قوت سره ستاسو د پلار خدمت کړی دی. ۳۷) سره له دې چې ستاسو پلار زما سره ټکي کړې ده او لس ځله يې زما مزدوري بدله کړه، مگر خدای پاک هغه پرېښود چې ماته زيان راورسوي. ۳۸) کله چې به لابان وويل: خالداره دې ستا مزدوري وي، نو ټولو رمو به خالداره بچي زېږول. او چې کله به يې وويل: خطداره دې ستا وي، نو ټولو رمو به خطداره بچي زېږول. ۳۹) نو خدای پاک ستاسو د پلار څخه رمې واخيستلې او ماته يې راکړې.

۴۰) د بچيو د زېږولو په موسم کې ما يو ځلې خوب وليده. سترگې مې پورته کړې او ومې ليدل هغه وزان چې د وزو سره جوړه کېدل خطداره او خالداره وو. ۴۱) د خدای پاک فرېښتې په خوب کې راته وفرمايل: ای يعقوبه! ما ځواب ورکړ: زه حاضر يم. ۴۲) هغه وفرمايل: سترگې پورته کړه او وگوره. هغه ټول وزان چې د وزو سره جوړه کېږي ټول خالداره او خطداره دي، ځکه هرڅه چې لابان تا سره کړي دي هغه مې ليدلي دي. ۴۳) زه هماغه خدای يم چې په بيت ټيل کې تاته درښکاره شوم. په هغه ځای کې چې تا په هغې تيرې باندې د زيتون ټېل واچول او زما دپاره دې نذر ورکړ. نو اوس دا خاوره پرېږده او هغه وطن ته لاړ شه چې ته په کې پيدا شوی يې.>

۴۴) راحيل او ليه حضرت يعقوب ته په ځواب کې وويل: <موږ ته د خپل پلار څخه هيڅ شی په ميراث کې راپاتې نه دی. ۴۵) هغه زموږ سره د پرديو په شان رويه کوي. هغه موږ خرڅې کړې يو او هغه پيسې چې زموږ دپاره هغه ته ورکړل شوې وې ټولې يې خوړلې دي. ۴۶) هغه ټول دولت چې خدای پاک زموږ د پلار څخه اخيستی دی هغه زموږ او زموږ د اولادونو دی. نو هرڅه چې خدای پاک درته فرمايلي دي هماغسې وکړه.>

۴۷) نو حضرت يعقوب خپل اولادونه او خپلې ښځې په اوبنانو باندې سپرې کړې. ۴۸) هغه خپل ټول حيوانات مخکې کړل او هغه څه چې په بين النهرين کې يې گټلې وو ټول واخيستل ترڅو خپل پلار حضرت اسحاق ته چې په کنعان کې ؤ لاړ شي. ۴۹) په هغه وخت کې چې لابان د خپلو پسونو د سکولودلو دپاره تللی ؤ، راحيل د خپل پلار د کورنۍ بتان غلا کړل. ۵۰) حضرت يعقوب لابان وغولاهو ځکه چې هغه يې په دې باندې خبر نه کړ چې دی د تللو نيت لري. ۵۱) هرڅه چې هغه درلودل هغه يې واخيستل او وتښتېده. هغوی د فرات د سيند څخه تېر شول او د جلعاد د غرنۍ سيمې په لور روان شول.

٢٢) په دريمه ورځ لابان ته خبر ورسېد چې حضرت يعقوب تېنېدلی دی. ٢٣) هغه خپل خپلوان د ځان سره واخيستل او اووه ورځې يې په هغه پسې لاره ووهله او د جلعاد په غرنۍ سيمه کې هغه ته ورورسېد. ٢٤) مگر خدای پاک د شپې په خوب کې لابان ته ښکاره شو او هغه ته يې وفرمايل: <پام کوه چې يعقوب ته هيڅ ونه وايې. نه ورته ښه ووايې او نه بد.> ٢٥) حضرت يعقوب د جلعاد په غرنۍ سيمه کې خپلې خېمې ودرولې وې چې لابان ورورسېد او لابان هم د خپلو خپلوانو سره په هغه ځای کې خېمې ودرولې.

٢٦) لابان حضرت يعقوب ته وويل: <څه دې وکړل؟ زه دې وغولولم او زما لورگانې دې د جنګي بنديانو په شان بوتلې. ٢٧) ولې دې زه وغولولم او په پته وتېنېدلي؟ ولې دې زه خبر نه کړم چې تاسو مې په خوشالۍ او په سندرو او د چمبو او رباب په ساز سره رخصت کړي وای. ٢٨) زه دې پرېښودم چې خپل لمسيان او لورگانې ښکل کړم او خدای پاماني ورسره وکړم. بې عقله کار دې وکړ. ٢٩) زه دا توان لرم چې زيان درورسوم، مگر ستا د پلار خدای تېره شپه ماته وويل چې پام کوه چې حضرت يعقوب ته هيڅ ونه وايې. نه ورته ښه ووايې او نه بد. ٣٠) اوس ته روان يې ځکه چې تا دا ارمان درلود چې بېرته د خپل پلار کور ته لاړ شې، نو زما بتان دې ولې غلا کړي دي؟>

٣١) حضرت يعقوب لابان ته په ځواب کې وفرمايل: <زه ووبرېدم ځکه چې ما فکر وکړ چې خپلې لورگانې به په زور زما څخه واخلي. ٣٢) خو که د هرچا سره دې خپل بتان پيدا کړل، هغه دې ووژل شي. زمونږ د خپلوانو په مخکې وګوره. که چېرې ستا کوم شی زمونږ سره وي، خپل ځان ته يې واخله.> مگر حضرت يعقوب په دې باندې نه پوهېده چې راحيل هغه بتان غلا کړي وو.

٣٣) نو لابان د حضرت يعقوب خېمې ته ننوت او هغه يې ولټوله. بيا د ليه خېمې ته او د دواړو وينځو خېمو ته ننوت او هيڅ يې پيدا نه کړل. بيا هغه د راحيل خېمې ته ننوت. ٣٤) راحيل بتان د اوبن د زين لاندې ايښي وو او ورباندې ناسته وه. لابان ټوله خېمه ولټوله، هيڅ يې ونه موندل. ٣٥) راحيل خپل پلار ته وويل: <پلاره، خفه نه شې. زه ستا په مخکې نه شم پاڅېدلی ځکه چې په ما باندې مياشتينی ناروغي راغلي ده.> لابان خېمه ولټوله خو بتان يې پيدا نه کړل.

٣٦) حضرت يعقوب په قهر شو او د لابان سره يې شخړه وکړه او د هغه څخه يې پوښتنه وکړه: <ما څه جرم کړی دی؟ او کومه خطا مې کړې ده چې راپسې يې؟ ٣٧) اوس چې تا زما ټول سامان ولټاوه که د خپل کور سامان دې موندلی وي، دلته يې زما د خپلوانو او ستا د خپلوانو په مخ کې کېږده او پرېږده چې هغوی دا پرېکړه وکړي چې زمونږ دواړو څخه کوم يو په حقه دی. ٣٨) شل کاله کېږي چې زه ستا سره وم. ستا مېرو او وزو بچي زيان نه کړل او ستا د رمو څخه مې يو پسه هم نه دی خوړلی. ٣٩) هغه حيوانات چې وحشي ځناورو به داړلي وو، هغه مې تاته نه دي راوړي. د هغوی تاوان مې په خپله گاللی دی او هغه چې د ورځې يا به د شپې غلا شوي وو، د هغو بيه به دې زما څخه غوښتله. ٤٠) دا زما حال ؤ چې د ورځې په گرمۍ او د شپې په يخنۍ کې به ځورېدل او خوب مې نه شو کولی. ٤١) په دې ډول زه شل کاله ستا په کور کې وم. څوارلس کاله مې ستا د لورگانو په خاطر ستا خدمت وکړ او شپږ کاله مې ستا د رمو دپاره. لس ځلې دې زما مزدوري بدله کړه. ٤٢) که چېرې زما د نيکونو خدای، د حضرت ابراهيم او د حضرت اسحاق خدای زما سره مل نه وای، نو زه به دې په يقين سره تش لاس لېږلی وای. خو خدای پاک زما سختی او د لاسونو خواري وليدله او تېره شپه يې ملاتمه کړې.>

د حضرت يعقوب او لابان ترمنځ تړون

٤٣) لابان حضرت يعقوب ته ځواب ورکړ: <دا ښځې زما لورگانې دي. د هغوی اولادونه زما اولادونه دي او دا رمې زما رمې دي او دا هرڅه چې دلته وينې زما دي. خو زه ستا څخه خپلې لورگانې او د هغوی اولادونه نه شم اخيستلی. ٤٤) زه تيار يم چې ستا سره يو تړون وکړم. راځئ چې د تېرو يوه ډېری جوړه کړو چې مونږ ته به زمونږ تړون رابادوي.>

٤٥) نو حضرت يعقوب تېره راواخيستله او هغه يې د يادگار په توګه ودروله. ٤٦) هغه خپلو خپلوانو ته وفرمايل چې تېرې راټولې کړي. نو هغوی تېرې راواخيستي او ډېری يې کړې. بيا حضرت يعقوب او لابان د هغې ډېری په څنګ کې سره ډوډۍ وخوړله. ٤٧) لابان په هغه باندې يجر سهدوتا نوم کېښود. مگر حضرت يعقوب هغه د جلعيد په نوم ياد کړ. ٤٨) لابان وويل: <دا د تېرو ډېری به زمونږ دواړو دپاره يو يادگار وي.> په دې خاطر هغه د جلعيد په نوم ياده شوه. ٤٩) همدارنګه هغه د مصفه په نوم هم ياده شوه ځکه چې لابان وويل: <کله چې مونږ يو د بل څخه جدا شو، نو څښتن دې زمونږ دواړو ناظر اوسي. ٥٠) که ته زما د لورگانو سره بده رویه وکړې او يا نورې ښځې وکړې، حتی که زه له دې څخه خبر هم نه شم ياد ساته چې خدای پاک زما او ستا

٥١) همدارنگه لابان حضرت يعقوب ته وويل: <دا هغه ډېرى او هغه يادگارې تيره ده چې زما او ستا ترمنځ مې ودرولې ده. > ٥٢) دا ډېرى او دا تيره دواړه زمونږ دپاره د يادگار په توگه دي. زه به د دې ډېرى څخه ستا خواته نه درتېرېم چې حمله درباندي وکړم او ته به د دې ډېرى او د دې تيرې څخه نه راتېرېږې چې حمله راباندي وکړې. ٥٣) د حضرت ابراهيم او د ناحور خدای به زمونږ ترمنځ قضاوت کوي. > بيا حضرت يعقوب د هغه خدای په نوم چې د هغه پلار حضرت اسحاق ورته عبادت کاوه، سخت قسم وخور چې په دې وعدې باندي به ودرېږي. ٥٤) حضرت يعقوب هلته په هغې غرنۍ سيمه کې قرباني وکړه او خپل خپلوان يې ډوډۍ خوړلو ته راوبلل. د ډوډۍ خوړلو څخه وروسته هغوى هلته شپه تېره کړه. ٥٥) لابان سهار وختي پاڅېد، خپل لمسيان او لورگاني يې نېکل کړل، خدای پاماني يې ورسره وکړه او بېرته خپل کور ته روان شو.

حضرت يعقوب د عيسو سره د مخامخ کېدو دپاره تيارى نيسي

٣٢) ١) حضرت يعقوب هم په خپله مخه لار او د خدای پاک فرېښتې ورسره مخامخ شوې. ٢) کله چې حضرت يعقوب هغوى وليدلې ويې فرمايل: <دا د خدای پاک کمپ دی. > نو د هغه ځای نوم يې محنايم کېښود.

٣) حضرت يعقوب د ځان څخه مخکې خپل ورور عيسو ته د اډوم خاورې ته استازي ولېږل. ٤) هغوى ته يې وفرمايل: <زما بادار عيسو ته ووايې چې ستا غلام يعقوب داسې وايي: زه د لابان سره اوسېدم او تر اوسه پورې هلته پاتې وم. > ٥) زه د پادو، خرو، پسونو، وزو، غلامانو او وينځو خاوند شوى يم. اوس مې خپل بادار ته دغه پيغام ولېږه چې په ما باندي مهرباني وکړې. >

٦) کله چې استازي بېرته حضرت يعقوب ته راستانه شول، هغوى وويل: <ستا ورور عيسو ته لارو او هغه د څلورسوه نفرو سره ستا د ليدلو دپاره راروان دی. > ٧) نو حضرت يعقوب ډېر ووېرېد او پرېشانه شو. هغه خپل خلک او رمې، پادې او اوبنېان په دوه ډلو باندي ووېشل. ٨) هغه فکر وکړ: <که چېرې عيسو په اولتې ډلې باندي حمله وکړي، نو بله ډله به وکولى شي چې وتښتي. >

٩) بيا حضرت يعقوب دعا وکړه: <اى زما د پلار حضرت ابراهيم خدایه او زما د پلار حضرت اسحاق خدایه، اى څښتنه چې ماته دې وفرمايل: خپل وطن او خپلو خپلوانو ته بېرته لار شه، زه به تا خوشبخته کړم. > ١٠) زه د هغو ټولو مهربانيو او وفاداريو وړ نه يم چې د خپل غلام سره دې کړي دي. کله چې زه د اردن د سيند څخه تېرېدم، نو زما سره يوازې يوه امسا وه. او اوس زه د دوو لويو ډلو خاوند يم. ١١) اوس تاته سوال کوم چې ما د خپل ورور عيسو له لاسه وژغوره، ځکه زه وېرېم چې هغه به راشي او په مونږ به حمله وکړي او مونږ به له ښځو او ماشومانو سره له منځه يوسي. ١٢) بلکه هغه وعده راياده کړه چې تا زما سره کړې وه چې ما سره به ښه کوي او زما اولاده به د درياب د شگو په شان داسې زياتوي چې ونه شميرل شي. >

١٣) هغه هلته شپه تېره کړه او هرڅه چې يې درلودل د هغو څخه يې د خپل ورور عيسو دپاره سوغات انتخاب کړ: ١٤) دوه سوه وزې او شل وزان، دوه سوه مېږې او شل پسونه، ١٥) دېرش اوبنې د هغو د بچيو سره، څلوېښت غواگانې او لس غوايان، شل خرې او لس خره. ١٦) هغوى يې په دوه ډلو ووېشل او خپلو غلامانو ته يې وسپارل او هغوى ته يې وفرمايل: <زما څخه مخکې ځئ او د ډلو ترمنځ فاصله پرېږدئ. > ١٧) حضرت يعقوب هغه غلام ته چې مخکې روان ؤ، حکم وکړ: <څه وخت چې زما ورور عيسو ستا سره مخامخ شي او پوښتنه وکړي چې ستاسو بادار څوک دی؟ تاسو چېرې ځئ؟ او ستاسو په مخکې دا حيوانات د چا دي؟ > ١٨) بايد ووايې: دا ستا د غلام يعقوب دي او هغه يې د سوغات په توگه خپل بادار عيسو دپاره لېږلي دي او په خپله يعقوب هم زمونږ پسې راروان دی. > ١٩) همدارنگه هغه دوهم، دريم او ټولو پادوانانو ته امر وکړ: <څه وخت چې د عيسو سره مخامخ شئ، نو همداسې به ورته وايئ. > ٢٠) خامخا ووايئ چې ستا غلام يعقوب زمونږ پسې راروان دی. > ځکه هغه فکر کاوه چې د دې سوغاتونو په وسيله به چې مخکې مې لېږلي دي د هغه قهر سوړ کړم او چې کله د هغه سره مخامخ شم کېدای شي چې هغه ما وبخښي. ٢١) نو د حضرت يعقوب سوغاتونه له هغه څخه مخکې لارل خو هغه شپه په کمپ کې تېره کړه.

حضرت يعقوب په فنيئيل کې غېږه نيسي

٢٢) په هماغه شپه حضرت يعقوب پاڅېد او خپلې دوه ښځې، دوه وينځې او خپل يوولس زامن يې واخيستل او د بېوق د سيند په گودر باندي پورې وتل. ٢٣) وروسته له دې چې هغوى يې د سيند څخه پورې ويستل، هغه خپل مال او شتمني هم ولېږله. ٢٤) نو حضرت يعقوب يوازې پاتې شو او يو نفر راغی او

د هغه سره يې د سهار تر زږايې پورې غېره ونيوله. (٢٥) نو كله چې هغه نفر وليدل چې په حضرت يعقوب باندې بری نه شي موندلی، نو د حضرت يعقوب په ورون باندې يې گوزار وکړ او د هغه ورون له بنده وخت. (٢٦) نو بيا هغه سړي وويل: <ما پرېږده چې لاړ شم ځکه چې لمر په راختلو دی.>

ليکن حضرت يعقوب ځواب ورکړ: <ترڅو چې ماته برکت رانه کړې تا نه پرېږدم چې لاړ شي.>

(٢٧) هغه نفر د هغه څخه پوښتنه وکړه: <ستا نوم څه دی؟>

هغه ځواب ورکړ: <يعقوب.>

(٢٨) هغه نفر وويل: <له دې وروسته به نور ستا نوم يعقوب نه وي، بلکه اسراييل به وي، ځکه چې تا د خدای او انسان سره غېره ونيوله او بريالی شوي.>

(٢٩) حضرت يعقوب وفرمايل: <خپل نوم دې ماته ووايه.>

مگر هغه ځواب ورکړ: <ولې زما د نوم پوښتنه کوي؟> نو په هغه ځای کې يې حضرت يعقوب ته برکت ورکړ.

(٣٠) نو حضرت يعقوب وفرمايل: <خدای پاک مې مخامخ وليد او لا تر اوسه هم ژوندی پاتې يم.> نو حضرت يعقوب هغه ځای د فنييل په نوم ياد کړ. (٣١)

د لمرخاته په وخت کې هغه د فنييل څخه تېر شو او د خپل ورانه په سبب يې گوډ، گوډ تگ کاوه. (٣٢) په همدې خاطر اسراييليان تر نن ورځې پورې هغه پله چې د ورون د بنده پورې نښتې ده نه خوري، ځکه چې د حضرت يعقوب د ورانه همدې برخې گوزار خوړلی ؤ.

حضرت يعقوب د عيسو سره مخامخ کيږي

٣٣

(١) حضرت يعقوب وليدل چې عيسو د خپلو څلورسوه نفرو سره راروان دی. نو هغه خپل اولادونه په راحيل او ليه او دوه وينځو باندې تقسيم کړل.

(٢) وينځې او د هغوی اولادونه يې مخکې کړل. ليه او د هغې اولادونه يې ورپسې کړل او راحيل او حضرت يوسف يې شاته کړل. (٣) په خپله حضرت

يعقوب د هغوی څخه مخکې روان ؤ. څنگه چې خپل ورور ته ورنژدې شو، اووه ځله يې ورته سجده وکړه. (٤) مگر عيسو په منډه د حضرت يعقوب هرکلي ته راغی او هغه يې په غېږ کې ونيوه. خپل لاسونه يې د هغه د غاړې څخه راتاو کړل او ښکل يې کړ او دواړو وژړل. (٥) بيا عيسو شاوخوا وکتل او ښځې او ماشومان يې وليدل. هغه پوښتنه وکړه: <دا درسره څوک دي؟>

حضرت يعقوب ځواب ورکړ: <دا زما اولادونه دي چې خدای پاک په خپل فضل ماته راکړي دي.> (٦) بيا وينځې د خپلو اولادونو سره راغلې او د احترام په خاطر يې خپل سروونه تيب کړل. (٧) بيا ليه او د هغې اولادونه راغلل او د ټولو څخه وروسته حضرت يوسف او راحيل راغلل او ټولو خپل سروونه د احترام په خاطر تيب کړل.

(٨) عيسو پوښتنه وکړه: <دا ټول حيوانات چې ماته دې رالېږلي دي د هغو څخه ستا مقصد څه دی؟>

حضرت يعقوب ځواب ورکړ: <ای باداره، دا د دې دپاره دي چې تاسو راباندې مهرباني وکړئ.>

(٩) مگر عيسو وويل: <ای زما وروره، زما سره هرڅه ډېر دي. تا سره چې هرڅه دي خپل ځان ته يې وساته.>

(١٠) حضرت يعقوب ځواب ورکړ: <نه! که په ما باندې مهربانه شوی يې نو زما سوغات قبول کړه. ځکه چې ستا د مخ ليدل زما دپاره لکه د خدای پاک د مخ

د ليدلو په شان دي، په دې خاطر چې زه دې په مهربانۍ سره قبول کړم. (١١) نو د مهربانۍ له مخې دا سوغاتونه چې ستا دپاره مې راوړي دي قبول کړه، ځکه چې خدای پاک په ما باندې فضل کړی دی او هرڅه ته چې زه اړتيا لرم هغه ټول يې ماته راکړي دي.> حضرت يعقوب دومره ټينگار وکړ تر هغې چې عيسو هغه قبول کړل.

(١٢) عيسو وويل: <راځئ چې لاړ شو. زه به تاسو بدرگه کړم.>

۱۳ مگر حضرت یعقوب هغه ته وفرمايل: <زما بادار پوهيږي چې اولادونه مې کمزوري دي او زه بايد په دې مېړو او غواگانو باندې چې لنگې دي پام وکړم. که چېرې هغه په يوه ورځ کې سختې وزغلولې شي، نو ټول حيوانات به مړه شي. ۱۴ نو زما بادار دې زما څخه مخکې لاړ شي او زه به ورو، ورو د اولادونو او حيواناتو په قدم درځم ترڅو د خپل بادار سره په اډوم کې يوځای شم.>

۱۵ عيسو وويل: <نو بيا اجازه راکړه چې د خپلو نفرو څخه يو څو تنه ستا سره پرېږدم.>

حضرت يعقوب ځواب ورکړ: <د دې حاجت نشته، ځکه زه يوازې دا غواړم چې خپل بادار راباندې مهرباني وکړي.> ۱۶ په هماغه ورځ عيسو په خپله لاره روان شو او بېرته اډوم ته ستون شو. ۱۷ مگر حضرت يعقوب سوکوت ته لاړ او هلته يې د خپل ځان دپاره کور جوړ کړ او د خپلو حيواناتو دپاره يې څپرې جوړې کړې. نو ځکه هغه ځای د سوکوت په نوم ياد کړای شو.

۱۸ نو حضرت يعقوب د بين النهرين څخه په سلامتي سره د شکيم ښار ته چې په کنعان کې دی راغی او ښار ته نژدې يې په يو ځای کې خېمې ودرولې. ۱۹ هغه ځمکه چې په هغې کې يې خېمې ودرولې وې، هغه يې د شکيم د پلار حمور د اولادونو څخه د سپينو زرو په سلو سکوا واخيستله. ۲۰ هلته هغه د قربانۍ ځای جوړ کړ او هغه يې د ايل الوهي اسراييل په نوم ياد کړ.

د دينه بې عزته کېدل

۳۴ ۱ يوه ورځ د حضرت يعقوب او ليه لور دينه د ځينو کنعاني ښځو د ليدلو دپاره لاړه. ۲ حوي حمور د هغې سيمې مشر ؤ. د هغه زوی شکيم دينه وليدله، هغه يې راوښوله او بې عزته يې کړه. ۳ د هغه زړه د حضرت يعقوب لور دينه يووړ او په هغې باندې مين شو. هغه هڅه کوله چې د هغې زړه لاس ته راوړي. ۴ شکيم خپل پلار حمور ته وويل: <دا نجلی ماته وکړه.>

۵ حضرت يعقوب خبر شو چې د هغه لور دينه بې عزته شوې ده. مگر څرنگه چې د هغه زامن د خپلو پادو سره په صحرا کې وو، نو د هغوی تر راتللو پورې يې هېڅ ونه کړل. ۶ د شکيم پلار حمور راغی چې د حضرت يعقوب سره خبرې وکړي. ۷ د حضرت يعقوب زامن له صحرا څخه راغلل او څنگه چې هغوی واورېدل چې څه پېښه شوې ده نو ډېر خواشيني او سخت په قهر شول ځکه چې شکيم داسې کار کړی ؤ چې د کولو نه ؤ. هغه د حضرت يعقوب د لور په بې عزته کولو سره د اسراييلو د قوم سپکاوی کړی ؤ. ۸ حمور هغه ته وويل: <زما زوی شکيم ستا په لور باندې مين شوی دی. اجازه ورکړئ چې د هغې سره واده وکړي. ۹ زموږ سره خپلوي وکړئ. خپلې لورگانې مونږ ته راکړئ او زموږ لورگانې خپلو ځانونو ته وکړئ. ۱۰ تاسو کولی شئ چې دلته په دې وطن کې زموږ سره واوسېږئ او په هرځای کې چې وغواړئ هلته اوسېدلی شئ. ازاد کاروبار په کې وکړئ او د جايداد خاوندان شئ.>

۱۱ بيا شکيم د دينه پلار او ورونو ته وويل: <په ما باندې دا مهرباني وکړئ او تاسو چې هرڅه وغواړئ زه به يې درکړم. ۱۲ ماته ووايئ چې کوم سوغاتونه تاسو غواړئ او هرڅومره زيات مهر چې غواړئ هم هغه شان يې وپاکئ او تاسو چې هرڅه زما څخه وغواړئ زه به يې درکړم. يوازې دا اجازه راکړئ چې د هغې سره واده وکړم.>

۱۳ د حضرت يعقوب زامنو د شکيم او د هغه د پلار حمور په ځواب کې په مکر سره خبرې وکړې، ځکه چې د هغوی خور دينه يې بې عزته کړې وه. ۱۴ هغوی ته يې وويل: <مونږ داسې کار نه شو کولی. مونږ نه شو کولی خپله خور هغه چاته ورکړو چې سنت شوی نه وي، ځکه چې دا زموږ دپاره شرم دی. ۱۵ مونږ په يو شرط ستاسو سره جوړه کوو چې ستاسو ټول نارينه دې زموږ په شان سنت شي. ۱۶ هغه وخت به خپلې لورگانې تاسو ته درکړو او ستاسو لورگانې به خپلو ځانونو ته وکړو او ستاسو سره به يوځای واوسېږو او يو قوم به شو. ۱۷ مگر که چېرې زموږ خبره قبوله نه کړئ او سنت نه شئ، مونږ به خپله خور واخلو او لاړ به شو.>

۱۸ دا شرط حمور او د هغه زوی شکيم ته مناسب ښکاره شو. ۱۹ هغه ځوان د دې کار په سرته رسولو کې ځنډ ونه کړ ځکه چې هغه د حضرت يعقوب په لور باندې مين ؤ. هغه د خپل پلار په کورنۍ کې ترټولو عزتمن سړی ؤ.

۲۰ حمور او د هغه زوی شکيم د ښار دروازې ته چې د غونډې ځای ؤ لاړل او د ښار د خلکو سره يې خبرې وکړې. ۲۱ هغوی وويل: <دا خلک زموږ دوستان دي. پرېږدئ چې زموږ په خاوره کې واوسېږي او کاروبار په کې وکړي. د هغوی دپاره ځمکه پراخه ده. مونږ کولی شو چې د دوی د لورگانو سره

ودونه وکړو او دوی کولی شي چې زمونږ د لورگانو سره ودونه وکړي. (۲۱) نو هغوی زمونږ سره یوازې په دې شرط جوړه کوي چې زمونږ سره واوسېږي او راسره یو قوم شي، چې زمونږ ټول نارینه د دوی په شان سنت شي. (۲۲) آیا د هغوی ټولې رمې او پادې او شتمني او د هغوی نور شیان به زمونږ نه شي؟ نو راځئ چې د دوی سره موافقه وکړو چې زمونږ سره واوسېږي. (۲۳) ټولو ښاریانو د حمور او د هغه د زوی شکیم وړاندیز قبول کړ او د ښار ټول نارینه سنت شول.

(۲۵) په دریمه ورځ چې ټول خلک لا د سنت کېدلو له امله په درد کې وو، د حضرت یعقوب دوه زامنو یعنی د دینه ورونو شمعون او لایو خپلې تورې واخیستلې او بې له دې چې څوک ورباندې پوه شي ښار ته ننوتل او ټول نارینه یې ووژل، (۲۶) چې په هغو کې حمور او د هغه زوی شکیم هم شامل وو. هغوی دینه د شکیم د کور څخه واخیستله او لاړل. (۲۷) د حضرت یعقوب نور زامن په مړو باندې راوختل او ښار یې لوټ کړ، ځکه چې د هغوی خور هلته یې عزته شوې وه. (۲۸) د هغوی رمې، پادې او خره او هرڅه چې په ښار او پټیو کې وو، هغه یې واخیستل. (۲۹) د هغوی ټوله شتمني یې واخیستله او اولادونه او ښځې یې اسیران کړل او هرڅه چې په کورونو کې وو هغه یې لوټ کړل.

(۳۰) حضرت یعقوب شمعون او لایو ته وفرمایل: <تاسو زه د تکلیف سره مخامخ کړم. اوس به کنعانیان، فرزبان او همدارنگه د دې خاورې نور اوسېدونکي زما څخه کرکه کوي. زه ډېر نفر نه لرم او که چېرې هغوی زما په ضد سره راټول شي او په ما باندې حمله وکړي، زمونږ ټوله کورنۍ به له منځه لاړه شي.>

(۳۱) مگر هغوی ځواب ورکړ: <آیا دا لازمه وه چې هغه دې زمونږ د خور سره د یوې فاحشې په شان رویه وکړي؟>

حضرت یعقوب بیت ټیل ته راستنېږي

۳۵ (۱) خدای پاک حضرت یعقوب ته وفرمایل: <پاڅه او بیت ټیل ته لاړ شه او هلته اوسېږه. ما یعنی خپل خدای ته چې تاته په هغه وخت کې چې د خپل ورور عیسو څخه تښتېدلې ښکاره شو، د قربانی ځای جوړ کړه.>

(۲) نو حضرت یعقوب خپلې کورنۍ او هغو ټولو خلکو ته چې د هغه سره وو وفرمایل: <هغه بتان چې ستاسو سره دي هغه لېرې وغورزوئ. خپل ځانونه پاک کړئ او پاک کالي واغونډئ. (۳) راځئ چې بیت ټیل ته لاړ شو او هلته د هغه خدای دپاره د قربانی ځای جوړ کړو چې زما سره یې د سختۍ په وخت کې مرسته کړې وه او هرچېرته چې زه تللی يم زما سره مل ؤ.> (۴) نو هغوی ټول بتان او همدارنگه هغه غوړوالی چې د هغوی په غوړونو کې وې حضرت یعقوب ته ورکړې او حضرت یعقوب هغه په شکیم کې د څپړۍ د ونې لاندې ښخ کړل.

(۵) هغوی روان شول او په شاوخوا ښارونو باندې د خدای پاک وېره راغله. نو ځکه هیچا هغوی تعقیب نه کړل. (۶) حضرت یعقوب د خپلو ټولو خلکو سره لوز ته چې بیت ټیل دی او د کنعان په خاوره کې دی راغی. (۷) هلته هغه د قربانی ځای جوړ کړ او هغه ځای یې د بیت ټیل د خدای په نوم یاد کړ، ځکه په هغه ځای کې چې کله حضرت یعقوب د خپل ورور عیسو څخه تښتېده، خدای پاک خپل ځان هغه ته ښکاره کړی ؤ. (۸) د ربکا دایي دپوره مړه شوه او د بیت ټیل څخه ښکته د څپړۍ د ونې لاندې یې ښخه کړه. نو هغه د ژړا د څپړۍ د ونې په نوم یاد شوه.

(۹) کله چې حضرت یعقوب د بین النهرین څخه بېرته راستون شو، نو خدای پاک یو ځل بیا هغه ته ښکاره شو او برکت یې ورته ورکړ. (۱۰) خدای پاک هغه ته وفرمایل: <ستا نوم یعقوب دی. مگر له دې وروسته دې ستا نوم یعقوب نه وي، بلکه ستا نوم دې اسراییل وي.> نو د هغه نوم یې اسراییل کېښود. (۱۱) خدای پاک هغه ته وفرمایل: <زه مطلق قادر خدای يم، د زیاتو اولادونو خاوند شې. ستا څخه به قومونه پیدا شي او ستا د نسل څخه به پادشاهان پیدا شي. (۱۲) هغه ځمکه چې ابراهیم او اسحاق ته مې ورکړې ده تاته او ستا څخه وروسته به یې ستا اولادې ته ورکړم.> (۱۳) نو خدای پاک له هغه ځای څخه چې د هغه سره یې خبرې وکړې پورته وخوت. (۱۴) حضرت یعقوب په هغه ځای کې چې خدای پاک ورسره خبرې کړې وې یوه یادگاري تیره ودروله او په هغې باندې یې د څښلو نذرانه او د زیتون تیل واچول. (۱۵) حضرت یعقوب د هغه ځای نوم چې هلته خدای پاک ورسره خبرې کړې وې، بیت ټیل کېښود.

د راحیل مړینه

(۱۶) نو بیا هغوی د بیت ټیل څخه کډه وکړه. افراتي ته یو څه فاصله پاتې وه چې د راحیل د ماشوم د زېږولو وخت راورسېد او د هغې تکلیف زیات شو. (۱۷) څرنگه چې د ماشوم د زېږولو په وخت کې هغه په ډېر سخت تکلیف کې وه، نو د هغې دایي ورته وویل: <راحیل، مه وپرېره دا دې بل زوی دی.> (۱۸) مگر

هغه د مړينې په حال کې وه او د ساه ورکولو په وخت کې يې د هغه نوم بن اوني وباله.

١٩ نو راحيل مړه شوه او هغه يې د افراطي لارې ته نژدې چې اوس د بيت لحم په نوم ياديږي ښخه کړه. (٢٠) حضرت يعقوب د هغې په قبر باندې يادگاري تيره ودروله او تر نن ورځې پورې هغه د راحيل د قبر نښه ده. (٢١) نو حضرت يعقوب بيا کډه وکړه او د عيدر د برج بلې خواته يې خپلې خېمې ودرولې.

د حضرت يعقوب زامن

(اول تواريخ ٢: ١ - ٢)

٢٢ هغه وخت چې حضرت يعقوب په هغې سيمه کې اوسېده، روبين لار او د خپل پلار د وينځې بلهې سره يې زنا وکړه او حضرت يعقوب د دې څخه خبر شو.

حضرت يعقوب دولس زامن درلودل. (٢٣) د ليه زامن: روبين د حضرت يعقوب مشر زوی، شمعون، لاوي، يهودا، يساکار او زبولون. (٢٤) د راحيل زامن: حضرت يوسف او بنيامين. (٢٥) د راحيل د وينځې بلهه زامن: دان او نفتالي. (٢٦) د ليه د وينځې زلفه زامن: جاد او اشير. دا د حضرت يعقوب زامن وو چې په بين النهرين کې زېږېدلې وو.

د حضرت اسحاق وفات کېدل

٢٧ حضرت يعقوب خپل پلار حضرت اسحاق ته چې قريه اربع (حبرون) ته نژدې په ممرې کې ؤ يعنې هغه ځای ته چې حضرت ابراهيم او حضرت اسحاق په کې اوسېدل راغی. (٢٨) حضرت اسحاق يوسلو اتيا کاله ژوند وکړ. (٢٩) هغه په پاڅه عمر کې وفات شو او د خپلو نيکونو سره يوځای شو. د هغه زامنو عيسو او حضرت يعقوب هغه ښخ کړ.

د عيسو اولاده

(اول تواريخ ١: ٣٤ - ٣٧)

٣٤ دا د عيسو اولاده ده (عيسو د ادوم په نوم هم يادېده). (٣٥) عيسو د کنعاني ښځو سره ودونه وکړل: عاده د حيتي ايلون لور، اهوليبيامه چې د عنا لور او د حوي صبعون لمسی وه (٣٦) او بسمه چې د حضرت اسماعيل لور او د نايوت خور وه. (٣٧) عاده اليغاز او بسمې رعوثيل وزېږاوه. (٣٨) اهوليبيامه يعوش، يعلام او قورح وزېږول. دا د عيسو زامن وو چې په کنعان کې زېږېدلې وو.

٣٥ عيسو خپلې ښځې، زامن، لورگانې او د خپلې کورنۍ ټول خلک او همدارنگه خپلې ټولې رمې او يادې او خپله ټوله شتمني چې په کنعان کې يې لاس ته راوړې وو واخيستل او د خپل ورور حضرت يعقوب څخه لږ څه لېرې يې بلې سيمې ته کډه وکړه. (٣٦) هغه لار ځکه هغه ځمکه چې حضرت يعقوب او هغه په کې اوسېدل دومره پراخه نه وه چې دواړه سره يوځای واوسېږي، په دې خاطر چې هغوی زياتې رمې او يادې درلودلې. (٣٧) نو عيسو د ادوم په غرنۍ سيمه کې اوسېده.

٣٦ دا د ادوم په غرنۍ سيمه کې د ادوميانو د نيکه عيسو اولاده ده. (٣٨) د عيسو د زامنو نومونه دا دي: اليغاز د عيسو د ښځې عاده زوی او رعوثيل د عيسو د ښځې بسمې زوی. (٣٩) د اليغاز زامن: تيمان، اومار، صفو، جعتام او قناز. (٤٠) تمناع د عيسو د زوی اليغاز وينځه وه او د هغې څخه د هغه زوی عماليق پيدا شو. دا د عيسو د ښځې عادي لمسيان وو. (٤١) د رعوثيل زامن: نحت، زارح، شمه او مزه. دا د عيسو د ښځې بسمې لمسيان وو.

٤٢ اهوليبيامه د عنا لور او د صبعون لمسی وه چې د هغې څخه د عيسو زامن يعوش، يعلام او قورح پيدا شول.

٤٣ د عيسو په اولادې کې دغه قبيلوي مشران وو: د عيسو د مشر زوی اليغاز زامن: تيمان، اومار، صفو، قناز، (٤٤) قورح، جعتام او عماليق. دا په ادوم کې هغه قبيلوي مشران وو چې د اليغاز د اولادې څخه دي او دوی د عادي لمسيان وو.

٤٤ د عيسو د زوی رعوثيل زامن: نحت، زارح، شمه او مزه. دا په ادوم کې هغه قبيلوي مشران وو چې د رعوثيل د اولادې څخه دي. دا د عيسو د ښځې

بسمي لمسيان وو.

١٨ د عيسو د بنځي اهلبيامه زامن: يعوش، يعلام او قورح. دا هغه قبيلوي مشران وو چې د عنا د لور يعني د عيسو د بنځي اهلبيامه د اولادي څخه دي.
١٩ دا ټولي قبيلې د عيسو د اولادي څخه وي.

د سعير اولاده

(اول تواريخ ١: ٣٨ - ٤٢)

٢٠ دا د سعير حوري زامن وو چې په هغې سيمه کې اوسېدل: لوطان، شوبال، صبعون، عنا، ٢١ ديشون، ايسر او ديشان. دا په ادوم کې د سعير زامن او د حوريانو مشران وو.

٢٢ د لوطان زامن: حوري او هومام. (تمناع د لوطان خور وه.)

٢٣ د شوبال زامن: علوان، مناحت، عيبال، شفو او اونام.

٢٤ د صبعون زامن: ايه او عنا. (دا هماغه عنا دی، کله چې هغه د خپل پلار صبعون څخه خرول، نو په دښته کې يې د تودو اوبو چينې وموندلې.) ٢٥ د عنا اولادونه: ديشون او اهلبيامه د عنا لور. ٢٦ د ديشون زامن: حمدان، اشبان، يتران او کران.

٢٧ د ايسر زامن: بلهان، زعوان او عقان. ٢٨ د ديشان زامن: عوص او اران.

٢٩ دا د حوريانو مشران وو: لوطان، شوبال، صبعون، عنا، ٣٠ ديشون، ايسر او ديشان. دا د حوريانو قبيلې وې چې د ادوم په خاوره کې اوسېدلې.

د ادوم پادشاهان

(اول تواريخ ١: ٤٣ - ٥٤)

٣١-٣٩ له دې څخه مخکې چا په اسراييلو باندې پادشاهي نه وه کړې چې دغو پادشاهانو د ادوم په هېواد باندې پادشاهي وکړه:

- بالغ د بعور زوی چې د دينهابه څخه ؤ.
- يوياب د زارح زوی چې د بصري څخه ؤ.
- حوشام چې د تيمان د هېواد څخه ؤ.
- حداد د بداد زوی چې د عويت څخه ؤ (هغه مديانانو ته د موآب په خاوره کې په جگره کې ماتې ورکړه.)
- سمله چې د مسريقه څخه ؤ.
- شائول چې د رحوبوت د بنار څخه ؤ او دا بنار د سيند په غاړه پروت دی.
- بل حانان چې د عکبور زوی ؤ.
- حداد چې د فاعو څخه ؤ. (د هغه د بنځي نوم مهيطبئيل ؤ چې د مطرد لور وه او د ميذهب لمسی وه.)

٤٠-٤٣ دا د هغو قبيلوي مشرانو نومونه دي چې د عيسو د اولادي څخه دي: تمناع، علوه، يتيت، اهلبيامه، ايله، فينون، قناز، تيمان، مبصار، مجدثيل او عيرام. هغه سيمه چې دا هره قبيله په کې اوسېدله، د هماغې قبيلې په نوم يادېدله.

د حضرت يوسف خوبونه

٣٧ ١ حضرت يعقوب په کنعان کې په هغه ځای کې ژوند کاوه چېرته چې د هغه پلار اوسېدلی ؤ. ٢ دا د حضرت يعقوب د کورنۍ قصه ده.

حضرت یوسف اولس کلن ځوان ؤ او د خپلو ناسکه ورونو سره یې چې د بلهې او زلفې زامن وو رمې ساتلې. حضرت یوسف به خپل پلار د خپلو ورونو د خرابو کارونو څخه خبراوه.

۱۳ حضرت یعقوب د حضرت یوسف سره د خپلو نورو ټولو زامنو څخه زیاته مینه کوله ځکه چې هغه ورته په زوروالي کې پیدا شوی ؤ. د هغه دپاره یې بنکله چېنه جوړه کړه چې اوږده لستونې یې درلودل. ۱۴ کله چې د هغه ورونه په دې پوه شول چې د هغوی پلار د حضرت یوسف سره د هغوی څخه زیاته مینه کوي، نو د حضرت یوسف څخه یې ډېره کرکه کوله او په نرمه ژبه یې ورسره خبرې نه کولې.

۱۵ یوه شپه حضرت یوسف خوب ولید او هغه یې خپلو ورونو ته بیان کړ، نو د هغوی کینه د حضرت یوسف سره نوره هم زیاته شوه. ۱۶ هغوی ته یې وفرمایل: <ما چې کوم خوب لیدلی دی هغه ته غوږ ونیسئ. ۱۷ مونږ په پټي کې د غلو دانو گېډې تړلې او ناڅاپه زما گېډې پورته شوه او نېغه ودرېدله او ستاسو گېډې زما د گېډې په شاوخوا باندې راټولې شوې او هغې ته یې سجده وکړه.>

۱۸ د هغه ورونو پوښتنه وکړه: <آیا ته غواړې چې پادشاه شې او په مونږ باندې حکومت وکړې؟> نو د حضرت یوسف د خوبونو په سبب او د هغو شیانو له کبله چې د هغوی په باره کې یې وفرمایل د هغه د ورونو کینه نوره هم زیاته شوه.

۱۹ بیا حضرت یوسف بل خوب ولیده او خپلو ورونو ته یې بیان کړ: <ما بل خوب ولیده چې په هغه کې لمر، سپوږمۍ او یوولس ستورو ماته سجده کوله.>

۲۰ هغه دا خوب خپل پلار ته هم بیان کړ. د هغه پلار هغه وراټه او وېې فرمایل: <دا څه قسم خوب دی چې تا لیدلی دی؟ آیا په رښتیا سره به زه، ستا مور او ستا ورونه تاته راځو او سجده به درته کوو؟> ۲۱ د حضرت یوسف ورونو د هغه سره کینه راواخیستله، مگر د هغه پلار دا موضوع په خپل ذهن کې وساتله.

حضرت یوسف د خپلو ورونو له خوا خرڅیږي

۲۲ یوه ورځ د حضرت یوسف ورونه د رمو د څرولو دپاره شکیم ته لاړل. ۲۳ حضرت یعقوب یوسف ته وفرمایل: <ستا ورونه شکیم ته نژدې رمې څروي. زه غواړم چې تا هغوی ته ورولمږم.>

هغه ځواب ورکړ: <ډېره ښه ده.>

۲۴ د هغه پلار وویل: <لاړ شه او وگوره چې ستا ورونه روغ رمټ دي او رمې روغې جوړې دي که نه، ماته بیرته خبر راوړه.> نو هغه یې د حبرون له درې څخه ولېږه. حضرت یوسف شکیم ته ورسېده ۲۵ او په صحرا کې شاوخوا سرگردانه گرځېده. یو سړي هغه ولیده او پوښتنه یې ورڅخه وکړه: <څه شی لتوي؟>

۲۶ هغه ځواب ورکړ: <زه خپل ورونه لتوم. آیا ماته ویلی شې چې هغوی چېرته خپلې رمې څروي؟>

۲۷ هغه سړي ځواب ورکړ: <هغوی پخوا له دې ځایه تللي دي. د هغوی څخه مې واورېدل چې ویل یې، راځئ چې دوتان ته ځو.> نو حضرت یوسف خپلو ورونو پسې لاړ او په دوتان کې یې هغوی پیدا کړل. ۲۸ هغوی حضرت یوسف له لېرې ولیده او مخکې له دې چې حضرت یوسف دوی ته ورورسېږي، هغوی ورته دسیسه جوړه کړه چې وېې وژني. ۲۹ هغوی یو او بل ته سره وویل: <هغه دی، خوب لیدونکی راروان دی. ۳۰ راځئ چې هغه ووژنو او په یو کوهي کې یې وغورزوو او وبه وایو چې هغه یو داړونکي ځناور وخوړ. بیا به وگورو چې د هغه خوبونه څنگه کیږي.>

۳۱ کله چې روبین دا خبره واورېدله، هڅه یې وکړه چې هغه د خپلو ورونو د لاسونو څخه خلاص کړي، نو هغه وویل: <هغه به نه وژنو.> ۳۲ روبین هغوی ته وویل: <وینه مه تویوئ. هغه په دې کوهي کې چې دلته په دې دښته کې دی وغورزوئ، خو لاس ورته مه اچوئ.> هغه دا خبره د دې دپاره وکړه چې حضرت یوسف د دوی څخه خلاص کړي او بېرته یې خپل پلار ته بوځي. ۳۳ نو کله چې حضرت یوسف خپلو ورونو ته راغی، هغوی ورڅخه هغه بنکله چېنه چې اوږده لستونې یې درلودل وویستله. ۳۴ هغه یې ونيوه او په کوهي کې یې وغورزاوه. کوهی وچ ؤ او اوبه په کې نه وې.

٢٥ په هغه وخت کې چې دوی ډوډی خوړله، ناڅاپه یې ولیدل چې د اسماعیلیانو کاروان د جلعاد څخه راروان دی او د هغوی اوبناب په مسالو، ملهمو او کنډ باندې بار وو او روان وو چې هغه مصر ته یوسي. ٢٦ یهودا خپلو ورونو ته وویل: <د خپل ورور د وژلو او د هغه د قتل د پټولو څخه به مونږ ته څه گټه راوړسیري؟ ٢٧ راځئ چې هغه په اسماعیلیانو باندې خرڅ کړو. مونږ به هغه ته زیان نه رسوو، ځکه چې هغه زمونږ ورور او زمونږ خپله وینه او خپل هډوکي دی.> د هغه ورونه په دې رضا شول. ٢٨ نو کله چې سوداگران تېرېدل، د هغه ورونو حضرت یوسف له کوهي څخه راوویست او هغه یې په اسماعیلیانو باندې په شل مثقاله سپینو زرو خرڅ کړ. هغوی حضرت یوسف مصر ته یووړ.

٢٩ کله چې روبین بېرته کوهي ته راغی او ویې ولیدل چې حضرت یوسف هلته نشته، نو له غمه یې خپل کالي وشکول. ٣٠ هغه بېرته خپلو ورونو ته ورغی او ویې ویل: <هلک هلته نشته، څه وکړم؟>

٣١ بیا هغوی یو وز حلال کړ او د حضرت یوسف چینه یې د هغه په وینه کې غوټه کړه. ٣٢ هغوی هغه چینه بېرته خپل پلار ته یوړله او ویې ویل: <دا مونږ وموندله. وگوره چې دا ستا د زوی ده که نه.>

٣٣ حضرت یعقوب هغه وپېژندله او ویې فرمایل: <دا زما د زوی چینه ده! کوم دارونکي ځناور هغه خوړلی دی او په رښتیا سره یوسف ټوټې ټوټې شوی دی.> ٣٤ نو حضرت یعقوب له خفګانه خپل کالي وشکول. د ویر کالي یې واغوستل او ډېرې ورځې د خپل زوی دپاره غمجن ؤ. ٣٥ د هغه ټول زمان او لورګانې راغلې چې هغه ته تسلي ورکړي، مګر هغه دا تسلي ونه منله او ویې فرمایل: <د خپل زوی دپاره به زه د دې غم سره قبر ته ځم.> نو پلار یې د هغه دپاره وژړل.

٣٦ په هغه وخت کې سوداگرانو حضرت یوسف په مصر کې په فوطیفار باندې چې د فرعون د درباریانو څخه ؤ او د دربار د ګارډ قوماندان ؤ خرڅ کړ.

یهودا او تامار

٣٨ ١ داسې وشول چې په هغه وخت کې یهودا خپل ورونه پرېښودل او د حیره په نوم یو سړي سره چې د عدولام د ښار څخه ؤ پاتې شو. ٢ هلته یهودا د شوعه په نوم د یو کنعاني د لور سره مخامخ شو. یهودا د هغې سره واده وکړ او ورسره یوځای شو. ٣ هغه امیدواره شوه او زوی یې وزپراوه او په هغه باندې یې غیر نوم کېښود. ٤ هغه بیا امیدواره شوه او زوی یې وزپراوه. په هغه باندې یې اوانان نوم کېښود. ٥ هغې بل زوی وزپراوه او په هغه باندې یې شیله نوم کېښود. یهودا په کزیب کې ؤ چې هلک پیدا شو.

٦ یهودا خپل مشر زوی ته ښځه وکړه او د هغې نوم تامار ؤ. ٧ د غیر رویه د څښتن په نظر کې خرابه وه. نو څښتن هغه مړ کړ. ٨ هغه وخت یهودا د غیر ورور اوانان ته وویل: <لاړ شه او د خپل ورور د کونډې سره یوځای شه او د مېړه د ورور په توګه دې خپل مسئولیت ترسره کړه، ترڅو ستا ورور هم اولادونه ولري.> ٩ مګر اوانان په دې پوهېده چې دا به د ده اولادونه نه وي. نو کله به چې هغه د خپلې کونډې ورېنډارې سره ځملاست، خپل ځان به یې په ځمکه باندې انزال کاوه او نه یې غوښتل چې د خپل ورور دپاره اولاد راوړي. ١٠ څه چې هغه کول هغه د څښتن په نظر کې بد ښکاره کېدل. نو څښتن هغه هم وواژه. ١١ نو یهودا خپلې نړور تامار ته وویل: <د خپل پلار په کور کې د کونډې په توګه اوسېږه تر هغې پورې چې زما زوی شیله لوی شي.> ځکه هغه وپرېده چې شیله به هم د خپلو ورونو په شان مړ شي. نو تامار لاړه چې د خپل پلار په کور کې واوسېږي.

١٢ څه موده وروسته د یهودا ښځه یعني د شوعه لور مړه شوه. کله چې د غم وخت تېر شو، نو یهودا د خپل دوست حیره عدولامي سره د تمه ښار ته چې هلته د هغه پسونه سکولودل کېدل لاړ. ١٣ کله چې تامار خبره شوه چې د هغې خسر د خپلو پسونو د سکولودلو دپاره تمنې ته روان دی، ١٤ نو هغې خپل د کونډتوب کالي وویستل، خپل مخ یې په شادر کې پټ کړ او د عینایم په دروازه کې چې د تمنې په لاره کې وه کښېناستله. هغې دا کار په دې خاطر وکړ چې د یهودا کشر زوی غټ شوی ؤ، مګر یهودا دا بلان نه درلود چې تامار ورته په نکاح کړي.

١٥ کله چې یهودا هغه ولیدله، په هغې یې د فاحشې گمان وکړ، ځکه چې مخ یې پټ ؤ. ١٦ هغه پوه نه شو چې هغه د ده نړور ده. هغه د لارې په غاړه باندې هغې ته ورغی او ویې ویل: <راشه، چې درسره ځملم.>

هغې پوښتنه وکړه: <ماته به څه راکړي چې درسره ځملم؟>

١٧ هغه وويل: <زه به د خپلې رمې څخه تاته يو سپرلی درولېرم.>

هغې پوښتنه وکړه: <تر هغې پورې چې ته هغه رالېږي، ماته به څه شی د ضمانت په توګه پرېږدي؟>

١٨ هغه وويل: <څه شی درته د ضمانت په توګه درکړم؟>

هغې ځواب ورکړ: <مهر، د هغه مزی او دا امسا چې ستا په لاس کې ده.> نو هغه دا هرڅه هغې ته ورکړل او ورسره ځملاست او تامار د هغه څخه امیدواره شوه. ١٩ تامار کور ته لاړه. خپل ځادر يې لېرې کړ او خپل د کونډتوب کالي يې واغوستل.

٢٠ نو يهودا د خپل عدولامي دوست په لاس سپرلی ورولېږه ترڅو د هغې ښځې څخه د ضمانت شيان بېرته واخلي. مګر هغه يې پيدا نه کړه. ٢١ ده د عنايم له خلکو څخه پوښتنه وکړه: <هغه فاحشه چې دلته په لاره کې ناسته وه چېرته ده؟>

هغوی وويل: <دلته هيڅ وخت فاحشه ښځه نه وه.>

٢٢ هغه بېرته يهودا ته ورغی او ويې ويل: <ما هغه پيدا نه کړه. برسېره پردې د هغه ځای خلکو وويل: دلته هيڅ فاحشه ښځه نه وه.>

٢٣ نو يهودا وويل: <پرېږده چې هغه شيان خپل ځانته وساتي. مونږ نه غواړو چې د خلکو د خندا شو. دا دی ما هغې ته دغه سپرلی ورولېږه مګر تا هغه پيدا نه کړه.>

٢٤ درې مياشتې پس يهودا ته خبر ورسېد: <ستا زورور تامار د يوې فاحشې په شان عمل کړی دی او هغه اوس امیدواره ده.>

يهودا وويل: <هغه بيرون راوباسئ او ويې سوزوئ چې مړه شي.>

٢٥ چې څنگه يې هغه بيرون راوويستله، خپل خسر ته يې پيغام ورولېږه ويې ويل: <زه د هغه سړي څخه امیدواره شوې يم کوم چې د دې شيانو خاوند دی.> هغې زياته کړه: <وګوره. دا مهر، د هغه مزی او دا امسا وپېژنه چې د چا دي.>

٢٦ يهودا هغه وپېژندل او ويې ويل: <هغه په حقه ده. زه د هغې سره په خپل لوظ کې ناکام شوم. ما بايد هغه خپل زوی شيله ته واده کړې وای.> يهودا بيا د هغې سره يوځای نه شو.

٢٧ کله چې د تامار د اولاد د زېږولو وخت راوړسېد، نو د هغې په ګېډه کې غبرګوني وو. ٢٨ د زېږولو په وخت کې د هغو څخه يو خپل لاس راوويست نو دايي يو سور مزی واخيست او د هغه په مړوند باندې يې وتاړه او ويې ويل: <دا اول راووت.> ٢٩ خو کله چې هغه خپل لاس بېرته کش کړ د هغه ورور راووت او هغې وويل: <ته څرنگه راووتلې!> او په هغه باندې يې فارص نوم کېښود. ٣٠ پس له هغې د هغه ورور چې په مړوند باندې يې سور مزی و راووت او هغه يې د زارح په نوم ياد کړ.

حضرت يوسف او د فوطيفار ښځه

٣٩ ١ اسماعيليانو حضرت يوسف مصر ته يووړ او په فوطيفار باندې يې خرڅ کړ چې نوموړی د فرعون د درباريانو څخه ؤ او د دربار د ګارډ قوماندان ؤ. ٢ څښتن د حضرت يوسف سره مل ؤ او هغه يې بريالی کړ. هغه د خپل مصري بادار په کور کې اوسېده. ٣ بادار يې وليدل چې څښتن د حضرت يوسف سره مل دی او په هر کار کې هغه ته بری ورکوي. ٤ فوطيفار د هغه څخه خوشاله ؤ او هغه يې خپل شخصي نوکر ونيوه او هرڅه چې يې خپل کور کې درلودل، ټول يې هغه ته وسپارل. ٥ د هماغه وخت څخه څښتن د حضرت يوسف له سببه د دې مصري خاندان ته برکت ورکړ او د هغه په ټولو شيانو باندې که د هغه په کور کې وو او که د هغه ځمکه وه، د څښتن برکت ؤ. ٦ فوطيفار چې هرڅه درلودل هغه يې حضرت يوسف ته وسپارل چې څارنه يې وکړي. هغه له خوراک څخه پرته نور د هيڅ شي سره کار نه درلود.

حضرت یوسف ډېر بنایسته ؤ او ښکلی اندام یې درلود. (۷) څه موده وروسته د حضرت یوسف سره د فوطیفار د ښځې مینه پیدا شوه او ورته ویې ویل: <راشه، زما سره ځمله.> (۸) مگر هغه انکار وکړ او هغې ته یې وفرمایل: <گوره، هرڅه چې زما د بادار په کور کې دي د هغو په باره کې هغه اندېښنه نه لري، ځکه چې زه دلته یم. هرڅه چې هغه یې لري ماته یې راسپارلي دي.> (۹) زه په دې کور کې داسې اختیار لرم لکه څنگه چې هغه یې لري او زما بادار پرته له ستا چې د هغه ښځه یې، نور هیڅ شی زما څخه نه دی سیمولی. نو بیا زه څنگه کولی شم چې داسې بد کار وکړم او د خدای پاک په مقابل کې گناه وکړم؟> (۱۰) که څه هم هغې به هره ورځ حضرت یوسف ته خبرې کولې، خو هغه له دې څخه انکار کاوه چې د هغې سره ځملي او یا دې ورتزدې شي.

(۱۱) مگر یوه ورځ کله چې حضرت یوسف کور ته ننوت چې خپل کار وکړي، د کور د نوکرانو له جملې څخه هلته هیڅ څوک نه ؤ. (۱۲) هغې حضرت یوسف له چپې څخه ونيوه او ورته ویې ویل: <زما سره ځمله.> مگر هغه خپله چپنه د هغې په لاس کې پرېښودله او د کور څخه دباندې وتښتېد. (۱۳) کله چې هغې ولیدل چې هغه خپله چپنه د هغې په لاس کې پرېښودله او د کور څخه وتښتېد، (۱۴) نو د خپل کور نوکرانو ته یې غږ وکړ او ویې ویل: <گورئ! دغه عبرانی سړی زما مېړه کور ته راوستی دی چې زمونږ بې عزتي وکړي. هغه زما کوټې ته راننوت چې ما بې عزته کړي، مگر ما په لوړه اواز سره چپغې ووهلې.> (۱۵) کله چې هغه زما چپغې واورېدلې، هغه وتښتېد او خپله چپنه یې زما سره پرېښودله.<

(۱۶) هغې د حضرت یوسف چپنه د ځان سره وساتله تر هغې پورې چې مېړه یې کور ته راغی. (۱۷) بیا هغې فوطیفار ته دا قصه بیان کړه: <هغه عبرانی غلام چې مونږ ته دې راوستی دی، زما کوټې ته راننوت چې ما بې عزته کړي.> (۱۸) مگر څنگه چې ما د مرستې دپاره چپغې ووهلې، خپله چپنه یې زما سره پرېښودله او د کور څخه وتښتېد.<

(۱۹) کله چې د حضرت یوسف بادار دغه قصه واورېدله چې د هغه ښځې ورته بیان کړه، هغه د قهره سور شو. (۲۰) د حضرت یوسف بادار هغه ونيوه او په هغه زندان کې یې واچاوه چې د پادشاه بندیان به په کې ساتل کېدل او هغه هلته پاتې شو. (۲۱) مگر څښتن د حضرت یوسف سره مل ؤ. هغه ته یې برکت ورکړ، نو د زندان رئیس د هغه څخه خوشاله ؤ. (۲۲) هغه حضرت یوسف د نورو ټولو بندیانو مشر کړ او هغه ته یې د هغو ټولو کارونو مسؤلیت ور په غاړه کړ چې په زندان کې به کېدل. (۲۳) د زندان رئیس د هغه څه په هکله چې حضرت یوسف ته سپارل شوي وو اندېښنه نه درلودله، ځکه چې څښتن د حضرت یوسف سره مل ؤ او کوم کارونه چې هغه کول څښتن ورته په هغو ټولو کې بری ورکاوه.

حضرت یوسف د بندیانو خوبونه تعبیروي

۴۰ (۱) څه موده وروسته د مصر د پادشاه یعنی فرعون د ساقیانو او نانوایانو د مشرانو څخه د پادشاه په مقابل کې غلطي وشوه. (۲) فرعون په دې دواړو درباریانو باندې په قهر شو (۳) او هغوی یې په هغه زندان کې واچول چې د دربار د گارډ د قوماندان په کور کې ؤ یعنې په هماغه زندان کې چې حضرت یوسف په کې بندي ؤ. (۴) هغوی زیات وخت په زندان کې تېر کړ او د گارډ قوماندان هغوی حضرت یوسف ته وسپارل او هغه د دوی خدمت کاوه.

(۵) د ساقیانو او نانوایانو مشرانو چې په زندان کې وو په یوه شپه دواړو خوب ولید او هر یو خوب خپله معنی درلودله. (۶) کله چې سهار حضرت یوسف هغوی ته ورغی، ویې لیدل چې هغوی خفه وو. (۷) نو هغه ورڅخه پوښتنه وکړه: <تاسو نن ولې دومره خفه یئ؟>

(۸) هغوی ځواب ورکړ: <مونږ دواړو خوبونه لیدلي دي، مگر څوک نشته چې هغه تعبیر کړي.>

حضرت یوسف هغوی ته وفرمایل: <د خوبونو تعبیرول د خدای کار دی. خپل خوبونه ماته ووايئ.>

(۹) نو د ساقیانو مشر خپل خوب حضرت یوسف ته بیان کړ. هغه ته یې وویل: <په خوب کې مې خپلې مخې ته د انگورو تاک ولید. (۱۰) په تاک کې درې څانگې وې. څنگه چې غوټې یې وکړې نو هغه وغوړېدلې او د انگورو وړې پاخه شول.> (۱۱) د فرعون پياله مې په لاس کې وه. نو انگور مې واخیستل او په پياله کې مې وزبښل او پياله مې د فرعون په لاس کې ورکړه.<

(۱۲) حضرت یوسف وفرمایل: <د هغه تعبیر دا دی: درې څانگې درې ورځې دي. (۱۳) په دې درې ورځو کې به فرعون تا ازاد کړي او وبه دې بخښي او بهرته به دې په خپل کار باندې مقرر کړي. ته به د پخوا په شان لکه څنگه چې د هغه ساقی وې، د فرعون پياله به د هغه په لاس کې ورکوي.> (۱۴) خو کله چې داسې وشي، ما در په یاد کړه او زما سره احسان وکړه. فرعون ته زما په باره کې یادونه وکړه او له دې زندان څخه مې وباسه. (۱۵) ځکه چې زه د

عبرانیانو د وطن څخه په زور تښتول شوی يم او دلته مې هم هیڅ داسې کار نه دی کړی چې ما دې په زندان کې واچوي.

١٦ کله چې د نانوایانو مشر ولیدل چې ښه تعبیر دی، نو حضرت یوسف ته یې وویل: <ما هم خوب ولیده چې د ډوډیو درې ټوکری مې په سر وې. > ١٧ په پاسنی ټوکری کې د فرعون دپاره هر قسم ډوډی وې او مرغانو به هغه د دې ټوکری څخه خوړلې.

١٨ حضرت یوسف په ځواب کې وفرمایل: <د دې تعبیر دا دی: درې ټوکری درې ورځې دي. > ١٩ په دې درې ورځو کې به فرعون ستا سر پرې کړي او تا به په ونه کې خوړند کړي او مرغان به ستا غوښه وخوري.

٢٠ په دریمه ورځ د فرعون د زېږېدلو کالیزه وه. هغه خپلو درباریانو ته مېلمستیا ورکړه او د ساقیانو او نانوایانو مشران یې ازاد کړل او د خپلو درباریانو په مخکې یې حاضر کړل. ٢١ هغه د ساقیانو مشر په خپل پخواني کار باندې مقرر کړ او بیاله یې یو ځل بیا د فرعون په لاس کې ورکړه. ٢٢ مگر د نانوایانو مشر یې په دار وځپړاوه، لکه څنګه چې حضرت یوسف هغوی ته تعبیر کړی ؤ. ٢٣ د ساقیانو مشر حضرت یوسف رایاد نه کړ او هغه یې بېخي هېر کړ.

حضرت یوسف د فرعون خوبونه تعبیروي

٤١ ١ پوره دوه کاله تېر شوي وو چې فرعون خوب ولیده چې د نیل د سیند په غاړه ولاړ ؤ. ٢ ناڅاپه اووه ښې او چاغې غواګانې د سیند څخه راووتلې او په لوڅو کې څرېدلې. ٣ د هغو څخه وروسته نورې اووه غواګانې چې بدرنگې او ډنګرې وې، راووتلې او د سیند په غاړه د هغو تر څنګه ودرېدلې. ٤ بدرنگه او ډنګرو غواګانو هغه ښې او چاغې غواګانې وخورلې. بیا فرعون راوینښ شو. ٥ هغه بیا ویده شو او بل خوب یې ولیده چې د غلو دانو اووه ډک او پاخه وړي په یوه ډنډر کې راشنه شول. ٦ له هغو څخه وروسته د غلو دانو نور اووه نري او د دښتې باد سوزولي وړي راشنه شول. ٧ د غلو دانو اوو نریو وړو هغه ډک او پاخه وړي روغ تېر کړل. بیا فرعون راوینښ شو او پوه شو چې هغه خوب ولیده. ٨ په سهار د هغه فکر پرېشانه ؤ. هغه د مصر ټول جادوګران او حکیمان راوغوښتل. هغه خپل خوبونه هغوی ته بیان کړل، مګر هیڅ یو ونه شو کولی چې هغه فرعون ته تعبیر کړي.

٩ په دې وخت کې د ساقیانو مشر فرعون ته وویل: <نن راته رایاد شول چې زما څخه خطا شوې ده. > ١٠ یو ځلې فرعون په خپلو نوکرانو باندې په قهر شوی ؤ او زه او د نانوایانو مشر یې د دربار د ګارډ د قوماندان په کور کې په زندان کې واچولو. ١١ مونږ دواړو په یوه شپه خوب ولیده او هر یو خوب ځانته خپله معنی درلودله. ١٢ په هغه ځای کې یو عبرانی ځوان چې د دربار د ګارډ د قوماندان غلام ؤ زمونږ سره ؤ. مونږ خپل خوبونه هغه ته بیان کړل او هغه زمونږ خوبونه زمونږ دپاره تعبیر کړل. ١٣ لکه څنګه چې هغه تعبیر کړی ؤ، کټ مټ هماغسې وشول. زه بېرته په خپل ځای مقرر شوم او هغه بل سړی په دار وځپړولی شو.

١٤ نو فرعون حضرت یوسف راوغوښت او هغه یې ډېر ژر د زندان څخه راووېست. حضرت یوسف خپله زړه او سر وخرابیل، خپل کالي یې بدل کړل او د فرعون حضور ته راغی. ١٥ فرعون حضرت یوسف ته وویل: <ما خوب لیدلی او څوک نشته چې هغه تعبیر کړي. مګر ما ستا په هکله اورېدلي دي چې کله خوب واورې، نو تعبیر یې کولی شې.>

١٦ حضرت یوسف فرعون ته په ځواب کې وفرمایل: <اعلیحضرته، زه دا نه شم کولی، مګر خدای پاک به ښه تعبیر درکړي.>

١٧ فرعون حضرت یوسف ته وویل: <ما خوب ولیده چې زه د نیل د سیند په غاړه ولاړ وم، > ١٨ په دې وخت کې اووه چاغې او ښې غواګانې د سیند څخه راووتلې او په لوڅو کې څرېدلې. ١٩ د هغوی څخه وروسته نورې اووه غواګانې راووتلې چې داسې ډنګرې او بدشکله وې چې ما د مصر په ټول هېواد کې هیڅکله نه وې لیدلې. ٢٠ ډنګرو او بدشکله غواګانو هغه اولنی چاغې غواګانې وخورلې. ٢١ مګر د خوړلو څخه وروسته هم څوک نه پوهېدل چې دوی به څه خوړلي وي ځکه چې هغوی د پخوا په شان ډنګرې ښکارېدلې. نو په دې وخت کې زه راوینښ شوم. ٢٢ همدارنګه ما په خوب کې ولیدل چې د غلو دانو اووه ډک او پاخه وړي په یوه ډنډر کې راشنه شول. ٢٣ د هغو څخه وروسته نور اووه نري او د دښتې باد سوزولي وړي راشنه شول. ٢٤ اووه نریو وړو هغه ډک وړي روغ تېر کړل. نو ما خپل خوب جادوګرانو ته وویل، مګر هیڅا ونه شو کولی چې هغه ماته تعبیر کړي.

٢٥ نو حضرت یوسف فرعون ته وفرمایل: <د دواړو خوبونو معنی یوه ده. څه چې خدای پاک غواړي وېي کړي هغه یې تاسو ته څرګند کړل. > ٢٦ اووه ښې غواګانې اووه کاله دي او د غلو دانو اووه ډک وړي هم اووه کاله دي، هغوی یوشان معنی لري. ٢٧ اووه ډنګرې او بد رنگه غواګانې چې د هغو څخه

وروسته راووتلې او د غلو دانو اووه نري او د دښتې باد سوزولي وړي د قحطۍ اووه کاله دي. (۲۸) دا هماغه څه دي چې تاسو ته مې وويل. څه چې خدای پاک غواړي ويې کړي تاسو ته يې څرگند کړي دي. (۲۹) اووه کاله به د مصر په ټول هېواد کې ډېره پرېماني راشي. (۳۰) مگر له هغې وروسته به د اوو کالو دپاره داسې قحطي راشي چې د مصر په ملک کې به هغه ټوله پرېماني هېره شي. ځکه چې قحطي به هېواد تباہ کړي (۳۱) او پرېماني به په هېواد کې بېخي هېره شي، دا ځکه چې هغه قحطي چې په هغې پسې راځي هغه به ډېره سخته وي. (۳۲) دا چې تاسو دوه خوبونه ليدلي دي د هغو معنی دا ده چې دا د خدای پاک فيصله ده چې دا کار وکړي او هغه به ژر داسې وکړي.

(۳۳) اوس بايد تاسو يو پوه او د حکمت لرونکی سړی پيدا کړئ او هغه دې د مصر د هېواد دوهم مشر وټاکئ. (۳۴) تاسو بايد په ټول هېواد کې ماموران وټاکئ چې د اووه کالو پرېماني په موده کې د مصر د حاصلاتو څخه پنځمه برخه راټوله کړي. (۳۵) هغوی ته امر وکړئ چې د پرېماني په کلونو کې غله راټوله کړي او هغوی ته اختيار ورکړئ چې هغه په ښارونو کې ذخيره کړي او ساتنه يې وکړي. (۳۶) هغه بايد د هېواد دپاره ذخيره شي چې د اووه کالونو د قحطۍ په موده کې چې په مصر باندې راتلونکې ده ورڅخه کار واخيستل شي ترڅو هېواد د قحطۍ په اثر وران نه شي.

(۳۷) دغه وړانديز د فرعون او د هغه د ټولو درباريانو په نظر کې ښه ښکاره شو. (۳۸) نو فرعون د هغوی څخه پوښتنه وکړه: <آيا کولی شو چې د يوسف په شان يو څوک راپيدا کړو چې د خدای پاک روح په کې دی؟> (۳۹) نو فرعون حضرت يوسف ته وويل: <څرنگه چې خدای پاک دا هرڅه تاته ښودلي دي نو ستا په شان د حکمت خاوند او پوه سړی نشته. (۴۰) زه به تا د خپل هېواد دوهم مشر کړم او زما ټول قوم به ستا حکمونه مني او د واک په لحاظ به ته زما څخه پس دوهم نفر يې.>

حضرت يوسف د مصر دوهم مشر

(۴۱) نو فرعون حضرت يوسف ته وويل: <په دې ډول مې ته د مصر د ټول هېواد دوهم مشر وټاکلې.> (۴۲) فرعون د خپلې گوتې څخه هغه گوته راويستله چې په هغې کې د پادشاهي مهر لگېدلی ؤ او هغه يې حضرت يوسف ته ور په گوته کړه. هغه حضرت يوسف ته د کتان ډېره ښه چينه ورواغوستله او د سرو زرو زنجير يې د هغه په غاړه کې واچاوه. (۴۳) فرعون هغه ته خپله دوهمه شاهي گاډۍ ورکړه چې په کې سپور شي او خلکو د هغه په مخکې نارې وهلې: <لاره پرېردئ! لاره پرېردئ!> په دې ډول يې حضرت يوسف د مصر د ټول هېواد دوهم مشر وټاکه. (۴۴) فرعون حضرت يوسف ته وويل: <زه فرعون يم، مگر هيڅوک به ستا له اجازې څخه پرته په ټول مصر کې هيڅ نه شي کولی.> (۴۵) فرعون په حضرت يوسف باندې صفات فعيح نوم کېښود او د اون د کاهن فوطي فارع لور اسنات يې هغه ته په نکاح ورکړه. نو په دې ډول حضرت يوسف د مصر په ټول هېواد باندې واک ترلاسه کړ. (۴۶) حضرت يوسف دېرش کلن ؤ چې د مصر د پادشاه يعنې فرعون په خدمت کولو يې پيل وکړ. حضرت يوسف د فرعون د حضور څخه لار او په ټول مصر کې وگرځېد. (۴۷) د اووه کالو پرېماني په موده کې ځمکې ډېر زيات حاصلات ورکړل. (۴۸) په دې موده کې حضرت يوسف په مصر کې ټول خوراکي مواد راټول کړل او هغه يې په ښارونو کې ذخيره کړل او د هر ښار د شاوخوا ځمکو خوراکي مواد يې په هماغه ښار کې ذخيره کړل. (۴۹) حضرت يوسف لکه د درياب د شگو په شان ډېره زياته غله ذخيره کړه او هغه دومره زياته وه چې د حساب څخه وتلې وه.

(۵۰) د قحطۍ د کالونو د راتلو څخه مخکې د اون د کاهن فوطي فارع لور اسنات حضرت يوسف ته دوه زامن وزېږول. (۵۱) حضرت يوسف د خپل مشر زوی نوم منسي کېښود، نو ځکه يې وفرمايل: <خدای پاک زما ټولې سختۍ او زما د پلار ټوله کورنۍ زما څخه هېره کړه.> (۵۲) او بيا د دوهم زوی نوم يې افرايم کېښود او ويې فرمايل: <دا ځکه چې خدای پاک ماته په هغه وطن کې اولادونه راکړل چې زه په کې په تکليف وم.>

(۵۳) نو هغه پرېماني چې د اووه کالو دپاره په مصر کې وه پای ته ورسېدله. (۵۴) لکه څنگه چې حضرت يوسف فرمايلي وو، د قحطۍ اووه کاله شروع شول. په نورو ټولو هېوادونو کې قحطي وه مگر په ټول مصر کې غله وه. (۵۵) کله چې مصريان وړي شول، نو د ډوډۍ دپاره يې فرعون ته فریاد وکړ. نو فرعون ټولو مصريانو ته وويل: <يوسف ته ورشئ او هرڅه چې تاسو ته وايي هغه وکړئ.> (۵۶) قحطي ډېره سخته شوه او په ټول هېواد کې خپره شوه، نو حضرت يوسف گودامونه پرايښتل او په مصريانو باندې يې غله خرڅوله. (۵۷) د ټولو هېوادونو خلک مصر ته راتلل چې د حضرت يوسف څخه غله واخلي، ځکه چې په ټوله دنيا کې سخته قحطي وه.

د حضرت يوسف ورونه د غلو دانو اخیستلو دپاره مصر ته ځي

۴۲ ۱) کله چې حضرت یعقوب خبر شو چې په مصر کې غلې دانې شته، نو هغه خپلو زامنو ته وویل: <تاسو ولې هسې ناست یئ او یو او بل ته گورئ؟> ۲) ما اورېدلي دي چې په مصر کې غلې دانې شته. هلته لار شئ او زموږ دپاره یو څه واخلي چې له لوړې څخه مړه نه شو. ۳) نو د حضرت يوسف لس ورونه د غلو دانو د اخیستلو دپاره مصر ته لاړل. ۴) مگر حضرت یعقوب د حضرت يوسف ورور بنیامین د هغوی سره ونه لېږه ځکه چې هغه وېرېده چې کوم زیان ورته ونه رسېږي.

۵) نو د حضرت یعقوب زامن هم د هغو کنعانیانو په ډله کې وو چې د غلې د اخیستلو دپاره راغلي وو، ځکه چې په کنعان کې هم قحطي وه. ۶) حضرت يوسف د مصر د دوهم مشر په توګه د ټولې دنیا په خلکو باندې غله خرڅوله، نو کله چې د حضرت يوسف ورونه اورسېدل هغه ته په سجده پرېوتل. ۷) څنگه چې حضرت يوسف خپل ورونه ولیدل هغوی یې وپېژندل مګر ځان یې هغوی ته لکه د یو پردې په شان وښود او د هغوی سره یې په سخته لهجه خبرې وکړې. هغه پوښتنه ورڅخه وکړه: <له کوم ځای څخه راغلي یئ؟>

هغوی ځواب ورکړ: <موږ د کنعان څخه راغلي یو چې یو څه غله واخلو.>

۸) که څه هم حضرت يوسف خپل ورونه وپېژندل مګر هغوی حضرت يوسف ونه پېژانده. ۹) په دې وخت کې حضرت يوسف خپل هغه خوبونه راپاد کړل چې د هغوی په باره کې یې لیدلي وو او هغوی ته یې وفرمایل: <تاسو جاسوسان یئ! تاسو د دې دپاره راغلي یئ چې وګورئ زموږ په هېواد کې د کوم ځای امنیت کمزوری دی.>

۱۰) هغوی ځواب ورکړ: <نه زما باداره، ستا غلامان د غلې د اخیستلو دپاره راغلي دي. ۱۱) موږ ټول ورونه یو. موږ جاسوسان نه یو، موږ صادق خلک یو.>

۱۲) حضرت يوسف هغوی ته وفرمایل: <نه! تاسو د دې دپاره راغلي یئ چې وګورئ زموږ په هېواد کې د کوم ځای امنیت کمزوری دی.>

۱۳) هغوی ځواب ورکړ: <ستا غلامان دولس ورونه د یو سړي زامن یو چې هغه د کنعان په خاوره کې اوسېږي. یو ورور مو مړ شوی دی او کشر ورور اوس زموږ د پلار سره دی.>

۱۴) حضرت يوسف هغوی ته وفرمایل: <دا همدا خبره ده لکه څنگه چې ما درته ویلي وو. تاسو جاسوسان یئ. ۱۵) اوس به تاسو په دې ډول وازمایلی شئ. زه د فرعون په ژوندون باندې قسم خورم چې تاسو به هیڅکله له دې ځایه لار نه شئ تر هغې پورې چې ستاسو کشر ورور دلته رانه شي. ۱۶) ستاسو څخه دې یو تن لار شي چې ستاسو ورور راوړي او پاتې به په زندان کې وساتل شي ترڅو ستاسو خبره وازمایلی شي چې تاسو رښتیا وایئ او که نه. که داسې نه وي نو د فرعون په نامه باندې قسم خورم چې تاسو جاسوسان یئ.> ۱۷) هغوی یې درې ورځې په زندان کې وساتل.

۱۸) په دریمه ورځ حضرت يوسف هغوی ته وفرمایل: <زه له خدایه وېرېږم. زه به تاسو په یو شرط ژوندي پرېږدم، ۱۹) که چېرې تاسو صادقان یئ، نو ستاسو د ورونو څخه دې یو نفر په زندان کې پاتې شي او نور کولی شي چې لار شي او خپلو وړیو کورنیو ته غله یوسي. ۲۰) مګر تاسو خامخا خپل کشر ورور ماته راوړئ نو ستاسو خبره به ثابته شي چې رښتیا وایئ او تاسو به مړه نه شئ.>

هغوی رضا شول ۲۱) او یو بل ته یې وویل: <اوس موږ دغه تکلیف د هغه کار په نتیجه کې وینو چې د خپل ورور سره مو کړی دی. موږ ولیدل چې هغه په لوی مصیبت کې ؤ او موږ ته یې د خپل ژوند دپاره زاري کوله، مګر موږ قبوله نه کړه. په همدې سبب دغه مصیبت په موږ باندې راغلی دی.>

۲۲) روبین ځواب ورکړ: <آیا تاسو ته مې ونه ویل چې د دې هلک په مقابل کې گناه مه کوئ؟ مګر تاسو زما خبره ونه منله! اوس به موږ د هغه د وینې حساب ورکوو.> ۲۳) هغوی ته معلومه نه وه چې حضرت يوسف د هغوی په خبرو باندې پوهیږي، ځکه چې دوی د هغه سره د ترجمان په وسیله خبرې کولې. ۲۴) حضرت يوسف د هغوی څخه لېرې لار او په ژړا شو. مګر بېرته دوی ته راستون شو او بیا یې د هغوی سره خبرې وکړې. د هغوی څخه یې شمعون ونيوه او د هغوی په مخ کې یې وټاړه.

۲۵ حضرت يوسف امر وکړ چې د هغوی بوجی دې د غلو دانو څخه ډکې شي او د هر نفر پیسې دې بېرته د هغه په بوجی کې کېښودلې شي او هغوی ته دې د سفر دپاره خواړه ورکړای شي. نو همداسې یې ورسره وکړل. ۲۶ هغوی غله په خپلو خړو باندې بار کړه او روان شول. ۲۷ په هغه ځای کې چې هغوی د شیبې تېرولو دپاره پاتې شول، یو تن خپله بوجی خلاصه کړه چې خپل خړه ته خوراک ورکړي. خپلې پیسې یې ولیدلې چې د بوجی په خوله کې وې. ۲۸ هغه خپلو ورونو ته وویل: <زما پیسې یې بېرته ماته راکړې دي او دلته زما په بوجی کې دي.> د هغوی زړونه ولوېدل او په رېږدېدلو یې یو بل ته مخ وپاروه او وېي وویل: <دا څه دي چې خدای پاک زمونږ سره وکړل؟>

۲۹ کله چې هغوی خپل پلار حضرت یعقوب ته د کنعان خاورې ته راغلل، نو هغه څه چې په هغوی باندې تېر شوي وو هغه ته یې بیان کړل او وېي وویل: ۳۰ <د مصر دوهم مشر زمونږ سره په سخته لهجه خبرې وکړې او په مونږ باندې یې دا تور ولگاوه چې مونږ د هغه په خاوره کې جاسوسي کوو. ۳۱ مگر مونږ هغه ته وویل چې مونږ صادق خلک یو، مونږ جاسوسان نه یو. ۳۲ مونږ دولس ورونه او د یو پلار زامن یو. زمونږ یو ورور مړ شوی دی او کشر ورور مو په کنعان کې زمونږ د پلار سره دی. ۳۳ د مصر دوهم مشر په ځواب کې وویل: هغه وخت به زه پوه شم چې تاسو صادقان یئ چې د خپلو ورونو څخه یو دلته زما سره پرېږدئ او د خپلو وړیو کورنیو دپاره غله واخلي او لاړ شئ. ۳۴ مگر خپل کشر ورور ماته راولئ، نو زه به پوه شم چې تاسو جاسوسان نه یئ بلکه صادقان یئ. بیا به هغه وخت تاسو ته خپل ورور بېرته درکړم او تاسو به وکولی شئ چې دلته پاتې شئ او سوداګري وکړئ.>

۳۵ نو څنگه چې هغوی خپلې بوجی خالي کړې، د هر نفر په بوجی کې د هغه د پیسو کڅوړه وه. کله چې هغوی او د هغوی پلار د پیسو کڅوړې ولیدلې نو ووېرېدل. ۳۶ د هغوی پلار حضرت یعقوب هغوی ته وفرمایل: <تاسو زه د خپلو اولادونو څخه یې برخې کړم، یوسف نور نشته او شمعون نور نشته. اوس غواړئ چې بنیامین بوځئ. دا هرڅه زما سره کيږي!>

۳۷ په دې وخت کې روبین خپل پلار ته وویل: <که بنیامین مې بېرته تاته رانه وست زما دواړه زامن ووژنه. هغه ماته وسپاره زه به یې بېرته راولم.>

۳۸ مگر حضرت یعقوب وفرمایل: <زما زوی به ستاسو سره هلته نه ځي. د هغه ورور مړ شوی دی او هغه یوازې پاتې دی. که چېرې په لاره کې په هغه باندې څه پېښه وشي نو زه زور سړی یم، له غمه به مړ شم او تاسو ټول به ملامته شئ.>

مصر ته دوهم سفر

۴۳ ۱ په کنعان کې قحطي نوره هم سخته شوه. ۲ نو کله چې هغوی هغه ټوله غله چې د مصر څخه یې راوړې وه وخوړله، نو حضرت یعقوب خپلو زامنو ته وفرمایل: <بېرته لاړ شئ او لږه نوره غله زمونږ دپاره واخلي.>

۳ مگر یهودا هغه ته وویل: <هغه سړي مونږ ته په ټینگه خبرداری راکړی دی چې ترڅو پورې چې ستاسو ورور ستاسو سره نه وي، زما مخ به بیا ونه وینئ. ۴ که زمونږ ورور دې زمونږ سره ولېږه نو مونږ به لاړ شو او ستا دپاره به خواړه واخلو. ۵ مگر که هغه دې ونه لېږه نو مونږ نه ځو، ځکه چې هغه سړي مونږ ته وویل: ترڅو پورې چې ستاسو ورور ستاسو سره نه وي نو نور به زما مخ ونه وینئ.>

۶ حضرت یعقوب وفرمایل: <زه مو ولې د داسې سخت تکلیف سره مخامخ کړم چې هغه سړي ته مو وویل چې ستاسو بل ورور هم شته؟>

۷ هغوی ځواب ورکړ: <هغه سړي په ډېر غور سره زمونږ او زمونږ د کورنۍ په باره کې زمونږ څخه پوښتنې وکړې وېي ویل: آیا ستاسو پلار تر اوسه پورې ژوندی دی؟ ستاسو بل ورور شته؟ مونږ یوازې د هغه پوښتنو ته ځواب ورکړی دی. مونږ څه پوهېدلو چې هغه به مونږ ته ووايي چې خپل ورور دلته راولئ.>

۸ یهودا خپل پلار حضرت یعقوب ته وویل: <هلک زما سره ولېږه. مونږ به سمدستي لاړ شو چې مونږ او تاسو او زمونږ ماشومان ژوندي پاتې شو او له لوړې څخه مړه نه شو. ۹ زه په خپله د هغه د سلامتیا ضمانت کوم. ته کولی شې چې د هغه مسئولیت زما په غاړه واچوې. که چېرې هغه تاته رانه ولم او ستا په مخکې یې حاضر نه کړم، زه به تاته د تل دپاره ملامت یم. ۱۰ که چېرې مونږ ځنډ نه وای کړی نو تر اوسه پورې به مونږ دوه ځلې تللي او بېرته به

۱۱) بیا د هغوی پلار حضرت یعقوب هغوی ته وفرمایل: <که داسې وي نو دا کار وکړئ. د خپل هېواد د ډېرو ښو پيداوارو څخه يو څه واخلي او په خپلو بوجيو کې يې واچوئ او لږ څه ملهم، شات، مساله، کنډ، پسته او بادام هغه سړي ته د سوغات په توگه يوسئ. ۱۲) دوه چنده پيسې د ځانه سره واخلي ځکه هغه پيسې چې بېرته ستاسو د بوجيو په خولو کې ايښودل شوې وې بايد بېرته ورکړئ. کېدای شي چې د هغوی څخه سهوه شوې وي. ۱۳) خپل ورور هم واخلي او سمدستي بېرته هغه سړي ته ورشئ. ۱۴) مطلق قادر خدای دې هغه سړی په تاسو باندې مهربانه کړي ترڅو هغه بنيامين او ستاسو بل ورور بېرته تاسو ته درکړي. که چېرې زه بې اولاده کېږم نو بې اولاده دې شم.

۱۵) نو هغو ورونو سوغاتونه او دوه چنده پيسې واخيستلې او د بنيامين سره مصر ته روان شول او هغوی خپل ځانونه حضرت يوسف ته ورحاضر کړل. ۱۶) کله چې حضرت يوسف د هغوی سره بنيامين وليد نو د خپل کور ناظر ته يې وفرمایل: <دا خلک زما کور ته بوځه او يو حيوان حلال کړه او تيار يې کړه چې دوی به غرمه زما سره ډوډی خوري.> ۱۷) لکه څنگه چې حضرت يوسف امر کړی ؤ هغه سړي هماغه شان وکړل او هغه خلک يې د حضرت يوسف کور ته راوستل.

۱۸) کله چې هغوی د حضرت يوسف کور ته راوستل شول نو ووپرېدل. دوی فکر کاوه: <مونږ د هغو پيسو په سبب چې په اول ځل زمونږ په بوجيو کې بېرته ايښودل شوې وې، دلته راوستل شوي يو. هغه غواړي چې مونږ بنديان کړي، مونږ خپل غلامان کړي او زمونږ څخه خره واخلي.> ۱۹) نو هغوی د حضرت يوسف ناظر ته ورغلل او د کور په دروازه کې يې د هغه سره خبرې وکړې. ۲۰) هغوی وويل: <ای باداره! مونږ دلته يو ځلې مخکې د غلو دانو د اخيستلو دپاره راغلي وو، ۲۱) خو کله چې په يو ځای کې د شپې تېرولو دپاره ودرېدو، مونږ خپلې بوجي پرانيستلې او هر يو خپلې پيسې په هماغه خپله اندازه د خپلو بوجيو په خولو کې وموندلې. نو مونږ هغه بېرته د خپل ځان سره راوړې دي. ۲۲) همدارنگه مونږ نورې پيسې هم د ځان سره راوړې دي چې نوره غله واخلو. مونږ نه پوهېږو چې چا زمونږ په بوجيو کې هغه پيسې اچولې وې.>

۲۳) ناظر وويل: <اندېښنه مه کوئ او مه وپرېږئ. ستاسو او ستاسو د پلار خدای ستاسو په بوجيو کې تاسو ته خزانه ايښې ده. ستاسو پيسې ماته راورسېدلې.> نو شمعون يې هغوی ته راوست.

۲۴) ناظر د حضرت يوسف ورونه د هغه کور ته دننه بوتلل او هغوی ته يې اوبه ورکړې چې خپلې پښې ومينځي او د هغوی خړو ته يې واښه ورکړل. ۲۵) هغوی سوغاتونه تيار کړل چې حضرت يوسف به غرمې ته راشي، ځکه چې دوی ته ويل شوي وو چې ډوډی به هلته وخوري. ۲۶) کله چې حضرت يوسف کور ته راغی، نو دوی هغه سوغاتونه چې کور ته يې راوړي وو هغه ته وپراندي کړل او د هغه په مخکې په ځمکه پرېوتل او سجده يې ورته وکړه. ۲۷) هغه د دوی د روغتيا په هکله پوښتنه وکړه او بيا يې وفرمایل: <ستاسو زور پلار چې تاسو د هغه په باره کې ويلي وو څنگه دی؟ آیا هغه تر اوسه پورې ژوندی دی؟>

۲۸) هغوی وويل: <ستا غلام يعنې زمونږ پلار تر اوسه پورې ژوندی دی او ښه دی.> دوی پرمخې پرېوتل او د هغه په وړاندې يې د احترام سرونه تيب کړل.

۲۹) کله چې حضرت يوسف خپل سکه ورور بنيامين وليده، هغه پوښتنه وکړه: <آیا ستاسو کشر ورور چې تاسو ماته د هغه په باره کې ويلي وو دا دی؟ ای زما زويه! خدای پاک دې تاته برکت درکړي.> ۳۰) حضرت يوسف سمدستي لاړ، ځکه چې د خپل ورور په ليدلو باندې ډېر احساساتي شو او د ژړا ځای يې لټاوه. هغه خپلې شخصي کوتي ته ننوت او هلته يې وژړل. ۳۱) وروسته له هغې چې خپل مخ يې ومينځه دباندې راووت. خپل ځان يې کنترول کړ او ويې فرمایل: <ډوډی راوړئ.> ۳۲) حضرت يوسف ته يې په يو دسترخوان باندې ډوډی ورکړه او د هغه ورونو ته يې په بل دسترخوان باندې. مصريانو ته يې چې هلته يې ډوډی خوړله جدا کېښودله ځکه چې هغوی به د عبرانيانو سره ډوډی نه خوړله. مصريانو د عبرانيانو سره ډوډی خوړل حرام گڼل. ۳۳) د هغه ورونه د هغوی د عمر له مخې د مشر څخه تر کشره پورې د حضرت يوسف په مخکې کېښودل شول او هغوی په حيرانتيا سره يو بل ته کتل. ۳۴) هغوی ته د حضرت يوسف د دسترخوان څخه ډوډی ورکړای شوه او د بنيامين برخه د نورو ټولو څخه پنځه چنده زياته وه. نو هغوی د حضرت يوسف سره وخوړل او ويې څښل او خوشالي يې وکړه ترڅو چې نېشه شول.

۴۴ ﴿۱﴾ حضرت یوسف د خپل کور ناظر ته امر وکړ: <د دې خلکو بوجی گانې د غلو دانو څخه دومره ډکې کړه چې څومره دوی وړلې شي او د هر نفر پیسې د هغه د بوجی په خوله کې کېږده. ﴿۲﴾ زما د سپینو زرو جام د کشر ورور د بوجی په خوله کې د هغه د غلو دانو د پیسو سره کېږده. > نو څنگه چې حضرت یوسف هغه ته فرمایلي وو همداسې یې وکړل. ﴿۳﴾ سهار وختي د حضرت یوسف وروڼه د خپلو خرو سره په خپله لاره رخصت کړای شول. ﴿۴﴾ هغوی لا د ښار څخه دومره لږې نه وو تللي چې حضرت یوسف د خپل کور ناظر ته وفرمایلي: <پاڅه او هغو خلکو پسې ورشه او کله چې هغوی ته ورسېدلې ورته ووايه چې تاسو ولې د نېکۍ په بدل کې بدې وکړه؟ ﴿۵﴾ تاسو ولې زما د بادار د سپینو زرو جام چې هغه په کې څښل کوي او فال ورباندې گوري غلا کړ؟ تاسو ډېر بد کار وکړ. >

﴿۶﴾ کله چې ناظر هغوی ته ورورسېد نو دا خبرې یې هغوی ته تکرار کړې. ﴿۷﴾ مگر هغوی ورته ځواب ورکړ: <ای زمونږ باداره، ولې داسې خبرې کوې؟ مونږ قسم خورو چې مونږ داسې کار نه دی کړی. ﴿۸﴾ گوره! هغه پیسې چې مونږ د خپلو بوجیو په خولو کې پیدا کړې بېرته مو د کنعان د خاورې څخه تاسو ته راوړلې، نو څنگه به ستا د بادار د کور څخه سره زر یا سپین زر غلا کړو؟ ﴿۹﴾ که هغه په مونږ کې د کوم یو سره پیدا شي هغه دې ووژل شي او مونږ دې ستا غلامان شو. >

﴿۱۰﴾ بیا هغه وویل: <ډېر ښه. مگر یوازې هغه چا سره چې جام پیدا شي هغه به زما غلام شي او تاسو نور به د ملامتیا څخه خلاص شئ. > ﴿۱۱﴾ هغوی هر یو په چالاکی سره خپله بوجی کوزه کړه او هغه یې پرانیستلې. ﴿۱۲﴾ بیا ناظر شروع وکړه او د مشر څخه نیولې تر کشره پورې یې په غور سره ولټول او جام د بنیامین په بوجی کې وموندل شو. ﴿۱۳﴾ په دې وخت کې هغوی له غمه خپل کالي وشکول، خپل خره یې بار کړل او ښار ته راستانه شول.

﴿۱۴﴾ کله چې یهودا او د هغه وروڼه د حضرت یوسف کور ته راغلل، هغه لا هلته ؤ او هغوی د حضرت یوسف په مخ کې په ځمکه پرېوتل. ﴿۱۵﴾ حضرت یوسف هغوی ته وفرمایلي: <تاسو څه وکړل؟ آیا تاسو نه پوهېدلې چې زما په شان سړی کولی شي چې د فال په وسیله شیان راپیدا کړي؟ >

﴿۱۶﴾ یهودا ځواب ورکړ: <ای باداره، تاسو ته څه ووايو؟ مونږ څه ویلی شو؟ خپله بې گناهي څرنگه ثابته کړو؟ خدای پاک زمونږ گناه ښکاره کړه. اوس به مونږ ټول او هغه چې جام ورسره پیدا شوی دی ستاسو غلامان شو. >

﴿۱۷﴾ مگر حضرت یوسف وفرمایلي: <نه! زه به هیڅکله داسې ونه کړم! یوازې هغه څوک به زما غلام شي چې جام ورسره موندل شوی دی او تاسو نور په خیر سره بېرته خپل پلار ته لاړ شئ. >

یهودا د بنیامین دپاره زاري کوي

﴿۱۸﴾ بیا یهودا حضرت یوسف ته ورغی او ویې ویل: <ای باداره، زه پوهېږم چې تاسو د فرعون په شان قدرت لرئ، نو په ما باندې په قهر نه شئ او د مهرباني له مخې اجازه راکړئ چې تاسو سره سپینې خبرې وکړم. ﴿۱۹﴾ زما باداره، تاسو زمونږ څخه یوښتنه وکړه چې ستاسو پلار یا بل ورور شته؟ ﴿۲۰﴾ مونږ ځواب درکړ چې زمونږ پلار زور دی او کشر ورور هم لرو چې هغه ته په سپین بریرتوب کې پیدا شوی دی. د هلک ورور مړ شوی دی او هغه د خپلې مور د اولادونو څخه یوازینی زوی دی چې ژوندی دی او پلار یې ورسره زیاته مینه کوي. ﴿۲۱﴾ باداره، تاسو مونږ ته وویل چې هغه دلته راولئ چې په خپله یې ووبنم. ﴿۲۲﴾ مونږ تاسو ته وویل چې هغه هلک د خپل پلار څخه نه شي جدا کېدلی او که چېرې جدا شي نو پلار به یې مړ شي. ﴿۲۳﴾ مگر تاسو مونږ ته وویل چې تر هغې پورې چې ستاسو کشر ورور ستاسو سره رانه شي نو زما مخ به بیا ونه وینئ. >

﴿۲۴﴾ نو کله چې مونږ خپل پلار ته ورغلو، ستاسو خبرې مو ورته بیان کړې. ﴿۲۵﴾ نو زمونږ پلار وویل: <بېرته لاړ شئ او لږې نورې غلې دانې واخلي. ﴿۲۶﴾ مگر مونږ ځواب ورکړ: مونږ نه شو تللی. خو که زمونږ کشر ورور زمونږ سره وي نو لاړ به شو. که زمونږ کشر ورور راسره نه وي نو د هغه سړي مخ نه شو لیدلی. ﴿۲۷﴾ زمونږ پلار مونږ ته وویل: تاسو پوهېږئ چې ماته زما د ښځې راحیل څخه یوازې دوه زامن پیدا شوي دي. ﴿۲۸﴾ د هغوی څخه یو یې ورک شوی دی. هغه به خامخا د کوم داړونکي ځناور له خوا ټوټې ټوټې شوی وي او له هغه وخت راهیسې مې نه دی لیدلی. ﴿۲۹﴾ نو که تاسو دا هم له ما څخه بوځئ او په هغه باندې څه وشي نو څرنگه چې زه سپین بریری یم د هغه غم له امله به چې تاسو مې ورباندې اخته کوئ مړ شم. >

٢٠ نو اوس که چپرې زه بېرته خپل پلار ته ورشم او هلک زمونږ سره نه وي، نو که زما پلار چې ژوند يې د هلک د ژوند سره تړلی دی (٢٠) وگوري چې هلک نشته هغه به مړ شي. هغه دومره زوړ دی چې هغه غم چې مونږ يې په هغه باندې راولو، هغه به ووژني. (٢١) ما خپل پلار ته د دې هلک د ساتنې ضمانت ورکړی دی ویلي مې دي: که هغه مې بېرته تاته رانه وست، نو زه به ټول عمر تاته ملامت يم. (٢٢) نو اوس ای باداره، زه به د هلک په ځای ستاسو د غلام په توگه دلته پاتې شم. هغه پرېږدئ چې د خپلو ورونو سره بېرته لاړ شي. (٢٣) که هلک زما سره نه وي خپل پلار ته به څنگه بېرته ورشم؟ زه دا نه شم زغملی چې هغه بدبختي چې زما په پلار باندې به راشي ووینم. <

حضرت یوسف خپل ځان خپلو ورونو ته ورپېژني

٤٥ (١) حضرت یوسف نور د خپلو نوکرانو په مخ کې ځان ټینګ نه کړای شو. هغه چينغې کړې: <ټول د کوټې څخه ووژئ!> نو کله چې حضرت یوسف خپل ځان خپلو ورونو ته وروپېژانده هلته بل څوک نه ؤ. (٢) هغه په داسې لوړ اواز سره وژړل چې مصريانو دا ژړا واورېدله او د فرعون درباريانو هم دا خبره واورېدله. (٣) حضرت یوسف خپلو ورونو ته وفرمایل: <زه یوسف يم! آیا زما پلار لا تر اوسه پورې ژوندی دی؟> مگر کله چې د هغه ورونو دا خبره واورېدله ډېر سخت ووپرېدل. ورونو يې نه شو کولی چې هغه ته ځواب ورکړي. (٤) بیا حضرت یوسف خپلو ورونو ته وفرمایل: <ماته رانژدې شی.> کله چې هغوی ورنژدې شول، هغه وفرمایل: <زه ستاسو ورور یوسف يم، هغه یوسف چې تاسو د نورو په لاس په مصر کې خرڅ کړی ؤ. (٥) اوس مه پرېشانه کېږئ او خپل ځانونه په دې باندې مه ملامتوئ چې زه تاسو دلته خرڅ کړم، ځکه چې خدای پاک زه ستاسو څخه مخکې د خلکو د ژوند د ژغورلو دپاره دلته رالېږلی يم. (٦) ځکه چې دوه کاله کېږي چې په دې هېواد کې قحطي ده او د راتلونکو پنځو کالو دپاره به دلته کرل او رېبل نه وي. (٧) مگر خدای پاک زه ستاسو څخه مخکې راولېږم چې تاسو په یوه عجیبه طریقه وژغوري چې تاسې او ستاسو اولاده ژوندی پاتې شي. (٨) نو په رښتیا سره تاسو زه دلته نه يم رالېږلی بلکه خدای پاک رالېږلی يم. هغه زه د فرعون ډېر لوړ رتبه درباري وټاکلم او زه د ټول هېواد دوهم مشر يم.<

٩ اوس ژر شی، زما پلار ته بېرته ورشی او هغه ته ووايئ چې ستا زوی یوسف داسې وايي چې خدای پاک زه د مصر دوهم مشر کړی يم. بې له کومه څنډه ماته راشی. (١٠) تاسو به د جوشن په سیمه کې اوسېږئ ترڅو تاسو، ستاسو اولادونه، ستاسو لمسیان، ستاسو رمې او پادې او خپلو ټولو شیانو سره چې درسره دي زما سره نژدې اوسئ. (١١) زه به هلته په تاسو پام کوم، ځکه چې د قحطۍ پنځه کاله لا پاتې دي. که تاسو رانه شی نو تاسو، ستاسو کورنۍ او ستاسو حیوانات به له لوړې څخه مړه شي.<

١٢ تاسو په خپله او همدارنگه زما ورور بنیامین ويني چې په رښتیا سره دا زه يم چې ستاسو سره خبرې کوم. (١٣) نو زما پلار په مصر کې زما د عزت او هغه څه څخه چې تاسو ولیدل خبر کړئ او ژر هغه دلته راولئ.<

١٤ بیا هغه خپل لاسونه د خپل ورور بنیامین څخه راتاو کړل او ويې ژړل او بنیامین هغه په غېږ کې ونیوه او ويې ژړل. (١٥) هغه خپل ټول ورونه بڼکل کړل او ورته ويې ژړل. له هغې څخه وروسته ورونو يې ورسره خبرې وکړې.<

١٦ کله چې د فرعون ماڼۍ ته د حضرت یوسف د ورونو د راتلو خبر ورسېده نو فرعون او د هغه ټول درباریان خوشاله شول. (١٧) فرعون حضرت یوسف ته وویل: <خپلو ورونو ته ووايه چې داسې وکړئ، خپل حیوانات بار کړئ او د کنعان خاورې ته ستانه شی. (١٨) خپل پلار او خپلې کورنۍ ماته راولئ. هغوی ته به د مصر ترټولو ښه ځمکه ورکړم او هغوی به د خپل ژوندانه د اړتیا څخه زیات ولري. (١٩) تاته زما امر دی چې هغوی ته ووايه: داسې وکړئ چې د مصر څخه د خپلو اولادونو او خپلو ښځو دپاره گاډۍ گانې بوځئ او خپل پلار د ځان سره راواخلئ او راشئ. (٢٠) د هغو شیانو په باره کې چې تاسو يې د ځان سره نه شی راولئ هیڅ اندېښنه مه کوئ ځکه چې د مصر ترټولو ښه ځمکه به ستاسو وي.>

٢١ نو د حضرت یعقوب زامنو همداسې وکړل او لکه څنگه چې فرعون امر کړی ؤ حضرت یوسف هغوی ته گاډۍ گانې ورکړې او هغوی ته يې د سفر خواږه هم ورکړل. (٢٢) هغوی هر یو ته يې یوه یوه جوړه کالي ورکړل، مگر بنیامین ته يې درې سوه مثقاله سپین زر او پنځه جوړه کالي ورکړل. (٢٣) او خپل پلار ته يې د مصر ترټولو ښو شیانو څخه د خرو لس باره او په ډوډۍ، غلو دانو او نورو خواړو باندې بار لس خړې د هغه د سفر دپاره ولېږلې. (٢٤) بیا هغه خپل ورونه رخصت کړل او څنگه چې روان شول نو هغوی ته يې وفرمایل: <په لاره کې شخړه مه کوئ.>

٢٥ نو دوی د مصر څخه ووتل او په کنعان کې خپل پلار حضرت یعقوب ته راغلل. (٢٦) هغه يې خبر کړ: <یوسف تر اوسه پورې ژوندی دی او د مصر

دوهم مشر دی. < حضرت یعقوب هک حیران شو او د هغوی په خبره یې باور ونه کړ.

۲۷ مگر کله چې هغوی د حضرت یوسف ټولې خبرې حضرت یعقوب ته بیان کړې او هغه گادۍ گانې یې چې حضرت یوسف د هغه د راوستلو دپاره رالېږلې وې ولیدلې، نو د هغوی په پلار حضرت یعقوب کې بېرته ساه راپیدا شوه. ۲۸ حضرت یعقوب وفرمایل: <زه باور لرم چې زما زوی یوسف تر اوسه پورې ژوندی دی. زه به لاړ شم او د خپل مرگ څخه مخکې به هغه ووینم.>

حضرت یعقوب د خپلې کورنۍ سره مصر ته ځي

۴۶ ۱ حضرت یعقوب چې هرڅه درلودل هغه یې واخیستل او بشرع ته لاړ او هلته یې د خپل پلار حضرت اسحاق خدای ته قرباني وړاندې کړه. ۲ خدای پاک د حضرت یعقوب سره د شپې په رویا کې خبرې وکړې او وېې فرمایل: <ای یعقوبه، ای یعقوبه!>

هغه ځواب ورکړ: <زه حاضر یم.>

۳ هغه وفرمایل: <زه خدای یم، ستا د پلار خدای. مصر ته د تللو څخه مه وېرېږه، ځکه چې هلته به ستا څخه یو لوی قوم جوړ کړم. ۴ زه به ستا سره مصر ته لاړ شم او په یقین سره به ستا اولاده بېرته دې وطن ته راوړم. کله چې ته مې شوې نو یوسف به دې ښځه کړي.>

۵ نو حضرت یعقوب د بشرع څخه روان شو. د هغه زامنو خپل پلار حضرت یعقوب، خپل اولادونه او خپلې ښځې واخیستلې او په هغو گادۍ کې یې سپرې کړلې چې فرعون د هغوی د راوستلو دپاره لېږلې وې. ۶ همدارنگه هغوی خپل حیوانات او شتمني چې په کنعان کې یې گټلي وو واخیستل او حضرت یعقوب او د هغه ټوله اولاده مصر ته لاړل. ۷ نو هغه د ځان سره خپل زامن، لمسیان، خپلې لورگانې، لمسیانې او خپله ټوله اولاده مصر ته بوتلل.

۸ د حضرت یعقوب د کورنۍ غړي چې د هغه سره مصر ته راغلل دا دي: د حضرت یعقوب مشر زوی روبین. ۹ د روبین زامن: حنوک، فلو، حصرون او کرمي. ۱۰ شمعون او د هغه زامن: یموئیل، یامین، اوحد، یاکین، صوحر او شائول د کنعانی ښځې زوی. ۱۱ لای او د هغه زامن: جرشون، قهات او مراري. ۱۲ یهوذا او د هغه زامن: عیر، اونان، شبیله، فارص او زارح. (مگر عیر او اونان په کنعان کې مړه شوي وو.) د فارص زامن حصرون او حاملو وو. ۱۳ یساکار او د هغه زامن: تولاع، فوه، یوب او شمرون. ۱۴ زبولون او د هغه زامن: سارد، ایلون او یاحئیل. ۱۵ دا د لیه زامن وو چې په بین النهرین کې یې حضرت یعقوب ته وزېږول چې په هغو کې د هغې لور دینه هم شامله وه. د لیه د اولادې ټول شمېر درې دېرش تنه وو.

۱۶ جاد او د هغه زامن: صفیون، حجی، شونی، اصبون، عیري، ارودي او اریلی. ۱۷ اشیر او د هغه زامن: یمنه، یشوه، یشوی، بریعه او د هغوی خور سارح وه. او د بریعه زامن حابر او ملکیشیل وو. ۱۸ دغه شپاړس تنه د حضرت یعقوب اولاده وه چې د زلفې څخه پیدا شوي وو او زلفه هغه وینځه وه چې لابان خپلې لور لیه ته ورکړې وه.

۱۹ د حضرت یعقوب د ښځې راحیل زامن: حضرت یوسف او بنیامین. ۲۰ په مصر کې د اون د کاهن لور اسنات حضرت یوسف ته منسي او افرایم وزېږول. ۲۱ بنیامین او د هغه زامن: بالغ، باکر، اشبیل، جیرا، نعمان، ایحي، رش، مفیم، حفیم او آرد. ۲۲ دغه څوارلس تنه د حضرت یعقوب اولاده وه چې د راحیل څخه پیدا شوي وو.

۲۳ دان او د هغه زوی حوشیم. ۲۴ نفتالی او د هغه زامن: یحصئیل، جوني، بصر او شلیم. ۲۵ دغه اووه تنه د حضرت یعقوب اولاده وه چې د بلهې څخه پیدا شوي وو او بله هغه وینځه وه چې لابان خپلې لور راحیل ته ورکړې وه.

۲۶ د هغو نفرو شمېر چې په خپله د حضرت یعقوب د نسل څخه وو او د هغه سره مصر ته تللي وو ټول شپېرشپته تنه وو چې په هغو کې د حضرت یعقوب د زامنو ښځې شاملې نه وې. ۲۷ د حضرت یوسف زامن چې په مصر کې پیدا شول دوه تنه وو. نو د حضرت یعقوب د کورنۍ غړي چې مصر ته تللي وو ټول اويا تنه وو.

۲۸ حضرت یعقوب یهودا د ځان څخه مخکې حضرت یوسف ته ولېږه چې د جوشن لاره ورته وروښایي. کله چې هغوی د جوشن سیمې ته ورسېدل، ۲۹ حضرت یوسف خپله جنگي گاډۍ تیاره کړه او جوشن ته د خپل پلار د لیدلو دپاره روان شو او څنگه چې یې هغه ولیده په غېږ کې یې ونیوه او ډېر یې وژړل. حضرت یعقوب یوسف ته وفرمایل: <اوس زه مرگ ته تیار یم، ځکه چې ته مې ولیدلې او پوه شوم چې تر اوسه پورې ژوندی یې.>

۳۱ نو بیا حضرت یوسف خپلو ورونو او د خپل پلار کورنی ته وفرمایل: <زه ځم او د فرعون سره خبرې کوم او ورته به ووايم چې زما ورونه او زما د پلار ټوله کورنی چې په کنعان کې اوسېدل ماته راغلي دي. ۳۲ دا خلک شپانه دي او حیوانات ساتي او خپلې رمې، پادې او هرڅه چې یې درلودل له ځان سره یې راوړي دي. ۳۳ کله چې فرعون تاسو راوغواړي او پوښتنه درڅخه وکړي چې تاسو څه کسب کوئ، ۳۴ نو تاسو باید ځواب ورکړئ چې مونږ د هلکتوب څخه د خپلو نیکونو په شان تر اوسه پورې حیوانات ساتو. نو بیا به تاسو ته اجازه درکړي چې د جوشن په سیمه کې واوسېږئ. حضرت یوسف دا خبره په دې خاطر وکړه چې مصریان د شپانو څخه کرکه کوي.>

۴۷ ۱ حضرت یوسف لار او فرعون ته یې وفرمایل: <زما پلار او زما ورونه د خپلو رمو، پادو او خپلو ټولو شیانو سره چې درلودل یې د کنعان څخه راغلي دي او اوس د جوشن په سیمه کې دي.> ۲ هغه د خپلو ورونو څخه پنځه تنه انتخاب کړل او فرعون ته یې وروپېژندل. ۳ فرعون د هغوی څخه پوښتنه وکړه: <تاسو څه کار کوئ؟>

هغوی ځواب ورکړ: <مونږ د خپلو نیکونو په شان شپانه یو. ۴ مونږ راغلي یو چې د یو څه مودې دپاره په دې وطن کې واوسېږو، ځکه چې د کنعان په خاوره کې ډېره سخته قحطي ده او هلته زمونږ د رمو دپاره څړځای نشته. نو اوس مونږ ته اجازه راکړئ چې د جوشن په سیمه کې واوسېږو.> ۵ فرعون حضرت یوسف ته وویل: <اوس چې ستا پلار او ورونه تاته راغلي دي، ۶ د مصر ځمکه ستا په مخ کې ده. پرېږده چې هغوی د جوشن په سیمه کې چې د دې هېواد تر ټولو ښه ځمکه ده واوسېږي. همدارنگه زه غواړم چې ستاسو ډېر ښه شپانه دې زما پسونه او وزې وساتي.>

۷ بیا حضرت یوسف خپل پلار حضرت یعقوب راوست او فرعون ته یې وروپېژانده. حضرت یعقوب فرعون ته برکت ورکړ. ۸ فرعون د حضرت یعقوب څخه پوښتنه وکړه: <ستا عمر څومره دی؟>

۹ حضرت یعقوب ځواب ورکړ: <زما د عمر یوسلو دېرش کاله شوي دي او له یو ځای څخه مې بل ځای ته کډه کړې ده. زما پلرونو او نیکونو هم له یو ځای څخه بل ځای ته کډه کړې ده. مگر هغوی اوږد عمر درلود او د هغوی ژوند زما د ژوند په شان سخت نه ؤ.> ۱۰ حضرت یعقوب یو ځل بیا فرعون ته برکت ورکړ او د هغه د حضور څخه لار. ۱۱ نو حضرت یوسف د فرعون د امر سره سم خپل پلار او ورونو ته په مصر کې ډېر ښه ځای چې د رع میس ښار ته نږدې ؤ ورکړ. ۱۲ حضرت یوسف خپل پلار، خپلو ورونو او د خپل پلار ټولې کورنۍ ته د هغوی د اولادونو د شمېر سره سم خواږه برابرول.

قحطي

۱۳ قحطي دومره سخته شوه چې په ټوله سیمه کې ډوډۍ نه وه او د کنعان او مصر خلک د لوړې له لاسه کمزوري شول. ۱۴ د مصر او کنعان د خلکو سره چې څومره پیسې وې هغه ټولې یې د غلو د اخیستلو په بدل کې حضرت یوسف ته ورکړې او حضرت یوسف هغه پیسې واخیستلې او د فرعون په خزانه کې یې کېښودلې. ۱۵ کله چې د مصر او د کنعان د خلکو پیسې خلاصې شوې نو ټول مصریان حضرت یوسف ته راغلل او ویې ویل: <زمونږ ټولې پیسې خلاصې شوې، مونږ ته غلې دانې راکړئ. دې ته مو مه پرېږدئ چې تاسو راته گورئ او مونږ مړه کېږو.>

۱۶ حضرت یوسف ځواب ورکړ: <که چېرې ستاسو پیسې خلاصې شوې وي نو خپل حیوانات راوړئ. زه به ستاسو د حیواناتو په بدل کې په تاسو باندې غلې دانې خرڅې کړم.> ۱۷ نو هغوی حضرت یوسف ته خپل حیوانات راوستل او حضرت یوسف د هغوی د اسونو، پسونو، وزو، غوايانو او خرو په بدل کې ورته غله ورکړه او په هغه کال یې هغوی ته د دوی د ټولو حیواناتو په بدل کې غله ورسوله.

۱۸ کله چې هغه کال تېر شو، د قحطي په بل کال هغوی حضرت یوسف ته راغلل او ویې ویل: <باداره، ستاسو څخه دا حقیقت نه شو پټولی چې زمونږ ټولې پیسې خلاصې شوې دي او زمونږ حیوانات هم ستاسو شول. زمونږ سره د خپل ځان او ځمکې څخه پرته نور څه نه دي پاتې چې تاسو ته یې درکړو.> ۱۹

مونږ دې ته مه پرېږدئ چې مړه شوا! مه پرېږدئ چې زمونږ ځمکه شاپره شي. مونږ او زمونږ ځمکه د غلو دانو په بدل کې واخلي. مونږ به د فرعون غلامان شو او هغه به زمونږ د ځمکې خاوند شي. مونږ ته غله راکړئ چې ژوندي پاتې شو او تخم راکړئ چې خپلې ځمکې وکړو.

۲۰) نو حضرت يوسف د مصر ټوله ځمکه فرعون ته واخيستله. مصريانو هر يو خپله ځمکه خرڅه کړه ځکه چې په هغوی باندې سخته قحطي شوه او ځمکه د فرعون شوه. ۲۱) حضرت يوسف د مصر د يو سر څخه تر بل سر پورې خلک غلامان کړل. ۲۲) يوازينی ځمکه چې حضرت يوسف په بيه نه وه اخيستي هغه د کاهنانو ځمکه وه، ځکه چې کاهنانو ته به د فرعون له خوا يو څه ورکول کېدل چې خپل ژوند ورباندې وکړي. په دې سبب هغوی خپله ځمکه خرڅه نه کړه. ۲۳) حضرت يوسف خلکو ته وفرمايل: <اوس چې ما ستاسو ځمکې او تاسو د فرعون دپاره اخيستي يئ، دا دی تخم ستاسو دپاره چې په خپلو ځمکو کې يې وکړئ. ۲۴) مگر کله چې د حاصل وخت راشي، نو تاسو به د هغې څخه پنځمه برخه فرعون ته ورکړئ او پاتې څلور برخې د ځمکو د تخم او خپل ځان، خپلو کورنيو او خپلو ماشومانو ته د خوراک دپاره وساتي.>

۲۵) هغوی وويل: <باداره، تاسو زمونږ سره نېکي وکړله او زمونږ ژوند مو وژغوره. نو مونږ به د فرعون غلامان يو.> ۲۶) نو حضرت يوسف د مصر په خاوره کې دا قانون وټاکه چې د محصولاتو پنځمه برخه به د فرعون وي. دغه قانون تر نن ورځې پورې په خپل قوت پاتې دی. يوازې د کاهنانو ځمکه د فرعون جايداد نه شو.

د حضرت يعقوب اخرنی غوښتنه

۲۷) نو اسراييليان په مصر کې د جوشن په سيمه کې اوسېدل. په هغه ځای کې دوی شتمني لاس ته راوړه او د ډېرو اولادونو خاوندان شول. ۲۸) حضرت يعقوب په مصر کې اولس کاله ژوند وکړ او په يوسلو اووه څلوېښت کلنۍ کې وفات شو. ۲۹) کله چې د حضرت يعقوب د وفات کېدلو وخت رانژدې شو، هغه خپل زوی حضرت يوسف راوغوښت او هغه ته يې وفرمايل: <که چېرې زه درباندي په رښتيا گران يم نو خپل لاس دې زما د ورون لاندې کېږده او زما سره لوڼ وکړه چې ما به په مصر کې نه ښخوي. ۳۰) زه غواړم په هغه ځای کې ښخ کړای شم چې زما نيکونه په کې ښخ دي. ما د مصر څخه يوسه او په کوم ځای کې چې هغوی ښخ شوي دي هلته مې ښخ کړه.>

حضرت يوسف ځواب ورکړ: <څنگه چې ته وايې همداسې به وکړم.>

۳۱) حضرت يعقوب وفرمايل: <زما سره لوڼ وکړه چې ته به دا کار کوي.> حضرت يوسف لوڼ وکړ او حضرت يعقوب په خپل کټ باندې سر تيبټ کړ او شکر يې ادا کړ.

حضرت يعقوب افرایم او منسي ته برکت ورکوي

۴۸) ۱) څه موده وروسته حضرت يوسف ته خبر ورسېد چې پلار يې ناروغ دی. نو هغه خپل دواړه زامن منسي او افرایم د ځان سره واخيستل او د خپل پلار ليدلو ته ورغی. ۲) کله چې حضرت يعقوب خبر شو چې د هغه زوی حضرت يوسف د هغه د ليدلو دپاره راغلی دی نو هغه د خپل ټول قوت څخه کار واخيست ترڅو په خپل کټ باندې کښېناست. ۳) حضرت يعقوب يوسف ته وفرمايل: <مطلق قادر خدای ماته د کنعان په وطن کې په لوز کې رانېکاره شو او برکت يې راته راکړ. ۴) ماته يې وفرمايل: تاته به زيات اولادونه درکړم. ستا د نسل څخه به زيات قومونه جوړ کړم او دغه ځمکه به ستا څخه وروسته ستا اولادې ته د هغوی د دايمي ملکيت په توگه ورکړم.>

۵) نو اوس ستا دوه زامن چې زما د راتللو څخه مخکې په مصر کې زېږېدلي وو، هغوی زما دي. افرایم او منسي د روبين او شمعون په شان زما زامن دي.

۶) له دوی څخه وروسته چې ستا کوم اولادونه پيدا کېږي هغه به ستا وي او د هغوی ميراث به د افرایم او منسي څخه وي. ۷) څه وخت چې زه د

بين النهرين څخه راتلم نو په خواشينۍ سره راحيل د کنعان په خاوره کې افراتي ته نژدې په لاره کې مړه شوه. نو هغه مې د افراتي د لارې تر څنگه ښخه

کړه.> (هغه ځای اوس د بيت الحم په نوم ياديږي.)

۸) کله چې حضرت يعقوب د حضرت يوسف زامن وليدل هغه پوښتنه وکړه: <دا څوک دي؟>

۹ حضرت يوسف خپل پلار ته وفرمايل: <دا زما زامن دي چې خدای پاک ماته دلته په مصر کې راکړي دي.>

۱۰ بيا حضرت يعقوب وفرمايل: <هغوی ماته راوله چې زه ورته برکت ورکړم.> ۱۱ د حضرت يعقوب سترگې د زوروالي له کبله دومره کمزورې شوې وې چې څه شی ورته سم نه ښکاره کېده. نو حضرت يوسف خپل زامن هغه ته ورتږدې کړل او د هغه پلار هغوی ښکل کړل او په خپل غېږ کې يې ونيول. ۱۲ حضرت يعقوب يوسف ته وفرمايل: <ما هيڅکله دا اميد نه درلود چې ستا مخ به بيا ووينم او اوس خدای پاک زه دې ته پرېښودم چې ستا اولادونه هم ووينم.> ۱۳ بيا حضرت يوسف هغوی د خپل پلار د زنگونو څخه لهرې کړل او د احترام په خاطر يې هغه ته خپل سر تيب کړ.

۱۴ حضرت يوسف افرايم د حضرت يعقوب چې لاس ته او منسي يې د هغه نبي لاس ته نژدې راوستل. ۱۵ مگر حضرت يعقوب خپل نبي لاس اوږد کړ او هغه يې د افرايم په سر باندې کېښود، که څه هم هغه کشر ؤ او خپل چې لاس يې د منسي په سر باندې چې مشر ؤ کېښود. ۱۶ بيا هغه حضرت يوسف ته برکت ورکړ او ويې فرمايل: <هغه خدای چې زما پلرونو حضرت ابراهيم او حضرت اسحاق يې خدمت کړی دی، هغه دې دغو هلکانو ته برکت ورکړي! هغه خدای چې تر دې ورځې پورې يې زما لارښوونه کړې، هغوی ته دې برکت ورکړي! ۱۷ هغه فرېښته دې هغوی ته برکت ورکړي چې زه يې د ټولو بدو څخه زغورلی يم! زما او زما د نيکونو حضرت ابراهيم او حضرت اسحاق نومونه دې د دوی په وسيله ژوندي وساتل شي او هغوی دې ډېره اولاده ولري.>

۱۸ کله چې حضرت يوسف وليدل چې پلار يې خپل نبي لاس د افرايم په سر باندې کېښود هغه خفه شو. نو د خپل پلار لاس يې ونيوه چې د افرايم له سر څخه يې د منسي سرته راواړوي. ۱۹ حضرت يوسف هغه ته وويل: <نه پلاره، دغه مشر هلک دی. خپل نبي لاس دې د هغه په سر باندې کېږده.>

۲۰ مگر د هغه پلار انکار وکړ او ويې ويل: <ای زويه، زه پوهېږم! زه پوهېږم چې د منسي څخه به هم يو لوی قوم جوړ شي. مگر د هغه کشر ورور به د هغه څخه لوی سړی شي ځکه چې د هغه د اولادې څخه به لوی قومونه پيدا شي.>

۲۱ په هغه ورځ حضرت يعقوب هغوی ته برکت ورکړ ويې فرمايل: <د اسراييلو قوم به يو او بل ته ستاسو په نوم برکت غواړي او داسې به وايي چې خدای پاک دې تا د افرايم او منسي په شان کړي.> په دې ډول حضرت يعقوب افرايم ته په منسي باندې د لومړي توب حق ورکړ.

۲۲ بيا حضرت يعقوب يوسف ته وفرمايل: <گوره، زه مرگ ته نژدې يم خو خدای پاک به ستاسو سره مل وي او تاسو به بېرته د خپلو نيکونو وطن ته بوځي.> ۲۳ د شکيم هغه حاصلخېزه سيمه چې ما د اموريانو څخه د خپلې تورې او ليندې په زور نيولې ده، ستا ورونو ته نه، بلکه تاته درکوم.>

د حضرت يعقوب اخرنی خبرې

۴۹ حضرت يعقوب خپل زامن راوغوښتل او ورته ويې فرمايل: <راغونډ شئ ترڅو تاسو له هغه څه څخه خبر کړم چې په راتلونکي کې به په تاسو باندې پېښ شي.>

۱ د يعقوب زامنو سره راټول شئ واوری

غور مو ونيسئ خپل پلار اسراييل ته

۲ ای روښنه! زما مشر زويه

زما قوت يې ته زما د نارينتوب اولنی نښه يې

يې په عزت کې بهتر او په قدرت کې بهتر

۳ يې بې کنټروله د سيلاب په شان

نور به د ټولو نه بهتر نه يې

به دې خاطر چې زما وينځې سره ځملاستلې

او د خپل پلار کټ دې ناپاکه کړ

۵) دې شمعون او لاوي دواړه سره وروڼه

خپلو وسلو نه هغوی کار اخلي چې ظلم وکړي

۶) د دوی په پټو پلانونو کې شریک به نه شم

نه به د دوی په مجلسونو کې زه برخه واخلم

به دې خاطر چې په خپل قهر کې بې خلک ووژل

او په ملنډو بې غوايان ګوډ کړل

۷) لعنت دې وي د دوی په قهر باندې ځکه چې ډېر سخت ؤ

او په غضب د هغوی چې ډېر بې رحمه ؤ

د دوی نسل به په ټولو اسرايلو کې زه خپور کړم

او د خپل قوم په منځ کې به بې تبت کړم

۸) د ستا ستاينه به کوي ستا وروڼه ای يهودا

خپل دښمنان به له اورمېره نيسي

ستا وروڼه کاندي به هم تاته سجده

۹) ای يهودا! ته د زمري بچی يې

چې خپل ښکار ووژني راستون شي هغه خپل غار ته

د زمري په شان ټيټېري او ځملي

هيڅوک نه شي کړای جرأت هغه نارام کړي

۱۰) يهودا سره به وي شاهانه امسا

اولاده به بې همپش کړي حکومت

ټول قومونه به هغه ته راوړي باج

د ده په مخکې ټيټوي به هغوی د اطاعت سروڼه

۱۱) د انگور تاک پورې به خپل خر تړي

به ډېر بڼه شاخ پورې به کوتی تړي

هغه کالي خپل په شرابو مينځي

هغو شرابو کې چينه وينځي چې دي د وينو په شان

١٢ له شرابو څخه سترگې د ده سرې دي

له شيدو څخه دي سپين د ده غاښونه

١٣ زبولون به د درياب په غاړه اوسي

وي بندر به د کشتيو

تر صيدونه به يې سيمه ورسپري

١٤ يساکار دی په مثال د قوي خر

چې پرېوزي دی د دوه خورجينو منځ کې

١٥ دی چې وگوري چې ځای د اوسېدو يې بڼه دی

او هغه خاوره خوشالوونکې ده

دی به بار ته خپله ملا کاندې راتپته

د غلام په شان به کار ته شي مجبوره

١٦ دان به کاندې په خپل قوم حکومت

وي به هغوی لکه د نورو قبيلو د اسرايلو په شان

١٧ دان د سرک د غاړې مار به وي

دی به په لار کې منگری مار وي

هغه به پونډې د اسونو چيچي

ترڅو سپور نفر يې له شا ولوبري

١٨ ستا د خلاصون په انتظار

يمه زه ای څښتنه

١٩ په جاد به وشي يرغل د يرغلگرو له خوا

دی به له شا نه په هغوی باندې يرغل وکړي

٢٠ د اشیر ځمکه به وي ښه حاصلخېزه

ښه خوندور شاهي خواړه به يې تيار کړي له حاصله څخه

٢١ نفتالي هغه هوسی ده چې وهي ازادې مندې

زېروي ښکلي بچي

٢٢ دی يوسف يو حاصلخېزه تاک

يوه مېوه داره ونه چې وي چينې په غاړه

چې يې ځانگې وي ختلې په دېوال باندې

٢٣ کوي ده باندې سخته حمله خپل دښمنان

د خپلو غشو او ليندو سره په ده پسې شول

٢٤ خو لينده د هغه پاتې شوه ثابته

او د هغه متې قوي شوي

د يعقوب د قوي خدای په قدرت

هغه شپونکي په وسيله

چې ساتندوی د اسراييلو دی

٢٥ دا دی خدای د ستا د پلار چې کړي کومک در سره

مطلق قادر خدای دی چې تاته برکت درکوي

برکتونه د باران درکوي پاس له اسمانه څخه

او د چينو له اوبو چې دي د ځمکې لاندې

برکتونه به د ډېرو اولادونو او پادو درکړي

٢٦ ستا پلار چې کوم برکتونه دي موندلي

خپلو نيکونو څخه

هغه ډېر لوی دي له هغو لوی دي

کوم چې راځي له ابدي غرونو

برکتونه دي دا ټول وي د يوسف په سر

د هغه چا په تندي چې شهزاده دی

د خپلو ورونو منځ کې

۲۷ بنیامین دی په مثال د دارونکي لږه

په سهار کې دی خوري بنکار خپل

په ماښام کې هغه وپشي غنیمت خپل <

۲۸ دا ټولې د اسراییلو دولس قبیلې دي او دا هغه څه وو چې د هغوی پلار دوی ته د برکت ورکولو په وخت کې وویل او هر یو ته یې هغه برکت ورکړ چې ورسره مناسب ؤ.

د حضرت یعقوب وفات کېدل

۲۹ وروسته بیا حضرت یعقوب هغوی ته دغه وصیت وکړ: <زه به ژر مړ شم او د خپلو نیکونو سره به یوځای شم. ما د خپلو نیکونو سره په هغې سمخې کې ښخ کړی چې د حیثي عفرون په پټي کې ده. > دا هغه سمخه ده چې د مکفیلې په پټي کې ممرې ته مخامخ د کنعان په خاوره کې پرته ده او حضرت ابراهیم هغه د پټي سره د عفرون څخه د هدیرې دپاره اخیستې وه. > دا هغه ځای دی چې حضرت ابراهیم او د هغه ښځه ساره او حضرت اسحاق او د هغه ښځه ربکا په کې ښخ شوي وو او هلته مې لیه هم ښخه کړه. > هغه پټي او سمخه د حیثیانو څخه اخیستل شوي وو. > کله چې حضرت یعقوب خپلو زامنو ته دا وصیت وکړ، هغه بېرته ځملاست او وفات شو.

۵۰ ۱) حضرت یوسف په خپل پلار باندې ورپرېوت او په هغه باندې یې وژړل او ښکل یې کړ. > ۲) بیا حضرت یوسف خپلو خاصو طبییانو ته چې د هغه خدمت یې کاوه حکم وکړ چې د هغه پلار حضرت یعقوب مومیایي کړي. نو طبییانو هغه مومیایي کړ. > ۳) په دې کار باندې پوره څلو پښت ورځي ولگېدلې او د مصر خلک اویا ورځي په هغه باندې غمجن وو.

۴) کله چې د هغه د غم ورځي تېرې شوې نو حضرت یوسف د فرعون درباریانو ته وفرمایل: <که په ما مهرباني کوئ نو زما په خاطر د فرعون سره خبرې وکړئ او هغه ته ووايئ: > ۵) زما پلار ماته قسم راکړی دی او ویې ویل: زه مړ کېږم. ما د کنعان په خاوره کې په هغه قبر کې چې پخوا جوړ شوی ؤ ښخ کړه. اوس ماته اجازه راکړئ چې لاړ شم او پلار مې ښخ کړم. بیا به بېرته راشم. >

۶) فرعون ځواب ورکړ: <لاړ شه او لکه څنگه چې پلار دې درته قسم درکړی دی هغه ښخ کړه. >

۷) نو حضرت یوسف روان شو چې خپل پلار ښخ کړي. د فرعون ټول درباریان، د دربار لوړ رتبه خلک او د مصر ټول مشران د حضرت یوسف سره لاړل. > ۸) د دوی سره د حضرت یوسف د کورنۍ ټول غړي، د هغه وروڼه او د هغه د پلار کورنۍ هم لاړل. یوازې د هغوی اولادونه، رمې او پادې په جوشن کې پاتې شول. > ۹) جنګي گاډۍ گانې او اس سواران هم د هغوی سره لاړل او دا یوه لویه قافله وه.

۱۰) کله چې دوی د اطاد درمند ځای ته چې د اردن د سیند په لمرخاته کې دی ورسېدل نو ډېر سخت او په لوړ اواز وژړل او حضرت یوسف په هغه ځای کې د خپل پلار دپاره اووه ورځي د مړینې مراسم ونيول. > ۱۱) کله چې د هغه ځای اوسېدونکو کنعانیانو دا ولیدل نو هغوی وویل: <مصریان ډېر سخت غم او ژړا کوي. > نو ځکه هغه ځای چې د اردن د سیند په لمرخاته کې دی د آبل مصرایم په نوم یاد کړای شو.

۱۲) نو څنگه چې حضرت یعقوب وصیت کړی ؤ زامنو یې هماغسې وکړل. > ۱۳) هغوی هغه د کنعان خاورې ته یووړ او ممرې ته نژدې یې د مکفیله د پټي په سمخه کې چې حضرت ابراهیم هغه د پټي سره د حیثي عفرون څخه د هدیرې دپاره اخیستې وه ښخ کړ. > ۱۴) حضرت یوسف د خپل پلار د ښخولو څخه وروسته د خپلو ورونو او هغو ټولو خلکو سره چې د جنازې دپاره د هغه سره تللي وو مصر ته راستون شو.

حضرت یوسف خپلو ورونو ته تسلي ورکوي

١٥ کله چې د حضرت یوسف ورونو ولیدل چې د هغوی پلار وفات شو نو هغوی وویل: <که چېرې یوسف زموږ څخه لا تر اوسه هم کرکه کوي او غواړي چې د ټولو هغو بدو بدله چې مونږ ورسره کړي دي زموږ څخه واخلي، نو بیا به څه کوو؟> ١٦ نو هغوی حضرت یوسف ته پیغام وروولېږه او وېي وېل: <زموږ پلار د خپل مرگ څخه مخکې دغه حکم کړی دی: ١٧ یوسف ته به داسې ووايي چې زه ستا څخه دا غوښتنه کوم چې د خپلو ورونو گناهونه او خطاگانې او هغه بده رویه چې ستا سره یې کړې ده وبخښه. اوس زموږ یعنی د خپل پلار د خدای د غلامانو گناهونه وبخښه.> کله چې حضرت یوسف د هغوی پیغام ترلاسه کړ نو وېي ژړل.

١٨ بیا د هغه ورونه په خپله راغلل او د هغه په وړاندې یې خپل سرونه تیت کړل وېي وېل: <مونږ ستا غلامان یو.>

١٩ مگر حضرت یوسف هغوی ته وفرمایل: <مه وپریږئ. آیا زه خدای یم؟ ٢٠ تاسو زما په خلاف د بدو پلان درلود، خو خدای پاک هغه په نېکې باندې بدل کړ د دې دپاره چې د ډېرو خلکو ژوند وژغوري او لکه څنګه چې وشول هغوی نن ژوندي پاتې دي. ٢١ نو بیا مه وپریږئ. زه به په تاسو او ستاسو په اولادونو باندې پام کوم.> نو هغوی ته یې تسلي ورکړه او په مهرباني سره یې ورسره خبرې وکړې.

د حضرت یوسف وفات کېدل

٢٢ حضرت یوسف د خپل پلار د ټولې کورنۍ سره په مصر کې پاتې شو. هغه یوسلو لس کاله ژوند وکړ. ٢٣ حضرت یوسف د افرایم د اولادونو او لمسیانو د لیدلو پورې ژوندی ؤ او همدارنګه هغه تر هغې پورې ژوندی ؤ چې د منسي د زوی ماخیر اولادونه یې هم په خپله کورنۍ کې ولیدل. ٢٤ حضرت یوسف خپلو ورونو ته وفرمایل: <زه مرگ ته نژدې شوی یم. خو بې شکه چې خدای پاک به تاسو وساتي او تاسو به له دې وطن څخه هغه وطن ته بوځي چې د حضرت ابراهیم، حضرت اسحاق او حضرت یعقوب سره یې کلکه وعده کړې ده.> ٢٥ حضرت یوسف د حضرت یعقوب د کورنۍ خلکو ته قسم ورکړ او وېي فرمایل: <زما سره دا وعده وکړئ کله چې خدای پاک تاسو هغه هیواد ته بیایي، نو زما مړی به له ځان سره وړئ.> ٢٦ نو حضرت یوسف د یوسلو لس کالو په عمر په مصر کې وفات شو. وروسته له دې چې هغه یې مومیایي کړ، په تابوت کې یې کېښود.